
एक मिनीट .... 


आमच्यो सगळ्यो चर्चा "एक मिनीट' अशा उतरांनी सुरू 
जातात आनी त्या मिनटाचें वर जाता. तशे हे म्हजे कांय लेख. 
“सुनापरान्त' दिसाळ्याच्या उपकारान उजवाडाक आयिल्ले कांय 
लेखांचें हें पुस्तक. लेख म्हणपा परस वाचकां कडेन केल्ली एकपात्री 
बडबड. कितें तरी सांगन दिसप हाचें सभावीक फळ. 


हे लेख बरोवपा फाटल्यान कारण कांय व्यक्‍ती आनी 
परिस्थिती. कांय व्यक्‍तींचीं नांवां हांगा घेतां. चिटयो वा लेख बरयत 
वतना *सुनापरान्ताचे' आदले संपादक संदेशबाब प्रभू देसाय हांणी 
दिल्लें स्वातंत्र. आपले विचार न भितां मांडपी आनी दुसऱ्याकय 
तशें स्वातंत्र्य दिवपी असो हो एक वेगळोच मनीस. संदेशबाबान जे 
रितीन म्हज्या बरपाक मेकळीक दिली ती पळयल्यार अमेरिकेन 
जगार शांती कशी हाडप? गोंयचो कोयराचो प्रस्न फकत १०,००० 
दिसांनी कसो सुटावो करप? वा घरगुती अणुबाँब कसो करप? 
असल्या विशयांचेर पसून बरोवंक म्हाका स्वातंत्र्य तो दितलो आसलो. 
दुसरी व्यक्‍ती म्हणचे आतांचे संपादक बाबली नायक. हो म्हजो 
पोरणो इश्ट. ताची कोंकणी विशया कडेन आशिल्ली तळमळ पळोवन 
हांव ताचे लेख धाडपाचे विनवणेक बळी पडलों. तेय बी नित्य 

नेमान, लावण लायिल्ले भशेन. बाबलीची तळमळ येदी कीं तो 
म्हजे कडल्यान कविता पसून करून घेवंक शकतलो. भंय दिसता. 
तशेंच लेखांचेर आनी चिटयांचेर येवपी प्रतिक्रिया. वाचप्यांनी फोन 
करप, लग्नाकार्याक, नुस्त्या बाजारांत मेळटकर “वा वा करप. 
हातूंत हांव फुल्लो. आनी पेनाची जीबय बडबड करत रावली. 
अजून पसून प्रत्यक्ष मेळूंक ना पूण फोनार प्रतिक्रिया कळोवपी एक 
वाचक म्हणचे कुंकळ्ळी गांवचो नरेश नायक. “हांव तुका मानतां” 
हीं ताचीं पेटंट उतरां. आनी आपल्यागेर “यो मरे” असो आग्रो 
करपी वाचक इश्ट. अशे आनीकय प्रसंग आसात. एकदां एकट्यान 
तापयलाय बी. हें सगळे मोटें भांडवल कशें मानतां. पयलीं इंग्लिशींत 
बरयतना हो अणभव, हो लागचार, हो मोग केन्नाच मेळळो ना. गरजे 
भायर हांव बुदवंत सो गैरसमज करून वावुरलों. 


एक गजाल स्पश्टपणान सांगन दिसता ती म्हणचे साहित्याची 
सेवा, कोंकणी सरस्वतीची सेवा बी असले विचार म्हजे तकलेंत 
केन्नाच येवंक नात. दुसरें, ह्या लेखांनी कांय विचार उश्णे घेतिल्ले 
आसात. थोडे म्हजे. पूण हें करतना म्हज्या विचारांचो एक कळप 
करपाच्या भानगडींत पडूंक ना. गेल्लीं ५० वर्सा व्यक्ती, संस्था, 
पक्ष, संघटनांचो नियाळ करतकर म्हाका विचारांच्या कळपा परस 
बऱ्या आचरणाचे कळप आसचें शें दिसूंक लागलां. कोणाच्याय 
फाटल्यान वतना ताचे तकले कडेन(विचार) पळोवचे परस तांच्या 
भुंयेर आशिल्ल्या पायां कडेन (बरें आचरण) पळोवन चलचें अशें 
मत जाला. म्हणूनच म्हज्या विचारांची “वादी” नाका. ह्या पुस्तकांतले . 
लेख फाल्यां शाळेंत धडे बी करचे न्हय. ओगीच भुरग्यांच्यो गाळी 
नाकात- कारण विद्यार्थी आसतना मोठ मोठ्या कवींक आनी 
लेखकांक हांवें गाळी मारल्यात. तें पातक कोणेंच करूं नये. 

निमणें हें पुस्तक उजवाडावपी संजना पब्ल्किशन्सचो दिनेश 
मणेरकार मोटो धाडसी मनीस म्हणचोच पडटलो. ताणें सांग्या वयल्यान 
फोंड्या येवन आनी एक दोनदां फोन करून पुस्तक छापपाच्या खुळाक 
म्हाका फारायलोच. म्हज्या मनांत तशें केन्नाच येवंक ना. दिनेश ज्या 
जाग्यार काम करता थंय रिणाचे वसुलीचेंय काम आसता. हें काम तो 
चोख करता आसतलो हातूंत दुबाव ना. तेय बी सांसपून सांसपून. तेच 
रितीन ताणें म्हाका पुस्तक छापपाक तयार केलो. ह्या पुस्तकाची अक्षर 
जुळवणी अर्चना-अशोक हांणी केल्या. बाब अशोक कामत(सर) हांचो 
आनी म्हजो संबंध फाटलीं पन्नास वर्सांचो. अक्षर जुळवणी परस बरे 
तरेन मन जुळवणी करपी इतली तांची आनी म्हजी वळख. पूण तांणी 
पुस्तक पूर्ण जावचें म्हूण घेतिल्ल्या त्रासा खातीर तांचेय उपकार मानीन 
दिसता. 


ह्या पुस्तकाचे वाचक स्वागत करतलेशें हांव मानतां. ही बडबड 
जो मेरेन वाचक पिल्लुको/शेळोण्यो आनी हुश्शो घालना तोमेरेन चलतली. 
वाचक इश्टांनी पासियेंस काडचें. 


कोंकणी सरस्वतीच्या पांयांर नमन घालून हें पुस्तक वाचक 
इश्टांक खूब मोगान सादर करतां. देव बरें करूं 


माधव बस्तोडकार 

माधवाच्या पयल्या पुस्तकाक येवकार ... 


म्हज्या आनी म्हजे सारकिल्या कितल्याश्याच माधवाच्या 
बरें मागप्यांच्या आग्र्याक मान दिवन वेगवेगळ्या विशयांक हात 
घालपी ताच्या लेखांचे एक पुस्तक उजवाडावपाचे कल्पनेक माधव 
निमाणें तयार जालो. आपले खुसखुशीत अशे खास शैलींत माधवान 
आयजवेर अर्थकारण, वेपार धरून ते राजकी आनी समाजीक 
अश्या तरेकवार विंगड विंगड आनी किचकट अश्या विशयांचेर 
बरप करूल कोंकणी ललीत लेखन केलां. 


बरोवप हो माधवालो छद. १९७० वर्सा सावन ताणें इंडियन 
एक्सप्रेस, टायम्स ऑफ इंडिया, गोमंतक टायम्स सारक्या इंग्लीश 
तशेंच मराठी दिसाळ्यांतल्यान समाजांतल्या त्या त्या वेळार 
उप्राशिल्ल्या खेरीत प्रस्नांक हात घालपी बरप केलां. हालिसरा 
“सुनापरान्त? कोंकणी दिसाळ्यांतल्यान नेमान ताचे लेख येत 
आसतात. माधवाच्या बरपाचें खाशेलेंपण म्हणल्यार दर एक गजाल 
बारीक नदरेन तेळपाची ताची निरिक्षण शक्त आनी शब्दांचे अवडंबर 
मातोवन आपले विद्रतेचें प्रदर्शन करिनासतना आपले सादे सोपे 
आनी बारीक्क चिमटे काडपी खास विनोदी शैलीत वाचप्यां मुखार 
दवरिल्लें ताचें पडबींब. ताच्या उतरां आडचे थोमणे-कुच्छित्रां वा 

निर्भेळ टिका इतली समतोल आसता कीं जाचेर ती केल्या ताका 
ती दुखय तर नाच, उरफाटें तोय मेकळ्या मनान तिचो आस्वाद 
घेता. कसलोय काचकिसावांचो वा घुसपागोंदळाचो विशय तो सामको 
सहजपणान, सोपेपणीं आनी मंत्रमुग्ध करून उडोवपी कसबान 
हाताळटना हांचें स्वता अणभवलां. 


ताणें जें बरप केलां तें नांव जोडपाचे इत्सेन न्हय, तर जे 
विशय ताका भिडले ताची सभावीक प्रतिक्रिया म्हणून. आपले 
यादीच्या भांडारांत उडकी मारून योग्य संदर्भाचो आधार घेवन, 
ताचो मतितार्थ काडून, कसल्याय विशयाची विसकटावणी करप हें 
ताचे बुद्दीची धार आनी विद्रत्तेची खोलाय हांची गवाय दिता. हे 
ताचे कळाशेच्या आधारान आपल्या वेवसायांत म्हणा वा राजकी 
मळार फुडें सरप माधवाक सहज शक्य आशिल्ले. ताणें स्वताक 
वेव्हारीक हावेसांनी बांदून दवरलो ना. देखून कसल्याच नियंत्रणा 
बगर तो आपले विचार मेकळेपणान मांडूंक पावलो. आनी ताकाच 
लागून समाजीक आनी राजकी मळार जें,जें घडटा, तें सहजपणान 
बरोवंक पावलो. 


माधवान म्हाका बरयिल्लीं कांय खासगी स्वरुपाची पत्रां 
म्हजे कडेन अजून आसात आनी तीं मोलादीक वस्त कशीं हावें 
सांबाळून दवरल्यांत. ह्या पत्रांनी खुसखुशीत, हलकेफुलके रितीन 
बरयल्ल्यो कांय गजाली, प्रसंग वाचतना म्हजे फाटले जिणेंतल्या 
सुखदिण्या दिसांची याद जाता. कसलेय किचकटीचे विशय आपले 
खास अशे ओडलायणे बरोवपाचे शैलीन मांडपाचें वरदान ताका 
मेळळां म्हणल्यार जाता. ताका लागून माधवाक जें सांगपाचें आसता 
तें सोप्या सरळ उतरांनी काळजाक हात घालपी पूण त्याच वेळार 

मनाक खुलोवपी आनी यादींत घट्ट उरसारकें जावन उरता. 


आयजय आमच्या नात्यांतले, इश्ट-मित्र, ऑफिसांतले 
सहकारी, रेल्वेंत वांगडा प्रवास करपी आनी हेर जायते माधवाक 
वळखुपी लोक मेळटात तेन्ना ते ताच्या “अवचिन्नपणांचो' उगडास 
काडून पोटभर हांसतात आनी तेच बराबर ताचे सर्जनशीलतायेक, 
कल्पकतायेक थुळेतात. जेन्ना केन्ना आमच्या पोरन्या इश्ट-मित्रां 
कडेन गांठी-भेटी जातात, तेन्ना माधव हो आमचो चर्चेचो विशय 
आसता. ताच्या त्या अवचिन्नपणांचो उगडास आमकां पोरन्या 
यादींच्या संवसारांत घेवन वता. 


हें पुस्तक म्हणल्यार माधवान हाताळिल्ल्या म्हत्वाच्या 
विशयांचें भांडार जावन उरतलें. तशेंच वाचप्यांक त्या काळाच्या 
समाजीक आनी राजकी वातावरणाची वळख करून दितलें आनी 
असले विशय हाताळप्यांक मार्गदर्शक कशें जावन उरतलें. हें पुस्तक 
वाचप्याच्या अणभवांत भर घालतले हाचो म्हाका विस्वास आसा. 


देव बरें करू 


- अजित गुडे 

अर्थीक विशय 





गोंयच्या मिना धंद्याचीं दोन रुपां 


गोंयच्या मिनाचो धंदोच कित्याक गोंयचो समाजच तसो 
दोन रुपां घेवन वावुरता. खंयच्याय विशयाचेर हांगा दोन गट तयार 
आसतात. हांगा पर्यावरण सांबाळपी आसात आनी तो काबार 
करपीय आसात. हांगा गोयकारपणाचो अभिमान बाळगुपी आसात 
तशेच त्या अस्तित्वाची मुळां खणपीय लोक आसात. सत्याक 
धरून चलपी आसात तशेच धोंगाचीं रुपडीं पांगुरपीय आसात. 
गोंयच्या मिना धंद्याविशीं चर्चा चलता थंय होच स्वभाव आमकां 
दिश्टी पडटा. गोंयच्या मिनाचो विशय सध्याक गाजता. गोंयच्या 
मिना धंद्यांत गोंयची बदनामी जाता अशें म्हणपी लोक आसात 
आनी थंय कोणाचीं नांवां घेवूं नाकात असो बोध करपीय लोक 
आसात. पाकीटमार, घरफोडी करप्यांचीं नांवां घेयात, छापात पूण 
रानां, वनां, दोंगरफोडी करपी, न्हंयो-व्हाळ पुरवपी लोकांचीं नांवा 
घेवू नाकात अशें म्हणपी लोकांक आयज प्रतिश्ठा आसा. 

सध्याक गोंयच्या मिना वेवसायाचो फुडार कितें असो प्रस्न 


निर्माण जाला. असो प्रस्न फाटलीं सत्तर वर्सा कोणाच्याच मनाक 
आफडूंक ना. आयजच कित्याक? 


पयलीं कर्नाटकांतल्या घोटाळ्या उपरांत गोंयच्या मिना 
धद्याचेर सध्याक चवकशी करूंक शहा आयोगान अभ्यास चलयला. 
ताचो निर्णय थोड्याच दिसांनी येतलो. पूण ह्या धंद्यांत आशिल्ल्या 

लोकां मुखार, ह्या धंद्याचेर प्रत्यक्ष आनी अप्रत्यक्ष निंबून आशिल्ल्या 
लोकां मुखार एक “सस्पेंस” तयार जालां. फुडें कितें ? 

फुडलो विचार करचे पयलीं थोडो फाटल्यान वचून विचार 
करुया. फाटल्या शतकाच्या चवथ्या दसका पसून हो धंदो सुरू 
जालो. पर्यटना पयलीं गोंयाक जगाच्या नकाशाचेर व्हेलें तें ह्या 
मिनाच्या धंद्यान. हांगाचें लोखंडी मीन([101 07९) जपान, कोरिया, 
पाकिस्तान, रुमानिया आनी हालीं चीन अश्या वेगवेगळ्या खंडांतल्या 
देशांनी पावलें. गोंयांत परकी चलनय आयले. रोजगार संद तयार 
जाली. गिरेस्तकाय आयली. ते पयलीं गोंयांत शेती, कुळागरां, 
मिठागर अशे शेती आनी प्राचीन धंदेच चलताले. म्हणुनच गोंयांतल्या 
लोकांक लागीं मुंबय वचून नोकऱयो सोदच्यो पडटाल्यो. कितलींशींच 
गोंयकारांचीं कुटुंबा (हाचो निश्चीत आंकडो आमचे कडेन ना) 
मुंबय, पुणें आनी कराची, कोलकाता आनी दिल्ली अशा पयसुल्ल्या 
प्रदेशांनी वचून स्थायीक जाल्लीं. मिनाचो धंदो येतकच खूबश्या 
प्रमाणांत ह्या स्थलांतराची गरज उणी जाली. तशें थोड्या लोकांक 
हलकीं सादीं कामां करूंक आफ्रिका, गल्फ आनी येवरोपांतय 
वचचें पडलां. गोंयच्या मिनाच्या धंद्याचे हें मोटें योगदान आमी 
विसरूंक फावना. पुर्तुगेज काळांत तर अशें स्थलांतर थोड्यांकच 
जमतालें. त्या वेळार मिनाच्या धंद्यानच लोकांक मजतीचो हात 
दिल्लो. म्हणूनच मिनाच्या धंद्याचे गोंयकारांनी खूब उपकार मानूंक 
जाय. एका तेंपार पोसपी गोंयाक आयज कांय लोक मारूंक 
"जल्लाद' (खाटीक)तयार जाल्यात. 

सध्याक म्हणचे फाटल्या 7/8 वर्सांत कांय गुन्यांवकारी 
लोक ह्या वेवसायांत घुस्पल्यात. ताका कारण म्हणचे चीनाची 

अमाप मागणी आनी धा पटींनी वाडिल्लें निर्गतीचें मोल. तशी ह्या 
लोकांची लायकीच ना. खणींचे निर्गतीक भरभराटी येवंक नाशिल्ली 
जाल्यार सध्याचे कांय “नव मिनेर' बारीक सारीक गुन्यांवांक 
लागून बंदखणींत दिसपाचे. मोट्या मोट्या सोदून काडिल्ल्या, 
वेंचून काडिल्ल्या जाग्यांनी न्हय. 


गोंयच्या मिना धंद्याचो इतिहास पळयतना गोंयचे त्रिमुर्तीचें 
नांव घेवप ना हें चूक थारतलें. खंय ते म्हान मनीस आनी खंय 
आतांचे खाटीक”. ही त्रिमुर्ती म्हणचे सर्गेस्त विश्‍वासराव चौगुले, 
वासुदेवराव साळगांवकार आनी वसंतबाब धेंपो. हे मनीस सुसंस्कारीत 
आशिल्ले म्हणूनच तांच्या धंद्याक कोणेंच बोटां दाखयलीं नात. 
उरफाटें तांचे थंय काम केलां वा करतां म्हणून हड्ड्यार हात 
मारून ओर्राद सांगपी आयज पसून लोक आसात. 


पयलींच्या मिना धंद्यांतल्यान उत्पन्न जाल्लो संपत्तीचो ओघ 
राजकारण, पंचायत वेंचणुको, बारचे भरभराटीचे दिकेन गेलो ना. 
वयर सांगिल्ल्या गोंयच्या उद्देगीक कुटुंबांनी भोंवतणच्या लोकांच्यो 
गरजो भागयल्यो. धंद्याक जाय आशिल्ले ट्रक,बार्जी. ह्या धंद्यांत 
बारीक मोटे वेवसायीक उबे केले. ट्रक ड्रायव्हरांचे ट्रक धनी केले. 
गोंयांत पोर्तुगेजा वेळार उच्च शिक्षणाची सोय नाशिल्ली. ती भागोवंक 
पदवी कॉलेजी, कायद्याचें पदवी शिक्षण, जहाजबांदणीचें शिक्षण, 
वेवस्थापन कॉलेज, आधुनीक सोयींचें हॉस्पिटल, मातृछाया, 
लोकविस्वास प्रतिश्ठान सारक्या समाजीक वावर करपी संस्थांक 
आदार. इतलेंच न्हय खेळांमळार तर धेंपो, साळगांवकार हे उद्देग 
समूह भारतांत गाजतात. तशें क्रिकेटींतय तांणी योगदान दिलां. 
धेपे समुहान तर हालीं कांय खेळगडे आपले “ब्रँड अँबासेडर” 


लक्ष्यवेध/17 


म्हणून नेमल्यात. पदवी शिक्षणाच्या मळार केल्ल्या वावराचें आयज 
आमकां व्हडलें कवतूक दिसना जावंये. पूण पन्नास वर्सा फाटले 
पिळगेक विचारल्यार हाचें म्हत्व कळटलें. म्हणूनच मीन काडटना 
कितेंय पर्यावरणाचो थोडो नाश जालो तरी लोकांनी तो सोंसलो. 
मातयेचो धुल्ल बराबर थोडो पयसोय हाडटा. अर्थीक थीरताय 
दिता. समाजीक सवस्तकाय येवंक पावता. हेंच तर पयलींच्या 
मिनेरांचें योगदान आसा. तांच्याच पावलार पावल दिवन जाण्टेल्यांनी 
घाल्लो मार्ग तांची आतांचीय पिळगी फुडें व्हरता. हैं पळयत तर 
धंद्यांतलीं सुसंस्कृतपणां दिसतात. Corporate Social Respon- 
¡७1६५ म्हणचे धंदेवाईकांची सामाजीक लागणूक हो आयज 
कालचो एक फॅशन स्टेटमेंट जाला. काम करपाची गरज ना. 
फकत उलोवप. पूण गोंयच्या आदल्या मिनेरांनी हो शब्द जल्माक 
येवचे पयलीं आपल्याचेर आशिल्लें समाजाचें रीण फारीक करपाचो 
थोडो तरी यत्न केल्लो 


आधुनीक वेवस्थापनाचें गिन्यान नाशिल्ले हे संस्थापक. 
एमबीए बी जावनाशिल्ले. पूण सगळ्यांची आस्थापनां इतलीं वेवस्थीत 
चलत आयल्यांत आनी चलतात की अजापच करीन दिसता. ह्या 
लोकांचो सत्तर वर्सा फाटीं संवसारीक पातळेचेर संबंद आयिल्लो. 
गोंयांत भांडवलाची सोय ना, बॅक ना, वित्त संस्था ना. सरकारा 
कडेन कसलेंच धोरण ना. अश्या वेळार धंदो सुरू करप आनी तो 
वाडोवप म्हणचे फकांडां न्हय. गोंयच्या मिनाचो दर्जो तसो व्हडलो 
बरो न्हय. दक्षिण आफ्रिका, ब्राझील आनी ऑस्ट्रेलिया हांचे कडेन 
तुळा केली तर हें लक्षांत येतलें. पूण नवीं नवीं तंत्रज्ञानां हांगा 
हाडून हांगाच्या कच्च्या म्हालाची गुणवत्ता वाडोवप, ताका फावो 
ती तांत्रीक साधन सुविधा हाडप म्हणचे तांचे दूरदिश्टीक नमस्कार 

करीन दिसता. ह्या सगळ्या पयलींच्या मिनेरांक भारतांत पसून 
नामना मेळ्ळ्या. म्हणून तर तांची वर्णी अखिल भारतीय चेंबर्स 
आनी विंगड विंगड संस्थांनी जावंक पावली. 

हाचे उरफाटें चित्र आतां दिसता. हालींच गोंय मीन निर्गतदार 
संघटनेन सांगलां कीं गोंयांत 136 निर्गतदार आसात. पैकीं फकत 
34 निर्गतदारांची तांचे कडेन नोंद आसा. उरिल्ले कोण हे 102 
निर्गतदार? ह्या रातीच्या मिनेरांनीच हो धंदो धोक्यांत हाडला. 
आयज जर 15000 ट्रक धनयांचेर हावळ आयल्या तर ती ह्या 
बेबंद वेवसायिकांक लागून. ह्या लोकांक कसलेच विधीनिशेद 
लागनात. कायदो लागना. सरकार तांच्या बोल्सांत. गांवचे लोक 
तांचे मिंधे. ही माफियांची टोळी. ही टोळधाड. गोंयांत एक गुप्त 
करार जाला. लाचार मतदारांचो. गुन्यांवकारी वृत्तीच्या लोकांचे ते 
फुडारी जाल्यात आनी तांचे हस्तक सरकारी नोकर. ह्या 
त्रिकुटान(A% ० £४11) गोंयच्या एका बर्‍या धंद्याच्या मुळाचेर 
घावो घालपाचें कर्म केलां. 

फुडाराक गोंयच्या मिनाचें कितें जातलें हें आतां सांगप 
कठीण. पूण एक,भांगराचें तांती दिवपी वेवसाय मात हे “जल्लाद? 
मारून उड़यतले. पर्यटन धंदो असोच हाता भायर गेला. आतां 
मिना धंदो. फुडें माती खावपाचीच वेळ हे फुडले पिळगेचेर हाडटले 
हातूंत दुबाव ना. 

गोंय मीन निर्गतदार संघटनेन सांगलां कीं लागीं लागीं 75000 
लोक ह्या धंद्याचेर निंबून आसात म्हणून. सरकाराक कर मेळोवन 
दिवपी, लोकांक नोकरेची, वेवसायाची शाश्वती दिवपी, समाजीक 
लागणूक जपून दवरपी असो हो धंदो संभ्रमांत पडिल्लो आसा. 

लोकांनी आतांच कितें तें थारावंक जाय. पूण तशी आशा दवरप ही 
मोटीच चूक अशें म्हणपाकय बी जागो आसा. आतां हो धंदो 
नियंत्रीत करात वा आसा ते स्थितींत बेशिस्त लोकांच्या हातांत 
सोडून दियात. लुकसाण जावपाचें जावन गेलें. पर्यावरण पर्थून उबें 
करूंक जातलें. धुल्ल ना करप शक्य आसा. पूण मिनाच्या गांवांनी 
समाजाची जी स्थिती तयार जाल्या, कांय लोकां मदीं एक कैफ 
आनी उन्माद वाडला तो समाजाचें घट्टण करतलो. ह्या धंद्याची 
फकांडां चल्ल्यांत. सरकार म्हणचे बावलें. कोणूय विकतो मेळटा 
अशी मदांधपणाची भावना आयज खूब कडेन दिश्टी पडटा. जो तो 
आपूण मिनेर म्हूण सांगीत भोंवता. पयशांचींय फकांडां हीं. गोंयचे 
भुंयेचो फोंड पुरवत पूण नितिमत्तेक पडिल्लो फोंड कसो पुरवपाचो ? 
कोण करतलो हें? काय गरज ना? 


(19/10/2011) 


फाटभूंय: गोंयांत गल्ल्या पांच-स वर्सांनी चलिल्ल्या मिनाच्या 
धंद्याचे अमाप वाडीक लागून हो धंदो कसो वादग्रस्त जाला त्या 
निमतान. 

संवसारीक मंदी: भारताक शिकवण 


सध्याक पर्थून एकदां संवसारीक मंदेची चर्चा सुरू जाल्या. 
तीन वर्सा फाटीं अमेरिकेंतल्यो कांय मोट्यो वित्तीय संस्था दिवाळ्यांत 
गेल्यो आनी त्या वांगडा शेंकड्यांनी ल्हान व्हड बँको, विमो कंपन्यो 
आनी वित्तीय संस्था बंद करच्यो पडल्यो. फाटलीं तीन वर्सा हैं 
सत्र चालूच आसा. ताचो धपको अख्ख्या संवसाराक बसलो. 
भारत तातूंतल्यान सुटलो बी अशी भास उलयतात तें थोडेंशें 
फटींगपणाचें. मोटी वावटळ व्हडल्या रुखांक धपको दिता. ल्हान 
शेतांक झुडपांक कांयच बादलें ना अशेंच म्हणपा सारकें हें. 

अर्थीक तेजी मंदी हें चक्र सदांच चालू आसता. हीं चक्रां 
जशीं येतात तशीं वतात. जशें आमचे “मूड स्वींग' आसतात तशें 
हैं. खंयचोय एक मनीस भरपूर कार्यक्षमता दाखयता आनी दुसऱ्या 
दिसा आळसान न्हिदता. हें आपुणूच जाग्यार पडटा. पूण अर्थीक 
मळार मंदी येवंक कारण ती मनीस निर्मीत. अर्थीक मळार अमेरिकेंत 
रॉनाल्ड रिगनाच्या जमान्यांत नवे नवे अर्थीक विचार जल्माक 
आयले. ताचो दुश्परिणाम आतां जगाक भोगचो पडटा. विज्ञानीक 
नवीं वखदां हुंदरांचेर माकडांचेर वापरून पळयतात. हांगा तशी 
सोय नाशिल्ल्यान सरळ प्रयोग केले की मागीर ताचेर उपाय 
आमकां मेळनात. 

फाटलीं तीस वर्सा कॉर्पोरेयटाझेशन, वित्तीयकरण ह्या तत्वांनी 
सगळें जग भारावन गेलें. हें वारें शिक्षण, भलायकी, देव-धर्म, 
समाजसेवा, राजकारण अशा सगळ्या मळांनी दिसता. एकदां 
वित्तीयकरण हेंच शाश्वत तत्वगिन्यान आनी वेव्हार अशें मानलें कीं 
मागीर ताचे फाटल्यान येवपी सगळ्या गैरवेव्हारांक आमी माफ 
करीत रावले. ताचो परिणाम अमेरिकेंत २००८ वर्सा मंदी येवपांत 
जालो. 

संवसारांतल्यो सगळ्यो अर्थवेवस्था आयज अमेरिकेतल्या 
शॅर बाजार, वित्तीय बाजार, वायदा बाजार, वस्तू आनी सेवेच्या 
बाजारा कडेन जोडल्यात. प्रत्यक्ष आनी अप्रत्यक्ष. म्हणूनच थंयच्या 
घड़ामोड़ींचो परिणाम त्याच खिणाक हेर देशांनी जाता. 


ह्या वयर सांगिल्ल्या बाजारांतल्या कांय दलाली कंपन्यांनी 
एके एके वस्तूचे वा सेवेचे बोमाडे (370७125) करपाचें सत्र सुरू 
केलां. हे बोमाडे ते फुगयतात तेन्ना तेजी. तांणी फोडले की मंदी. 
हातूंत फायदो खावपाक दरेका देशांतले राजकारणी, उद्देजक, 
दलाल हांची एक वेवस्था कार्यरत आसा. परिणाम मात सगळ्यांनी 
वांटून घेवप. म्हणूनच गरजे भायर भांगर, रुपें, खनीज, तेल, 
कळंतराचे दर वाडत वा देवत आसतात. 


एकच नगाची देख दिल्यार समजूंक सोपें जातलें. फाटलीं 
धा वर्सा भांगर जे रितीन वाडलां ताका कांयच भक्कम अर्थीक 
कारण ना. सध्याक तर तें एका ग्रामाक ५६ डॉलर इतलें गेलां. 
बाजारपेठेत तितलें उत्पादन नासतना किंमती वयर गेल्यात. दलाल 
आनी सट्टेबाज ह्या बाजारांत तेजी मंदेचो फायदो घेत रावल्यात. 
हो अर्थीक मळा वयलो अन-उत्पादक वेव्हार. संगीत खुर्ची खेळांत 

जसो निमाणो खेळगडी फटवता तशें एक दीस कोणाचेर तरी दुर्दैव 
येता. मागीर ताका मंदी, दिवाळें म्हणप. अशें प्रत्येक अर्थीक 
क्षेत्रांत चालू जालां. 


दुसरो आनी एक सिद्धांत म्हणचे सरकाराक तूट आयली 
की बाँड काडून विकप. दीस मारून व्हरता. अशें कांय वर्साचीं 
वर्सा चालू उरलें कीं येवपी पिळगेन तें भोगप. 


अमेरिका आनी खूबश्या येवरोपी देशांक आयज रिणांचे 
गळफांस लागल्यात. खूबश्या देशांच्या ह्या बाँडांचो दर्जो सुरक्षीत 
ना अशें लोकां मुखार आयलां. आनी दुर्दैव म्हणचे ह्या खंयच्याच 
देशांत आज ताचेर उपाय ना. खर उपाय म्हणचे कर वाडोवप, 
आयकर वाडोवप, सरकारी खर्चात कपात करप. पूण लोकांक हैं 
मानवना. ते रस्त्यार देवंक लागल्यात. दंगे वाडत आसात. येवरोपांत 
(Pऽ)पिगस्‌ देश म्हणचे पुर्तुगाल, आयर्लेड, इटाली, ग्रीस, स्पेन 
हे अशेच दिवाळ्याच्या हुमऱ्यार उबे आसात. थंयचीं सरकारां जेन्ना 
आपल्या बाँडांचे परतावे करूंक शकूंक नात तेन्ना तांचेर इतली 
नाचक्की आयल्या कीं थंय लोकांनी दंगली सुरू केल्यो. ग्रीसाक 
तर संसदेचेर मोर्चो व्हेलो. पेन्शनाक कातर, वैजकी सुविधेक 
कातर, सोऱयाचेर कर वाडयलो, इतलें कीं कांय कडेन सरकाराक 
पार्क म्हणचे बागो बंद करच्यो पडल्यात. सरकारांनी आतां हात 
वयर काडल्यात. 

अमेरिकेचे रिणाचें वजें तर 14.3 ट्रिलियन डॉलर्स येदें 
जालां. तांच्या चलनाक संवसार भर जो एक सन्मान आशिल्लो 
ताकाच धपको बसला. चीन, ऑस्ट्रेलिया, मध्यपूर्वेचे थोडे देश 
अमेरिकन डॉलरांक पर्याय सोदूंक लागल्यात. चीनाचे सरकारी 


लक्ष्यवेध/23 


वृत्तसंस्थेन अमेरिकेक रिणाचें व्यसन लागलां अशी अपमानास्पद 
उतरां वापरल्यांत. पर्थून पर्थून ते आपले अमेरिकन बॉडांनी गुंतयल्ले 
पयशे सुरक्षीत आसात हाचेर हुस्को दाखोवन अमेरिकेक अपमानीत 
करत आसात. 


हे फाटभुंयेर जेन्ना भारता कडेन पळयता तेन्ना आमीय 
त्याच मार्गार वचना मूं असो हुस्को जाता. भायल्या देशांनी हैं 
घडूंक कारण अर्थीक मळा परस नेतृत्वांत आशिल्लो अभाव. तेंच 
भारतांत लक्षण दिसता. लोकशायेंत मतां विकप ज्या प्रमाणांत 
भारतांत घडटा तसोच प्रकार भायरय बी घडला. रिणांक माफी, 
अनुदानां, अतोनात नोकर भरती, सवलतींची खैरात, अर्थीक 
दुबळ्यांक मजत करचे परस मतांचे बाबतींत जे “सबळ' आसात 
थंयच तिजोरी रिकामी करप. हें सत्र भारतांत व्हडा प्रमाणात घडत 
आसा. 


भारताची केंद्रीय अर्थसंकल्पीय तूट 5% इतली आसा. 
कांय राज्यांची 10% वयर आसा. हीच तूट 3% मेरेन आसची हो 
संसदेत मानून घेतिल्लो कायदो आयज आमचीं सरकारां मानून 
घेवंक तयार नात. हाचो परिणाम एक दीस आमच्या सरकाराचीं 
रिणांय बी अशींच बुडीत ह्या दज्यचिर पावंक शकतात. निमाणें 
असो वेळ येता तेन्ना गरजेचो खर्च पसून सरकार करूंक शकना. 

आमच्या कांय लोकांक आत्मस्तुतीचें व्यसन आसा. भारत 
हो संवसाराचो गुरु आशिल्लो आनी येवपी शतकांत तो तीच 
सुवात घेतलो अशें व्हडलें व्हडलें उलोवपांत कांय लोक धन्यताय 
मानतात. पूण प्रत्यक्षांत भारत विचारांच्या मळार नापास जाल्ल्या 
सामाजीक, राजकी, अर्थीक मळा वयल्या लोकां कडल्यान 

“ट्युशनां' घेवंक लागला. लोक ज्या प्रयोगांत फसले ती नक्कल 
आमी करूंक जायना. समाजवाद, साम्यवाद, भांडवलवाद फसलो, 
नापास जालो तेन्ना आमचे कालेतीक मानवता तीच वेवस्था कशी 
घड़ोवंक जाय हाचेर विचार मंथन जावंक जाय. 


आमचे फुडारी हे सुक्ष्मांत गेल्यात. ते आपल्याच 
मतदारसंघाचो, वाड्याचो, जातीचो, संप्रदायाचो विचार करतात. 
भावी प्रधानमंत्री म्हण जाका पळयतात तो आयज उत्तर प्रदेशांतल्या 
एका जिल्ल्यांतल्या शेतकारांचो फुडारी सो वागता. फाटल्या वीस 
वर्सांच्या कामगिरीची आंकडेवारी मारप म्हणजेच बुदवंतपणा अशें 
मानपी लोक तयार जाल्यात. वर्साक एक कोटी दुचाकी करपी देश 
शेतकी मळार मात घसरत चल्ला. सुजलाम सुफलाम हे भुंयेक 
पर्जन्य देवते कडेन आशेन पळोवचें पडटा. बेगडी आनी सट्टेबाजीचे 
आंकडेवारी परस फुडाराक जगभर वाडत वचपी लोकसंख्येची भूक 
आनी भक भागोवपाची तांक कशी वाडटली हातूंत कोणाकच रस 
दिसना. ह्या मळार एक मोटी संद येवपाची आसा हे विशीं जनजागृती 
जाल्ली दिसना. मोबायल आनी ऑटोमोबायला भोंवतणीच आमी 
घुंवतात. 


आयचे संवसारीक मंदेच्या काळांत येवपी दीस बरे काडटलो 
तर भारतान विचारांनी तरी अलिप्तवाद आपणावन एक नवो प्रयोग 
केले बगर कांयच पर्याय ना. जग ह्या नव्या विचारांच्या सोदांत 
आसा. विचारांच्या फुडारपणाचो होच वेळ. हीच संद. शाश्वत 
अर्थीक उदरगत ही आपूणच फाटल्यान येतली. 


(17/08/2011) 

फाटभूंय: मंदीच्या फेय्यांचेरच उपाय सोदत रावन वेळ खर्च 
जाल्लो दिसता. पूण हांगाच्या बुदवंतांक हाचेर भारता कडेन जगाक 
दिवपा सारखी जाप कित्याक मेळना हाची खंत कोणाकच दिसना. 
बुदवंतांचो सामकोच दुकळ पडला भारतांत? काय बुदवंतांची बुद्द 
घेवप उणेपणाचें दिसता सरकाराक ? हे चर्चेच्या संदर्भांत हो लेख. 


RY) 
iy 

24 जुलय: अर्थीक मुक्तीचे 
सक्षमतायेची फांतोड जाल्लो दीस 


आमी खूब राष्ट्रीय, धर्मीक दीस मनयतात, फुलयतात, 
परबो करतात. पूण ज्या दिसा अर्थीक मुक्तीचे सक्षमतायेची फांतोड 
जाली तो 24 जुलय, 1991 दीस आमकां कसोच याद जायना. 
अर्थीक उदारीकरण जाल्ल्याक ह्या वर्सा दोन दसकां जातलीं म्हण 
ह्या दिसाची याद करचीशी दिसता, एका कृतार्थ भावनेन. 


आयज जे आपले पिरायेचे पंचविशीत, तिशींत आसात 
तांकां टंचाय म्हणचे कितें खबर नासतलें. पूण जे आयज पन्नाशी 
हुपून गेल्यात तांकां याद आसतली. भारतांत तांदूळ, गंव, साकर, 
केरोसीन, गॅस हांची टंचाय आनी चिंता हो एक दिसपट्टो चर्चेचो 
विशय आशिल्लो. जांकां परवडटा ते कांय गरजेच्यो वस्तू आनी 
चैनीच्योय बी काळ्या बाजारांतल्यान आनी तस्करां कडल्यान 
हाडटाले. देखीक, घड्याळी, रेडियो, टेपरिकॉर्डर, भांगर, कपडे. 
आयज ह्या ख़बर्‍यांनी तरनाटे हांसूंक शकतात. 

त्या वेळा वयल्या खबरांपत्रांचो विशय आसतालो तो चिंतेचो. 
आयज भारत, अमेरिका, चीन, जपान ह्या देशां कडेन बरोबरी 
करपाची भास करता. इतलो आत्मविश्वास वाडूंक कारण 24 
जुलय 1991 चो इतिहासीक अर्थसंकल्प कारणीभूत आसा. आमचे 

प्रधानमंत्री डॉ. मनमोहन सिग हांणी अर्थमंत्री ह्या नात्यान सादर 
केल्लो तो अर्थसंकल्प. दोन वरांच्या एकाच अर्थसंकल्पीय भाशणान 
तांणी नव्या भारताची बुन्याद घाली. पोथिनिष्ठ समाजवादाक हांगा 
मूठमाती दिली. 


अशें घडूंक कारण कितें? जून 1991त नरसिंह रावांचे 
अल्पमतांतलें काँग्रेस सरकार सत्तेर आयलें. त्या वेळार भारतांतले 
सगळे राजकी पक्ष आनी मतदारय बी कितले “सूज्ञ, आशिल्ले तें 
पळयात. हांगा मंडल, मंदीर, मस्जीद विशय नेटान चलतालो. 
कोणच अर्थीक विशयाचेर उलयनाशिल्लो. इतले आमी 'सूज्ञ . 
कांय आंकडे हांगा दितां. जून 1991त भारताची परकीय चलनाची 
गेगाजळी 896 दशलक्ष डॉलर इतली आशिल्ली. जी फकत 15 
दिसांचे आयाती पुरतीच. हीच गंगाजळी जून 2011 वर्सा 317 
बिलियन डॉलर (एक बिलियन म्हणचे 100 कोटी) इतली जाल्या. 
गरजेचे आयतीक लागून (म्हणचे मुखेलपणान खनीज तेल) भारतीय 
रिझर्व्ह बँकेन रिणाक तारण म्हणून आपले तिजोरेंतलें 40 टन 
भांगर बँक ऑफ इंग्लंडा कडेन व्हरून पावयलें. ह्याच कडकेच्या 
दिसांनी अनिवासी भारतियांनी भारतांतलें आपले ठेवींतले आनी 
गुंतवणुकींतले एक बिलियन डॉलर उबारले. ह्या देशभक्तांचो आमी 
दरेका वर्सा सत्कार करतात हें याद दवरात. रुपयाचें मोल इतलें 
देंविल्लें कीं ताचें ।जुलय आनी 03/07/91क दोनदां अवमुल्यन 
करचें पडलें. आनी अर्थसंकल्पीय तूट वट्ट राष्ट्रीय उत्पन्नाच्या 4% 
इतले मेरेन भिरांकूळ पावंड्यार पाविल्ली. असले स्थितींत 
नरसिंहरावान सरकाराचो ताबो घेतलो. एकच पर्याय उरिल्लो तो 
म्हणचे आंतरराष्ट्रीय वित्तीय संस्थां कडल्यान रीण घेवप आनी 
तेय बी मुकाट्यान आसा त्या अटींचेर. नरसिंहरावान ह्या वेळार 

धूर्तपणा दाखोवन अर्थमंत्री पद एका बिगर राजकी मनशा कडेन- 
डॉ. मनमोहन सिंगा कडेन सोपयिल्लें. कारण खंयचोच काँग्रेसवालो 
इतलें धाडस दाखोवंक शकचो नाशिल्लो. समाजवाद सोडलो तर 
आपूण सोंपतलों असले पोथिनिश्ठेत वाडिल्ले लोक हे. 


एकूच वायट दिसता, ताचे पयलीं रशियेंत गोर्बाचेव्ह 1985 
वर्सा साम्यवाद मोडून उडयतालो. सोवियत रशिया फुटून गेल्ली. 
चीनान तर 1978 सावन ल्हवू ल्हवू उदारीकरण करूंक सुरवात 
केल्ली, 1989 वर्सा बर्लिनाची वणत मोडून दोन जर्मनी एकठांय 
आयिल्ल्यो. पूण हें सगळें घडटा आसतना आमी भारतीय समाजवाद, 
राष्ट्रीयकरण, लायसन्स, राज्य, कोटाराज्य असल्या जगान 
भायरायिल्ल्या तत्वांक पागडी मारून बशिल्ले. अर्थशास्त्रीय प्रस्नांचेर 
खंयच्याय पुस्तकांनी जाप मेळना. थंय लागता तें फकत वेवहारज्ञान. 
मुळांत अर्थशास्त्र हैं विज्ञान न्हयच, हाचे ज्ञान भारतियांकय नाशिल्लें 
आनी म्हणून तांच्या फुडाऱयांक. भारतांत अर्थीक उदारीकरणाचे 
समर्थन करताले ते फकत नानी पालखीवाला सारखे बुदवंत. 


डॉ. मनमोहन सिंगान एकाच धपक्यान लायसन्स कोटा 
राज्य सोंपयलें. अर्थीक मळार परकीय वित्तीय संस्थांक गुंतवणूक 
करूंक मेकळीक दिली. तेच भशेन भारतीय कंपन्यांक सर्तीक उबें 
रावपाचें आव्हान दिलें. ह्या परकीय वित्तीय संस्थांच्यो अटी खर 
आशिल्ल्यो. जाका 15८81 ३०५४९7४ म्हणटात म्हणचे अर्थसंकल्पीय 
काटकसर. ते प्रमाण खूबशा अनुदानांक कातर लावची पडली. 
कांय आश्वासनांय आनी कार्यावळीय जाहीर करच्यो पडल्यो. 
जश्यो आयकराच्या दरांत कपात करप, संवसारीकरणाचो स्विकार 
करप, पेटंट कायद्यांत दुरुस्ती करप, भांडवली बाजारांत परकीय 

वित्तीय संस्थांक शॅर्सांनी गुंतवणूक करूंक परवानगी दिवप, VAT 
आनी 657 आतां लागू करप,अशो खूबशो अटी मानून घेवच्योच 
पडल्यो. 


भारतीय अर्थवेवस्थेक, समाज वेवस्थेक आनी परंपरेत 
बुडिल्ले अवस्थेक हालोवन उडोवपी ह्या अर्थसंकल्पाचेर खूब टिका 
जाली. ती पेटंट टिका अशी आशिल्ली, “देश विकूंक काडला', 
“भारत आतां [MF आनी जागतीक बँकेचो गुलाम जातलो', “देशी 
कंपन्यो दिवाळ्यांत वतल्यो'. हे सगळे टिकाकार कितले मूर्ख 
आशिल्ले हें आतां कळटा. वीस वर्सा उपरांत जेन्ना आमी भारताचे 
अर्थीक स्थितीचेर नदर मारतात तेन्ना कांय ठळक आंकडेवारी 
कितें सांगता तें पळोवया. अर्थीक उदरगतीचो दर आयज 8% 
म्हऱ्यांत आसा. दर वर्सा अर्थवेवस्था एक लाख कोटींनी वाडत 
आसा. दर मनशा फाटलें उत्पन्न जें 310 डॉलर इतलें आशिल्ले तें 
आतां १७०० डॉलर इतलें वाडलां. वट्ट राष्ट्रीय उत्पन्नाचे 32% 
इतली आमची बचत जाता जी फकत 22%कडेन आशिल्ली. 
आयकरांत कपातं केल्ल्यान सरकाराची आयकर प्राप्तींतूय खूब 
वाड जायत आसा. म्हणूनच राष्ट्रीय रोजगार हमी येवजण, सर्व 
शिक्षा अभियान, भारत निर्माण कार्यावळ आनी आतां अन्ना सुरक्षा 
येवजण्यो आमी हातांत घेवंक शकतात. हांचेर वर्साक आमी किमान 
तीन/चार लाख कोटी रुपया खर्चूक शकतात. भारतांतल्यो कंपन्यो 
Word €1855 जाका म्हणटात त्यो वस्तू, दुचाकी, चार चाकी, 
वखदां, म्हामार्ग, विमानतळ, दूरसंचार अश्या कितल्याशाच मळांर 
जगांतल्या कितल्याशाच विकसीत देशां कडेन सर्त करूंक पावल्यात. 
` भारतांतल्यो देशी कंपन्यो आनी उद्देजक भोवदेशीय जावंक 
लागल्यात. देखीक, टाटा, इन्फोसीस, रिलायन्स, भारती, महिंद्रा 

एसार, त्याच वांगडा ल्हान उददेगय बी. रिलायन्स कंपनीन तर 
अमेरिकेंत “शेल? वायूत गुंतवणूक केल्या. टाटाची कोरस, भारती 
आफ्रिकेत पावल्या. 


भारताची अर्थवेवस्था आतां 1.5 ट्रिलियन डॉलर (70 
लाख कोटी रुपया)इतली जाल्या आनी वाडत आसा. अशीच वाड 
जायत रावली तर येता त्या पांच वर्सांनी आमी इंग्लंड, फ्रांस आनी 
जर्मनीकय फाटीं घालतले. हें सगळें घडूंक पावलें तें एकाच धाडसी 
अर्थसंकल्पाक लागून आनी ते उपरांत आयिल्ल्या दरएक सरकाराक 
हीच वेव्हारीक कार्यावळ राबोवची पडली म्हणून. कसल्याच गोड 
तत्वगिन्यानान न्हय, मतांच्या वेव्हारी हिसबांतल्यान न्हय. 


हें सगळें घडयतना कांय अनिश्ट गजालीय घडूंक पावल्यो. 
पूण त्यो अर्थीक सुधारणेक लागून न्हय तर प्रशासकी सुधारणेच्या 
अभावाक लागून. कांय नव्यो गजाली एका जोगला भशेन वेगान 
येतकच अशेंच घडटा. समाजान हाचे कडेन आपल्यांत फावो तो 
बदल घड़ोवप होच हाचेर उपाय. 


एक अजाप दिसता. 1996 चे लोकसभेचे वेंचणुकेंत मात 
लोकांनी नरसिंहराव आनी मनमोहनसिंग हे जोडयेक कित्याक 
भायर मारली? आनी पांच वर्सा कित्याक संद दिली ना? ताचें 
कारण आमच्या मतदारांचे अडाणीपण आनी त्या अडाणीपणाक 
पागडी मारून बसपाची वृत्ती. 

इतल्यान कांय जालें ना. मुखार खूब आव्हानां येवपाचीं 
आसात. ते दिकेन मात तयारी जाल्ली व्हडलिशी दिसना. प्रत्यक्ष 
डॉ. मनमोहनसिंगच प्रधानमंत्री आसतना तेय आनीक एक मोटे 
अजाप. 

निमाणें फकत आंकडेवारीक लागूनच 24 जुलय 1991 
दिसाक म्हत्व येना. ताचे परस मोटी एक गजाल सिद्ध जाली ती 
भारतीय उददेजक, तंत्रज्ञ, कामंगार हे संद मेळत तर कितेंय 
घडोवंक शकतात. समाजवादी अर्थनितींत आनी राजनितींत समाजूच 
सरकाराच्या उपकारांत जगतालो. ताका एक मुक्‍त हवा आनी मळ 
मेळळें. फायदो करपी लुटारू आनी चोर ही समाजवादी नदर 
बदलून अर्थीक उदरगतीक भांडवला बगर धडाडी आनी बुद्दी बगर 
पर्याय ना हैं सिद्ध जालें. नवो आत्मविश्वास आनी मोटें आशावादी 
४5।०॥ द्या दिसाक लागून आमकां मेळळें. हेंच तर ह्या दिसाचें 
म्हत्व. 


(20/07/2011) 


फाटभूंय: 24/07/1991 एक यादस्तीक दीस. ताचें मोल 
समजुचें म्हणून हो यत्न. 


CEE 

ग्लोबल गोंयकारांक संवसारीकरण 
समजलां? 


आयज काल विशय कसलोय आसूं, चर्चेची वा भाशणाची 
सुरवात In (०१995 0100915०0 ४/णा ह्या उतरांनी जाता. तो 
विशय घरगुती प्रस्नांचो आसत, भुरग्यांनी केल्ली आत्महत्या आसत, 
फॅशन आसत, खून वा खरोच अर्थीक मळा वयलो आसत, लोक 
उठसूठ संवसारीकरण ह्या उतराचो वापर करतात. मनान आनी 
वागण्यान आमी आसा थंयच आसतात. सामके लोकल, थळावे, 
घरगुती, जाती, धर्म, परंपरा हे फास्केंत बसयिल्लेच. चडश्या 
लोकांक संवसारीकरण हें उतर मेळ्ळां पूण ताचे फाटली संकल्पना 
आनी फाटभूंय खबर ना. 


संवसारीकरण म्हणल्यार (1100311581. हें अरिश्ट न्हय. 
तें नवेंय न्हय. “कृण्वन्तो विश्वम्‌ आर्यम' वा “विश्वची माझे घर”, 
“वसुधैव कुटुंबकम हे सगळे संवसारीकरणाचेर एका वेगळ्या आनी 
उंचेल्या पावंड्या वयले विचार. अध्यात्मीक पावंड्याचेर वचून 
मानवतेचे उंचायेर वचून मांडिल्ले भारतियांचेच विचार. पूण फाटली 
दोन दसकां संवसारीकरण आयलां तें अर्थीक मळार. समाजीक, 
राजकी, सांस्कृतीक बी न्हय. 


आधुनीक काळांत संवसारीकरणाचो विचार तसो एकदम 

कोणें सकाळीं फुडें आमच्या ताळ्यांत ओतूंक ना. ताची प्रक्रिया 
सुरू जाल्ली 1973 वर्सा. अर्थीक मळा वयले व्हडले आनी मध्यम 
देश एकठांय येवन वेपार आनी वेपारी कबलातींचेर सुसुत्रता हाडपाक, 
कच्च्या आनी तयार म्हालाचो मुक्‍तपणान वेव्हार जावंक एक 
संवसारीक मळार कितें तरी येवजण आसची म्हणून ही प्रक्रिया 
सुरू जाल्ली. तातूंतल्यानच ल्हवू ल्हवू संवसारीकरणाचो जल्म 
जालो. भारत पयलीं सावन ह्या देशांच्या बसकांनी वांटो घेतालो. 
हाचेर कोणेंच जबरदस्ती करूंक ना. थोड्यांचो एक गैरसमज आसा 
कीं, काँग्रेस पक्षान भारतांत कितें तरी अरिश्ट हाडलां बी म्हणून. 
तशें न्हय. हातूंत कठकारस्थान बी कांयच ना. पूण एक गजाल 
आसा ती म्हणल्यार व्हडल्या देशांनी आपल्याक तिसऱया जगाची 
बाजारपेठ मेळची म्हणून संवसारीकरणाचे प्रक्रियक नेट लायलो. हैं 
घडूंकय बी कारणां आसात. 


फाटल्या शतकांत जगभर वसणूकवादा आड आवाज तयार 
जालो. खुबशे देश मुक्‍त जाले. झगडीं, झुजां, आक्रमणां नाकाशी 
दिसूंक लागलीं. आनी येवरोप अमेरिका हीं राष्ट्रां अर्थीक मळार 
हेर देशां परस बरींच मुखार गेलीं. दुसरे वटेन तिसरें जगय तयार 
जालें. चड करून आशिया आनी आफ्रिका खंडांत. हे गरीब देश. 
ह्या देशांतल्या राजकारण्यांनी आपले गरिबीचें प्रदर्शन केलें आनी 
संवसारीक मळावयल्या सरकारां कडल्यान, वित्तीय संस्थां कडल्यान 
रिणां काडप. प्रकल्प निर्मितीच्या नांवान ह्या गरीब देशांतले 
राजकारणी गिरेस्त जायत रावले. खूब देशांनी हीं रिणां बुडयलीं. 
थोड्यांक सतत रीण माफी सूट घेवपाची संवय जाली. अशा 
वेळार ताण पडलो तो गिरेस्त देशांतल्या कर भरपी लोकांचेर 

आनी धद्यांचेर. म्हणून येवरोप अमेरिकेंतल्या व्हडल्या देशांनी 
संवसारीकरणा खाला सगळ्याच देशांनी आपली बाजारपेठ मेकळी 
करची, Free flow of Capital Goods & Services असो 
विचार चालीक लायलो. खूबशे कथीत आनी कायमचे गरीब देश 
आपली बाजारपेठ भायल्या धंद्यांक मेकळी दिना आशिल्ले. बाजारपेठ 
मुक्त करतना चर्चेची इतलीं सत्रां जालीं कीं ल्हवू ल्हवू 1.९४९1 
Playing ron म्हणल्यार सगळ्याच देशांक समान पावंड्याचेर 
हाडपाचोय विचार तसोच नेटान फुडें येत रावलो. अशे प्रक्रियेंतल्यान 
World Trade Organisation(W TO) चो जल्म जालो. भारत 
1998 वर्सा अधिकृतपणान ह्या 70 त सामील जालो. ह्या 
संवसारीकरणाचे प्रक्रियेत वांटेकार जावपाची सुरवात इंदिरा गांधीच्या 
काळांत जाली आनी संवसारीक वेपारी संघटनेंत वांगडी जावपाचो 
वेळ आयलो तो अटल बिहारी वाजपेयीच्या काळांत. काळ मनशांक 
बदलता ताची सुंदर देख ही. 


संवसारीकरण जाल्लें तेन्ना जो भंय निर्माण जाल्लो, विरोध 
जातालो तो आतां दिसना. आमचें गोंय तरी केन्ना लोकल आशिल्ले? 
वेतभर गोंयांत दोन बंदरां आशिल्लीं. ब्रिटीश येवचे पयलीं भारताचो 
संवसारीक वेपारांत 24% इतलो वांटो आशिल्लो. हो म्हाल आनी 
सेवेच्या आयात निर्गती पुरतो आशिल्लो. ह्या काळांत गोंयकारांनी 
आनी भारतियांनी केन्नाच आपली संस्कृती सोडली ना. दुसऱ्यांची 
भास, भेस, भूस ह्या गजालींची नक्कल केली ना. तेन्ना आतांच 
कित्याक हो भंय हाची जाप आमीच सोदपाची. 


फाटल्या शतकाचे अखेरेक ह्या संवसारीकरणाक खूब जाणांनी 
विरोध केलो. भारतांतल्या कांय उद्देजकांनीय बी, विरोधी पक्षांनी, 

बुदवंतांनी. पूण कालचे विरोधक एक तर थंड जाल्यात वा 
संवसारीकरणांतल्यान जावपी फायद्यांचेर भुरके मारूंक लागल्यात. 


भारताक खंयच्यान फायदो जालो आसत तर तो भांडवलाच्या 
मळार. भारता कडेन भरपूर कच्चो म्हाल आसा, जमीन आसा 
आनी गरजय आसा. ना तें भांडवल. हें भांडवल उबारूंक आमी 
आंतरराष्ट्रीय मळार वचूंक सोदतात. कितल्योशोच भारतीय कंपन्यो 
आज भारता भायरय वचूंक शकल्यात. शेतकारांक आपलो म्हाल 
जंय बरो दाम मेळटा थंय धाडूंक मेळटा. हाची देख म्हणल्यार 
तांदूळ, कांदो, फुलां, फळां. एका वेळार आमच्या पंजाबाचो गंव 
मुक्तपणान भयर व्हरूंक मेळनाशिल्लो. तशेंच जेन्ना हांगा पिकाची 
नाशाडी जाता(कांय म्हयन्यां फाटीं कांदो) वा उणें पीक येता तेन्ना 
हांगाच्या वेपाऱयांक भायल्यान हो म्हाल हाडूंक मेळटा. टंचाय 
जायना. उपासमारय जायना. 


हाचे वायट परिणामय पळोवंक मेळटात. ते म्हणल्यार, 
भायर दिवाळखोरी आयली, म्हारगाय जाली, मंदी आयली तर 
आमी तातूंतल्यान सुटूंक शकनात. सद्याक तेल, धातू आनी 
अन्नधान्य म्हारग जावंक कारण तें हैं. चडांत चड देश चडांत चड 
अन्नधान्य आनी तेल (पेत्रोल, डिझल) वापरूंक लागल्यात. 
हातूंतल्यान आमी सुटूंक शकनात. हांगा जाय ती बदलत्या काळा 
कडेन तडजोड. करपाची वृत्ती. वा ताचेर उपाय काडपाची धडपड. 
संवसारीकरणाच्या जगांत जग लागीं पावलां म्हणून भायल्यान 
मैद्याचे थापे (पिझ्झा) खावप आनी कोला पियेवप, स्कॉच पियेवन 
पबांनी नाचप इतलेंच जे समजतात, ते एक संद वगडायतात. 
आमचीं खाणां, फळां, शेतीम्हाल चडांत चड पिकोवपाची एक संद 

निदान गोंयकारांक तरी कित्याक दिसना हो मोटो प्रस्न जावन 
आसा. संवसारीकरणाच्या काळांत गोंय “दम मारो दम' म्हणून 
विकपा परस गोंय कशें वेगळे आसा हें सांगपाचें आमकां पुराय 
स्वातंत्रय आसा. जाय ती अक्कल. 

कोणेंतरी नवीं नवीं व्यसनां हांगा हाडप आनी नवे नवे 
तरेचीं फोल्गां मारप म्हणल्यार संवसारीकरण असो सोद लायला. 
पूण भायल्या खंयच्याच देशांनी हें करूंक ना. आतां संवसारीकरण 
जालां हाचो अर्थ आमी फकत मीन धाडप, वेटर आनी ड्रायव्हर 
निर्गत करप असो न्हय. मनीस बळ निर्गत करतना प्रगल्भ बुद्दीचे 
लोक संवसारीक मळार उजवाडाक हाडप. तयार म्हालांत काजूफेणी, 
हुर्राक धाडप, मानकुराद आंबो, तुमच्या पिझ्झा परस आमच्या 
तांदळांची भाकरी कशी बरी हें लोकांच्या ताळ्यांत धुकलूंक कळपाक 
जाय. एक ०५८ £००५ म्हणून आमच्या खतखत्यार्च Fran- 
८॥।५९ कित्याक जावं नये ?कितें पातक केलां ह्या खाणांनी? 

सरकारांचें सोडून दिवया. तीं आसात खंय? पूण 
प्रबोधनकारांनी तरी? संवसारीकरणान आमच्या मुखार जगाचो 
बाजार उकतो केला, मेकळो केला. गरज आसा ती लोकांक हांगा 
नोकरदार, मानाय म्हणून न्हय तर उद्देजक म्हणून धुकलपाची. 
गोंयचे वेपारी, शेतकार संघटनांनी हाचे प्रबोधन करूंक जाय. 


निमाणें एक गजाल मतींत धरल्यार पुरो. संवसारीकरण 
म्हणल्यार सांस्कृतीक सपाटीकरण न्हय. तुमचो भेस, भूस, भास, 
देवधर्म, प्रदेश, गांव, वाडो आसा तसो सांबाळून मुक्तपणान वेपार 
करप. वेपार करूंक जग लागीं हाडप म्हणल्यार संवसारीकरण 
इतलो ताचो अर्थ. लोकांचें पॉप संगीत, गितारां वाजोवप न्हय. 

आमच्या पेटी, तबलें, तंबोरे, विणा वादनाचें व्यसन लोकांक लावप 
म्हणल्यार संवसारीकरण. बौद्दीक मळार म्हायतीजाळां वयली 
शेळेल्ली म्हायती न्हय तर नवें ताजें गिन्यान सोदप. 1110160- 
tual Property Rights (PR) बौद्दीक संपत्ती मेळोवप म्हणल्यार 
संवसारीकरण. संवसारीकरण म्हणल्यार मोटी संद आनी आव्हान. 
मजाच मजा न्हय. आनी तें जमना तर खून, चोरी, जीव दिवप तर 
न्हयच न्हय. 

(21/07/2011) 


फाटभूंय: भोंवतणच्यो घडणुको खूबदां आमच्या हातांत 
नासतात. थंय सगल्याक संकटांच आसात ही मानसीकताय बदलून 
थंय संदय बी आसा ताची जाण जावची म्हणून हो यत्न. 

भारतीय म्हासत्तेची व्याख्या आनी 
निकश 


भारत म्हासत्ता जावपाचे वाटेर आसा हें न्हिदिल्ल्या दोळ्यांक 
पडिल्लें सपन न्हय. हें उकत्या दोळ्यांनी पळयिल्लें सपन. चिनाची 
बरोबरी करप आनी केन्ना करप हें म्हत्वाचें न्हय. सत इतलेंच कीं 
अर्थीक मळा वयली वाड 2% वयल्यान 8 ते 10% मेरेन जाल्या 
आनी वाडूंकय शकता. अर्थीक उदारीकरणा उपरांत हें आमकां 
शक्य जालें हें आमी मान्य करचें पडटलें. 

भारता कडेन विकसीत देश, ओबामाचे भाशेंत Emerging 
न्हय तर टत देश, म्हण कित्याक पळयतात? तर आयज 
आमची अर्थवेवस्था 1.5 ट्रिलियन डॉलर म्हणचेच 70 लाख कोटी 
रुपयांची जाल्या. ताकाच लागून आमकां जी-20 मोठ्या वीस 
देशांचे पंगतींत मानाचो जागो फावो जाला. समाजवादाची दुर्बुदद 
सुचूंक नाशिल्ली जाल्यार आमी चिनाक केन्नाच फाटीं घालतले 
आशिल्ले. 

आयज आमी जगांतलीं उच्च दर्जाची उत्पादनां करूंक 
लागल्यात. भायले गुंतवणुककार भारतांत विश्वासान येतात. भारतीय 
उद्देजकांनीय बी खूबशो दर्जेदार कंपन्यो भायल्या देशांनी विकत्यो 
घेतल्यात. उद्देगच न्हय इथियोपिया सारक्या देशांनी पसून शेत 

करपी कंपनी पावल्या. आयचे तरनाटे पिळगेक हें आशादायी चित्र. 
म्हारगाय आनी भ्रश्टाचार सोडलो तर संवसारांत भारतियांक मान 
सकयल घालून भोंवपाची गरज ना. फाटल्या शतकातल्या निमाणच्या 
कांय दसकांनी टंचाय, म्हारगाय, आयातीचेर निंबून रावपाची संवय 
आनी गरज आयज तितली उरूंक ना. घडयाळां, भांगरां, सोरो, 
कपडे, गाडयो चोरून हाडपा इतली वायट स्थिती आयज ना. 


हें जरी खरें आसलें तरी भारत म्हासत्ता जाता हाचो अर्थ 
कितें? ताची व्याख्या कितें? खंयचो निकश आमी लायतलें? 
हाची चर्चा खंयच जायना. सगळी कडेन एकच जाप. GD? वाडूंक 
जाय. 


अर्थीक दराचो वेग किमान 8% तरी उरूंक जाय. मागीर 
परकीय चलनाची गंगाजळी अमूकच आसूंक जाय. ही एकच व्याख्या 
आनी निकश आमी मानून घेवप योग्य न्हय. 


गेलीं वीस वर्सा एके वटेन अर्थीक दर वाडयलो. दुसरे वटेन 
म्हारगाय, बेकारी, शेतकरांच्यो आत्महत्या, वाडटो हिंसाचार, 
आदिवासीं भितर असंतोश हेय चित्र उबें जालां. उदरगत जशी 
जशी जायत वता तशी ती सकयल बी झिरपता. म्हणचे Trick 
D०॥ थिअरी कोणें तरी मांडली. आमकां ती आवडली. खऱ्यांनीच 
तशे जाता? जगांत खंयच तशें जाल्लें दिसूंक ना. हाका पुरावोय 
ना. | 


हाकाच लागून गरज आसा ती भारतांत आमची योग्य आनी 
भारतीय सबावाक आनी वातावरणाक सोब सारकी पोषक अशी 
व्याख्या जाय. आमचे निकश आमी थारावंक जाय. 

अजून 30 ते 40% लोक दळडीर रेशे सकयल, पिवपाच्या 
उदकाचो उणाव, बेघर, बेकारी, वाडटी झोपडपट्टी, दुर्येसां, कुपोषण, 
बालमृत्यू, भृणहत्या हांचे आंकडे तशेच वाडत आसात. थंय आमी 
जर नदर मारली ना जाल्यार हांगाय इजिप्त, ट्युनिशिया जावंक 
शकता. लंगड्याक फाटीं दवरून आमी धांवत आसात. असलो 
विकास हो टिकावू न्हय. कांय जनावरांच्या कळपांचो वेग खंय 
तातूंतल्या ल्हान पाडका इतलो आसता. दुर्बळाच्या वेगान कळप 
फुडें वचत रावता. हाचें भान भारतान दवरचेंच पडटलें. 1980च्या 
दसकांत अर्जेटिना अशीच धांवंक लागली आनी एक दीस इतलो 
असंतोश जालो कीं कांय दुर्लक्षीत घटकांनी येवन शारांनी धुमाकूळ 
आनी दंगली केल्यो. अश्यो कितल्योशोच देखी आसतनाय बी 
आमी सादूर जायनात तर आमकां म्हारग पडटलें. 


उदरगतीचे धुंदींत आमची लोकसंख्या वाडत आसा. हाचे 
विशी आयज लोक उलोवंक पसून भितात. उरफाटें Demo- 
graphic Dividend हो युक्‍तीवाद फुडें करतात. म्हणचे लोकसंख्या 
ही तरनाटी आसा. काम करपाचे पिरायेची आसा असो हो मुद्दो. 
पूण तेच बरोबर शेतीचें उत्पादन फावो तें वाडना. ताचें वितरण 
जायना. घरांचो प्रस्न, उदक हाची येवजण कितें? जपान एका 
तेंपार असोच तरनाटो आशिल्लो. पूण गेलीं वीस वर्सा थंयचो 
विकास दर ठप्प जाला. जाणट्यांची लोकसंख्या हो आनीक एक 
व्हड समाजीक प्रस्न उबो जाला. म्हणचे असल्या विकासाचो 
दुसरो अंक तितलोच विद्रूप आनी भिरांकूळ आसता. ही आमकां 
एक शिटकावणी जावन आसा. 


आमी सगळ्याच गजालींची आयात करतात. आचारांची, 

विचारांची, तंत्रगिन्यानाची इतलेंच न्हय भास, भेस, खावप-पिवप. 
सगळेच कडेन आमी नक्कल करतात. हें इतले हद्दीचेर पावलां कीं 
एक सुंदर बायलेची व्याख्या आमचे दोळे करिनात तर अमेरिकन 
प्रसाधन उत्पादकान जिका सुंदरी थारायल्या तीच सुंदरी. आमच्यो 
पयलींच्यो मीनाकुमारी, वहिदा रेहमान, हेमामालिनी, रेखा ह्यो 
गांवठी सुंदयो. इतलो आमी समज करून घेतला. हिंदी सिनेमांतले 
हावभाव, देहबोली ही पसून इंग्लीश उतरांक 'फिट्ट' बसपी आसता. 
तांदूळ, जोंधळो, नाचणो हांची भाकरी गेली आनी ताची जागा 
पिझ्झाच्या थाप्यान घेतली. हें घातकच न्हय, निर्बुद्दपणाचें आनी 
न्युनगंडाचें लक्षण. 


तेन्ना विकास दराची टक्केवारी कडेक दवरुंया. भारत म्हासत्ता 
जालो हाची व्याख्या साद्या आनी सुटसुटीत शब्दांनी रस्त्यावेल्या 
मनशाक पसून समजता अशी आसूंक जाय. ती कितें? जल्माक 
आयिल्ल्या भुरग्याक जिणेची शाश्वती, दोन वेळचें जेवण, रावंक 
घर, पिवंक न्हावंक धुवंक उदक, पोषक अन्न, जाय त्या शिक्षणाची, 
कलेची संद, जाय तो वेवसाय, जाय त्या जाग्यार असो समाधानी 
मनीस. समाधानी मनशाचें कुटूंब आनी तातूंतल्यान फुडें सरपी 
समाज-सरकार कोणायचेंय आसूं वा नासूं. हेच बुन्यादीचेर फुडले 
आंकडेवारीचेर बातां मारपाचीं. 


दुसऱया पावंड्यार मोठो प्रस्न आसा तो दर्जेदार शिक्षण. 
मार्काचेर भर दिवपी न्हय, तर गुणांचेर भर दिवपी शिक्षण जाय. 
लाखांनी विज्ञान आनी अभियांत्रिकी विद्यार्थी आसूनय बी आमचो 
देश अजून कच्चो म्हाल निर्गत करून लोखंड आनी स्टील सवाय 
दरान आयात करता. लोकांनी केल्ली गाडी आमी नेनो करपांत 

आमचो पुरुषार्थ ना. ताका पर्यायी इंधन सोदात. उर्जेचो प्रस्न फुडें 
वाडत रावतलो. गडगंज यादींचे स्कॉलर नाकात. त्या मानान मुंबयच्या 
धारावींत अडाणी 'विज्ञानीक' चड आसात. थंय कावलांतलें 
प्लास्टीक वितळावन तरातरांच्यो वस्तू करपी, खेळणीं, बारीक 
बारीक नग उत्पादन करपी खूब कारखाने आसात. पेटंट फी, 
कॉपिरायट फी हाचेर आमचे लाखांनी डॉलर खर्च जातात हाची 
आमच्या विद्यापिठांक लज दिसूंक जाय. इन्फोसीस कंपनीचे 
संस्थापक डॉ. नारायण मूर्ती म्हणटात,आमच्या कॉलेजींतले 80% 
इंजिनियर तयार म्हाल नासतात. तांचेर प्रशिक्षण दिवंकच खूब 
वेळ आनी पयसो खर्च जाता. ही म्हासत्ता जावपाची लक्षणां न्हय. 
आमी उत्पादन करपांत जी फुशारकी मारतात तातूंतलें एक छुपें 
गुपीत अशें आसा कीं आमचो देश एक यंत्रांची, सुट्या भागांची 
जुळवाजुळवी करपी देश म्हणून. हांगा मानाय सवाय म्हणून भायले 
तंत्रज्ञान आनी उद्देग आमच्या कडल्यान कामां करून घेतात. 
आमचो आंकडो मात फुगत वता. आमचें योगदान अशें कांयच ना. 
आमचें शिक्षण हें inquiry based जावंक जाय memory based 
न्हय. भायल्यान हाडिल्लीं यंत्रां प्रामाणीक आनी आज्ञाधारक तो 
मेरेन आमची धडगत. पूण हालींच हिरो होंडा कंपनीचीं उत्पादन 
करपाची कबलात सोंपली. रॉयल्टीचो प्रस्न आयलो तेन्ना हे कंपनीचो 
फुडार कितें अशें जावंक फावना. गेलीं तीस वर्सा ही भारतीय 
कंपनी दुचाकीचें उत्पादन करता. पूण थंयच्या अभियंत्र्यांक एक 
भारतीय बनावटीची पूर्ण स्वदेशी दुचाकी करूंक सुचना. गरज 
दिसना. हें शिक्षण कसलें ?कित्याक जाय ह्यो म्हारग कॉलेजी? 
आनी थंयचे स्कॉलर? 


भारतान 16व्या शतकांत जगाच्या वेपाराचे 24% इतलो 

जम बसोवन पसून उपरांतच्या काळांत अधोगती पळयल्या. तेन्ना 
आंकड्यांनी देशाक खात्रीन म्हासत्ता जावंक मेळटा ही कितलिशी 
खरी गजाल तेंय तपासूंक जाय. ओगीच मृगजळा फाटल्यान धांवत 
_ खरस मात मारतली. 


जय किसान म्हणपी देश हो. हांगाचे 99% राजकारणी, 
सिनेनट, उद्देजक हे आपूण शेतकार म्हूण सांगतात. फकत 
आयकराक लागून. पूण ह्या देशाची भूक काबार करपी हांगा हरीत 
क्रांतीचें बीं लावपी बर्लोग नांवाचो अमेरिकन मनीस. कुरकुरीत 
पोटॅटो चिप्स खातना आमकां लज दिसना. त्या बटाटाचें बीं 
“पॅप्सी' कंपनीन भायल्यान हाडलां म्हणून. 


“शुन्य' सोदपी आर्यभटाचो देश हो, हें कोण खरें मानतलो ? 
म्हासत्ता जातलो तर नव्या शिक्षणाची गरज, नव्या सोदांची, हजारांनी 
पेटंट आनी संशोधन प्रबंधांची गरज आसा. तातूंतल्यान मेळपी 
परकीय चलन वाड़ीक लागतलें आनी तिगतलें. इतलेंच न्हय, 
भारतीय रुपया मजबूत जातलो. तोय तितलोच म्हत्वाचो निकश 
आसा. 


आमचीं सपनां हीं थोडेशे आशेचेर निंबून आसात. तांकां 
यत्नांची जोड नासत तर सगळेच निर्फळ थारतलें. 


(16/02/2011) 


फाटभूंय: स्वातंत्र्य हें स्वतंत्रा शिवाय अपूर्ण आसता. म्हासत्ता 
हाचो नवो निकश भारतियांनी पिनपाची वेळ आयल्या हें दाखोवपाचो 
यत्न केला. 


३ 

विदेशी धनाचेर उदक सोडात 


मोटे कठीण विशय चर्चेक आयले कीं मध्यावधी वेंचणुको 
लागीं आयल्या बी काय असो भास जाता. सरकारा मुखार म्हाकठीण, 
चर्चेक मोटे, कानाचे पड्डे फुटपा सारकी चर्चा, आदर्शवादाची मागणी 
असले विशय फुडें सरतकच राज्यकर्त्या पक्षाक अडचण जाता. 
लोकांच्या मुखार आनीक एक म्होंवाचें बोट येता. प्रत्यक्षांत पदरांत 
कांयच येना. विदेशी धनाविशीं जी सध्या चर्चा चलता तिची सुरवात 
आनी शेवट असोच हत्ती पादे ह्या न्यायान जातलो हातूंत इल्लोसो 
पसून दुबाव घेवपाचें कारण ना. 


भारतीय मुळाचे लोक म्हणजे जे हांगा रावतात ते आनी जे 
भायल्या देशांनी रावतात तांणी खंय अमाप संपत्ती भायल्या देशांनी 
सांठोवन दवरल्या हें आमी आयकत आसात. आंकडो कितलो 
आनी खरो कितलो? कोणाच्याच आंकड्यांचेर विश्वास दवरूं 
नाकात. हो आंकडो नक्कीच मोटो आसा इतलें भितरलें सत्य. ह्या 
आंकड्यांतलो चडसो पयसो भारतीय लोकांनी खूब मार्गांनी भायल्या 
सुरक्षीत आनी गुपीत खात्यांनी दवरला. सगळोच बेकायदेशीर न्हय. 
शंबर दोनशीं वर्सा फाटीं भायल्या देशांनी गेल्ल्या भारतियांनी थंय 
वेवसाय करून पुंजायिल्लो पयसो हो बेकायदेशीर न्हय. ताचेर 
आमचो हक्क ना. हो फरक समजूंक जाय. 

हांगाच्या लोकांनी कायद्याक बुराक मारून जो पयसो भायर 
व्हेला तांचे आंकडे आनी नांवां खूबशा संस्थांनी भारत सरकाराक 
दिल्यांत. कांय नांवां विकीलिक्सकूय मेळ्ळ्यांत. ताचेर सध्या 
_ देशांत मोटी चर्चा चलता. सर्वोच्च न्यायालयान तर केंद्र सरकाराक 
अडचणीचे प्रस्न विचारल्यात. हातूंतल्यान निश्पन्न कांयच जावचें 
ना. एक दीस हो विशय फुस्स जातलो. काळो पयसो करप हो 
कितें नवो धंदो न्हय. इंदिरा गांधीच्या काळांत अर्थशास्त्रज्ञ राजा 
चलैपा समिती घडोवन एक अहवाल मागलो. ताणें एक आंकडो 
दिलो. काळ्या पयशाक ताणें नांव दवरलें parallel economy 
म्हणचे समांतर अर्थवेवस्था. इतल्यान सोंपलें. इंदिरा गांधीच्याच 
काळांत संपत्ती कर आनी आयकराचे दर वाडयले. काळो पयसो 
करपाक तातूंतल्यान आनी नेट आयलो. उत्पन्न बुडोवप हेंच शाणेंपण 
थारलें. 1977 वर्सा कांय मोट्यो चलनी नोटो रद्द जाल्यो. फुडें 
आपखोशयेन काळो पयसो जाहीर करपाच्यो येवजण्यो आयल्यो. 
तरिकूय काळी पयसो वाडत रावलो. 


आयज ही समांतर अर्थवेवस्थाच मुख्य प्रवाही जाल्या आनी 
कायदेशीर अर्थवेवस्था समांतर जाल्या. चित्र उरफाटें जालां. एका 
तेंपार मुख्य अर्थवेवस्था खुळखुळटाली. पूण आयज जो खळखळ 
कानार पडटा तो हे काळे अर्थवेवस्थेचो. गंगेक गटारां पसून येवन 
मेळटात तरी गंगा पवित्र आशिल्ली. तेन्ना हे गंगेचो प्रवाह मोटो 
आशिल्लो. आयज ही गंगा व्हांवता ती हीं गटारां आसात म्हणून 
अशें चित्र उबें जालां. 

हैं घडूंक कारण आमच्या देशांत समांतर राज्यवेवस्था, 
समांतर सरकारां तयार जाल्यांत. वेंचणुकेचो फार्स करतात तें 

संविधानीक बंदन म्हणून. पूण हे वेवस्थेंतल्यान भोवसंख्य 
बेकायदेशीर, भोवसंख्य गुन्यांवकारी मतदार, भोवसंख्य गुन्यांवकारी 
लोकांच्या हातांत सरकारां दिवन मेकळे जातात. हाका आमी 
आव्हान दिवंक शकनात कारण संविधानाची वणत आड येता. 
गुन्यांवकारी वृत्तीच्या लोकांचो प्रभाव वाडला ताचेंच पडबींब आमकां 
पंचायत ते केंद्र सरकारांत आनी अर्थवेवस्था ज्या लोकांच्या हातांत 
आसा थंय नदरेक येता. 


ही काळी वेवस्था आज इतली प्रभावी जाल्या कीं तिचे गूण 
गायन दिसता. तिका धन्यवाद दीन दिसता. तिचे उपकार मानचे 
अशें दिसता. ही काळी अर्थवेवस्था आसा म्हणून तर हांगा वेंचणुको 
जातात. सरकारां घडटात. संविधानान मागिल्ली एक गरज फार्स 
म्हणून जाता. दुसरो मोटो उपकार म्हणजे 2008 वर्सा आयिल्ले 
संवसारीक मंदेंत आमकां हेच काळे अर्थवेवस्थेन तारलें बी काय 
कितें अशें मानपाक कारणां आसात. हे मंदेंत अमेरिकेंत आनी 
येवरोपांत बेकारी आयली. दिवाळखोरी आयली. पूण भारतांत अशें 
वादळ जालेंच ना. सगळें वेवस्थीत चलतालें. कांय क्षेत्रांत मार 
बसलो पूण अर्थीक मंदी हो विशय सामान्य लोकांचे जिबेर चर्चेक 
आयलोच ना. पूण हें बच्याचें लक्षण न्हय. सर्वनाशाचीं लक्षणां 
आसात हीं. विदेशी बँकांनी जीं नांवां आमच्या सरकारा कडेन 
दिल्यांत तीं खंय सरकार जाहीर करूंक शकना. तो खंय कबलातीचो 
भंग जातलो अशें अर्थमंत्री प्रणव सांगता. प्रणव मुखर्जी हें ल्हान 
भुरग्यांक तरी पटोवंक शकतले? ते जें कितें उलयल्यात ताचेर 
विश्वास दवरपी पिशे, मतिमंद आनी दुदखुळे आसूंक जाय. वा ते 
काळे अर्थवेवस्थेची फाटराखण करपी आसूंक जाय. कबलातीची 
अट हो मुद्दो मान्य करुया. पूण दर एका देशाच्या नागरिकाची 

आपल्या देशाच्या राज्या कडेन एक अलिखीत कबलात आसता, 
ताचें कितें? आमी सरकाराक फटोवंक शकतात, सरकारा विरुद्ध 
बंड करूंक शकतात, हिंसाय करूंक शकतात. पूण राज्य हे संस्थे 
कडेन कसलोय द्रोह करप हो मोटो गुन्यांव अशें मानतात. राज्य हें 
अशें अस्तित्व जें अदृश्य आसलें तरी तें सगळ्यांत वयल्या पावंड्या 
वयलें. सरकारा परस वयर. जे लोक हांगा जोडिल्लो पयसो भायर 
धाडटात ते राज्य द्रोही आसतात हें प्रणव मुखर्जीक कोणेंतरी 
शिकोवंक जाय आशिल्ले. मागीर अर्थमंत्री जा आनी प्रधानमंत्री 
जावपाचेंय सपन पळय. काळे वेवस्थेची येदी व्हडली आदोगासी 
कोणेंच केली ना जावंये. 


एक हांगा मुजरत सांगन दिसता, एक खीणभर विचार करात, 
एक काल्पनीक चित्र दोळ्यां मुखार हाडात, एक अशक्य विचार करात. 
जर काळो पयसो वापरपाचें बंद जालें तर किते जातलें? मतींत दवरात, 
ह्या देशाची अर्थवेवस्था आनी सरकारी वेवस्था कोसळून वतली. एक 
भूयकांप जातलो. जमीन विक्री जावंची ना, घर बांदणी उणी जातली, 
शॅर बाजार -भूंयसपाट जातलो, दुचाकी चारचाकी धंद्यांत मोटी मंदी 
येतली, पांच नखेत्री हॉटेलां दिवाळ्यांत वतलीं, सिनेमा क्रिकेट सर्ती बंद 
जातल्यो आनी म्हणून थंयचे मंदीचो वसो हेर थंद्यांनीय कॉलेरा भशेन 
पातळटलो. वेंचणुकेतलें मतदान वीस टक्‍्क्यांचेर येतलें. निमाणें लोकूच 
मागतले नाका ह्या धव्या पयशांची अवदसा म्हणून. 


निमाणें केन्ना तरी वाचिल्ली एक याद सांगतां. 1757 वर्सा 
प्लासीचें झूज जालें. रॉबर्ट क्लायव्ह जिखलो. ब्रिटीश साम्राज्याची म्हू्तमेढ 
भारतांत रोवपाचें स्रय ताका मेळ्ळें. हो मनीस ब्रिटीश इंडिया कंपनीचो. 
तो ब्रिटीश साम्राज्याक राष्ट्रपुरुस दिसूंक जाय आशिल्लो. इंग्लंडाच्या 

राजघराण्यांत ताचे पुतळे उबारूंक जाय आशिल्ले. रॉबर्ट क्लायव्हान 
बंगाल जिखतकच मोटी लूट जमा केली. आपले कंपनीक आनी इंग्लंड 
सरकारचे तिजोरेक थोडोच वांटो दिलो आनी चड वांटो आपल्या 
दवरलो. ताका लॉर्ड जावपाचें आशिल्ले. जशें हांगा शेट, सावकार, 
सरदार, पात्रांव तशे. पूण ताका इंग्लंडाच्या प्रस्थापितांच्या वर्तुळांत 
काड्येचें लेगीत मोल मेळ्ळें ना. कारण लुटीच्या वांट्याचो हिशेब दिलोच 
ना. इंग्लंडची भास घेतली, खेळ म्हणचे क्रिकेटच घेतली, शेक्सपियराच्या 
नाटकांची चोरी केली, संविधानांतले संसदीय लोकशाहीची नक्कल 
केली, भेस घेतलो. पूण हो गूण आमकां केन्नाच दिसलो ना. हातूंत सगळें 
गुपीत लिपिल्लें आसा. 


तेन्ना विदेशी धन येतलें आनी ताचेर जें कितें करपाची सपनां 
आसात तें पळोवं नाकात. खूब जाणांनी हिशेब केल्यात, अदमास पत्रकां 
केल्यांत तीं आतांच खोडून उडयात. सोर्तीच्या इनामाचेर केल्ले अदमास 
पत्रक तें. 


05/02/2011 


ग मई २ 

खण धोरणांतलो नवो प्रस्ताव- 
दुयेंसा परस वखद मारक 


गोंयच्या मिनाच्या धंद्याक स दसकां जावन गेलीं. पूण खंयच 
समाजा कडेन किजिलां आनी संघर्श जावपाचो प्रसंग आयलो ना. 
कामगार विरुद्ध मालक इतलोच थोडोसो प्रसंग येवन गेला. 
पर्यावरणाची नासधूस सोंसपाचे मयदिंत जाल्या पूण तेच बराबर 
थळाव्या लोकांक नोकरी वेवसायाची सोय जाल्ल्यान संघर्श असो 
केन्नाच जालो ना. ही एक बरी देख म्हणूंक जाय. पूण फाटल्या 
पांच धा वर्सा मदीं देशभर अशे संघर्श जायत आसात. आनी 
गोंयांत पसून हैं वारें व्हांवक लागलां. 


लोखंडाच्या कच्च्या म्हालाक मोटी मागणी येत आसा. 
ओरिसा, झारखंड, गोंय, कर्नाटक आतां महाराष्ट्रांतूय बी मोट्या 
प्रमाणार दोंगरांचें सपाटीकरण आनी पोखरप चालू आसा. मोटे 
मोटे प्रकल्प येत आसात. हाकाच लागून पर्यावरणाचो मोट्या 
प्रमाणार इबाड जायत आसा. खूब कडेन थळावे लोक विस्थापीत 
जाल्यात. ओरिसा आनी झारखंड बी अश्या राज्यांनी. म्हणूनच 
माओवाद्यांकय बी नेट आयला. एक खरें, उदरगत जावंक 
पर्यावरणाचो बळी दिवचोच पडटा ही आमची रीत जाल्या. एकल्याचें 
भलें करूंक दुसऱ्यान दुख्ख भोगूंकच जाय असो एक नवो न्याय 

जावंक लागला. केंद्र सरकाराक हाचेर जाप मेळना. म्हणचे उदरगत 
आनी पर्यावरणाचो सांबाळ, लोकांकय उणो त्रास जावप हें कोश्टक 
कशेंच जुळनाशें जालां. 

हाकाच लागून एक नवो प्रस्ताव फुडें आयला. तो म्हणचे 
जय मिना खणीचें उस्तुपाचें, पोखरपाचें काम चलता त्या भागांतल्या 
लोकांकय बी हातूंत हिस्सेदार,भागेली करप. ह्या लोकांक हितसंबंदी 
करप. 


अशे भागेली वा भागधारक करपांतल्यान फायदो असो 
जातलो कीं लोकांक लुकसाणेची भरपाय थोड़ी तरी मेळटली. 
भागेली जाल्ल्यान लोक थोडी कळ सोंसतले आनी धंद्याक खंयच 
आडखळ येवची ना. 


खूब कायदे कागदार सुंदर दिसतात. एकदम आदर्श दिसतात. 
पूण प्रत्यक्षांत तांचें पालन, अंमलबजावणी ही लोकांचेर निंबून 
आसता. बर्‍यांतल्या बर्‍या कायद्याची फकांडां करप आनी तो 
भिस्क्यार मारपांतय भारतीय लोक जगांत नंबर एक क्रमांकाचेर 
आसतले. 


तेन्ना केंद्राचो नवो प्रस्ताव लेगीत तेच दिकेन वतलो. थळाव्या 
लोकांक भागधारक करप, तांकां हितसंबंदी करप म्हणचे कितें 
करप ?लुकसाणेची व्याख्या आनी ताचो पयशांनी कितलो हिशेब 
करतले, फुडाराचें मोल कशें करप अश्या डझनांनी प्रस्नांक असल्या 
प्रस्तावांत आनी येवपी कायद्या कडेन जापोच आसच्यो नात. 
उरतलीं तीं मात झगडीं. केंद्राचो हो उपाय इतलो उथळ आसा कीं 
आयचें मरण फाल्यांचेर धुकलुया, फाल्यांचें फाल्यां. 

ह्या कायद्यान लोकांच्या हातांत कितें पडटलें - जी कंपनी 
खण धंदो करता ती कितें कंपनीचे शॉर्स दितली? तशी सकती तरी 
करूंक जाता?जांकां वाचूंक कळना, जांकां शेर्साचो वेव्हार कसो 
करतात तें खबर ना तांच्या हातांत एक रद्दीचो कुडको तुमी 
दितले? नोकरी वेवसाय कसले म्हणून दितले? कितलेशे लोक 
अशे पोटाक लागतले ? असले बिनविचारांचे, वेळ मारून व्हरपाचे 
प्रस्ताव हाडचे परस हे घंदेच बऱ्या लोकांच्या हातांत आसतले 
हाचेर सरकारान देखरेख दवरूंक जाय. थंय सुसुत्रीकरण जाय, 
विधीनिशेधांची (९४॥।॥४।०॥)गरज आसा. आनी सगळ्यांत पयलीं 
खंयचोय प्रस्ताव वा कायदो हो समाजा मुखार चर्चेक हाडूंक जाय 
तरच तो येसस्वी जाता नाजाल्यार तो निरुपयोगी थारता. 


अशे तरेन वेळ मारपाचे वृत्तीचो प्रत्येक कडेन वापर जावंक 
लागतलो. हाचें कितें? जंय जंय आपल्या धंद्याचो लोकांक त्रास 
जाता तांकां भागेली करप ना जाल्यार भागधारक करप. पंचवीस 
वर्सा फाटीं भोपाळांत युनियन कार्बायडांत वायु गळटी जाली. 
हजारांनी लोक न्हिदिल्ले कडेन मेले. ते लोक पसून थंय बारीक 
सारीक काम करिनाशिल्ले? तांकां शॉर्स समजा दिलले तर ते शॅर्स 
तांणी कितें करपाचे? तांच्या सरणार लासपाचे काय फोंडांत पुरपाचे? 


फाटलीं 10/15 वर्सा कसलेच विधीनिशेध नाशिल्ले आनी 
असंवेदनशील . लोक धंदेवाले जाल्यात. तांचे चेले सरकारांत 
पावल्यात. काय सरकारांतल्या लोकांचे चेले कसलेय धंदे करूंक 
लागल्यात हें सांगप कठीण. उदारीकरण म्हणचे कितेय करूंक 
मेकळीक अशें लोकांनी गृहीत धरलां. भांडवलशाय अमेरिकेंत पसून 
असले असंवेदनशीलतेची देख मेळची ना तितल्यो आमच्या देशांत 

कांय गजाली घडूंक पावल्यात. 


लोकांनी ते खातीर केंद्राच्या नव्या प्रस्तावाचो अभ्यास 
करूंक जाय. गोंयकारांची वृत्ती अशी आसता. “अँ 55 आमकां कितें 
तें? जाता तेन्ना पळोवया.' उसरां रस्त्यार देंवपा परस पयलींच 
जागे रावप हो बरो मार्ग. हो प्रस्ताव आमकां फाटीं फुडें खूबच 
कडेन सतावंक शकता. 


गोंयांतच पळोवया. फाटलें पांच वर्साचें चित्र पळयात. मिनेर 
विरुद्ध थळावे लोक. थळाव्या लोकां भितर मिनाच्या वेवसायांत 
गुंतिल्ले (ट्रक धनी बी) लोक विरुद्ध हेर लोक. पर्यावरण वादी 
विरुद्ध धंद्यांत गुंतिल्ले लोक. सरकार खंय आसा? मजा करता. 
आतां ह्या नव्या प्रस्तावा प्रमाण लोकांक भागधारक करात. वेवसाय 
दियात.(कसले वेवसाय?) जातलो प्रस्न सुठवो? केंद्र सरकाराच्या 
ह्या प्रस्तावांत आपले जापसालदारकेंतल्यान मुक्‍ती मेळोवपाचो 
असो छुपो डाव आसा हें ध्यानांत दवरात. तुमचे प्रस्न सोडले, 
आतां कसला वाद अशें विचारूंक सरकार मेकळें जातलें. लोक 
विरुद्ध लोक. थळावे विरुद्ध थळावे. अशें एक नागरी झुजा भशेन 
चित्र फुडाराक दिसूंक शकता. म्हणून ही शिटकावणी. हांव मिनाच्या 
धंद्या विरुद्ध न्हय, आनी आडखळी करपी पर्यावरणवादीय न्हय. 
स्पश्टीकरण हांगाच दितां. ' 


07/02/2011 


फाटभूंय: केंद्र सरकार एक नवें मिनाचें धोरण आंखूंक 
पळयता. ताचो कांय मसुदो खबरापत्रांनी छापून आयिल्लो, त्या 
निमतान. 


11: 

हें वित्तीयकरण खंय व्हरतलें? 


वित्तीयकरण ही समाजीक प्रक्रिया. मनशान आपसांतलो 
वेव्हार सुरळीत जावंचो म्हूण घडोवन हाडिल्ली एक सुंदर वेवस्था. 
मनीसकुळयेच्या गरजांची श्री गणेशा जाता ती “रोटी, कपडा, 
मकाना” पसून. मागीर फुडें फुडें ह्यो गरजो वाडत गेल्यो. यूग 
बदल्लें तशें तशें कांय व्यसनांकय आमी गरजो मानूंक लागले. 
फोल्गां, सुखाच्या, ऐश आरामांच्या वस्तूंची भर पडत गेली. आतां 
गरजांक अंत उरूंक ना. तांची पुरवण करपीय त्याच वेगान वाडत 
आसात. 


मुळांत वित्तीयकरणाची सुरवात जाली ती वस्तूंवे, सेवेचे 
अदला बदलींतल्यान. भात दिवन कपड़े घेवप, नाल्ल दिवन भांगर 
घेवप, मानायपण करून जेवणाची सोय करप, हें सुरवेच्या काळांतलें 
वित्तीयकरण अजून पसून चालू आसा. फुडें फुडें आपली कूड 
विकून सुरक्षा आनी पोटाची सोय करपी एक वर्ग जालो. तांकां 
आमी शिंदळकी म्हणूंक लागले. कोणाक काल्पनीक भंय आनी 
चड आशा जाली थंय पुरयत आयलो. केस्तांवां-वाद जावंक लागले 
थंय आदवोगाद पावले. अशे तरेन वित्तीयकरणाक एक संस्थात्मक 
रूप मेळत गेलें. ते मेरेन चलनी नाणीं, कागदी नोटी, प्लास्टीक 
पयशे असलीं माध्यमांय मनशाच्या सुपीक मेंदवांतल्यान येत रावलीं. 
वित्तीयकरण हें सभावीक आसा. ताचे बगर वेव्हार म्हणचे अशक्य. 

दुर्मीळ वस्तूंक आनी सेवेक मोल हें दिवंकच जाय. हाकाच 
वित्तीयकरण अशें म्हणटात. इंग्लिशींत ताका “मोनेटायझेशन' 
म्हणटात. 


गरजांच्या वित्तीयकरणा उपरांत आयलें तें षडरिपूंचें 
वित्तीयकरण. मनशाक षडरिपू म्हणचे स विकार त्रास दीत आसतात. 
काम, क्रोध, भंय, मद, लोभ आनी मत्सर. तुमी बाजारांत भोंवतना 
नदर मारात. दरेक सेवा जावं वस्तू फाटल्यान हे स विकार लिपिल्ले 
आसात. पोट भरूंक सादें जेवण पुरो आसता पूण थंय तुमचे 
भितरलो काम, लोभ, मत्सर जागो जाता आनी तुमी पांच नखेत्री 
हॉटेलांत वचूंक पळयतात. वाडटे पिरायेक लागून तुमचे केंस गळटात. 
काळे बायलेक गोरे बायलेचो मत्सर. थंय तरातरांचीं तेलां, क्रिमी 
तुमकां आपोवन फसयतात. आमकां सदांच भंयान जगपाची आवडच 
जाल्या. फाल्यांचो भ॑य, जाणटेपणाचो भंय, पाकिस्तानाचो भ॑य. 
ह्या सगळ्या भंया फाटल्यान कितें ना कितें तरी तुमकां विकतें 
घेवचेंच पडटा. वेपारी वर्ग अचूक ह्या गजालींचो नियाळ करत 
आसता. अमेरिकन झुजा सामुग्रीचे उत्पादक पाकिस्तानी आनी 
भारतियांक एकमेकांचो भंय धालीत आसतात. परिणाम तांचो फोग 
खपता. मनशाचो लोभ तरी केदो? काम करिनासतना पयशे जाय. 
हय मूं? मटको, गडगडो, कसिनो, सोर्ती हें चलोवपी वेपारी तयार 
जाले. तुमची गरिबी पयस करूंक जाय, बेकारी ना करूंक जाय, 
तुमच्यातल्या मजुरांक भांडवलदारांचो भ॑य, तुमच्या मदल्या मराठी 
मनशाक हिंदीचो भ॑य. सगळे कडेन वेपारी तयार जाल्ले तुमकां 
दिसतले. तांकां कांय लोक राजकारणीय बी म्हणटात. | 


शंबर दोनशीं वर्सा फाटलो काळ पळयलो तर ह्या 

वित्तीयकरणान मोटें रूप घेवंक नाशिल्लें. पूण ह्या वित्तीयकरणाक 
जोड मेळ्ळी ती जायरातबाजीची. आयज टि.व्ही.च्या माध्यमांतल्यान 
आमी नाका त्यो वस्तू पसून घेवंक पावतात. खर्‍याचे फट आनी 
` फटीचें खरें करतलो तर जायरातबाजीचो आदार जाय पडटा. 
आयजकाल समाज 'टी.व्ही. वाक्यं प्रमाणम्‌ जाला. मोटे मोटे 
अर्थशास्त्री ह्या वित्तीयकरणाची फाटपुरवण करूंक लागल्यात. सगळें 
अर्थशास्त्रच बाजाराक म्हणचेच वित्तीयकरणाच्या समर्थनाक लागलां. 
आयज अर्थशास्त्र म्हणचे गरजो, ताचें उत्पादन आनी समान वितरण. 
तेय बी सैमान घालून दिलले एके मर्यादे भितरच करप अशें उरूक 
ना. आतां मर्यादा जेन्ना समजल्या तेन्ना अर्थशास्त्राचोच जुगार 
जाला. आयजकाल तुमी खंयच्याय बुदवंताचे विचार जर वाचतात 
आनी आयकतात तर एक गजाल मनांत दवरपाक विसरूंक फावोना, 
तो कोणाचें तरी समर्थन करत आसता. तो एक तर “सेल्फ 
प्रमोशन? करता नाजाल्यार भाड्याचो बैल आसता. कोणें ना कोणें 
तरी तशें बरोवंक, उलोवंक पयशे दिलले आसतात. सामाजीक 
बांदिलकी म्हणटा ती आज आमकां दिश्टीच पडना. हालिंसराक 
भारत हो गोडेमूत आनी काळजाच्या दुयेंसाची राजधानी जातली 
म्हणत आसतात. तेन्ना सादूर रावात. खरें कितें तें पळयात. लक्षांत 
दवरात, कोण तरी तुमच्या गळ्यांत वखदां ओतूंक सोदता जावंये. 
अशा ह्या वित्तीयकरणाच्या माऱयाक लागून आयज खरो कोण 
आनी फट कोण कळप खूब कठीण जालां. 


वित्तीयकरणाचे चड बळी गेल्यात तीं म्हणचे बायलां. आयजूच 
न्हय,अनादी काळा सावन. आयज तातूंतल्यो चिमटीभर इंदिरा 
गांधी, सोनिया गांधी, कल्पना चावला, इंद्रा नुया, चंदा कोचर, 
मर्केल, हिलरी क्लिंटन जाल्या जायत. पयलीं तश्यो द्रौपदी, चन्नमा, 

राणी लक्ष्मीबाई जावन गेल्यो. पूण आमचे भोंवतणी दिसतात त्यो 
वित्तीयकरणाच्यो बळी. देवसपणाचें मोटें गिरायक तींच. कोट्यांनी 
रुपयांच्या सौंदर्य प्रसाधनांचो धंदो पोसपी, कालची वस्तू आयज 
वापरप ना म्हणचेच फॅशन उद्देग, हें सगळें करपी बायलांच. भांगर 
नांवाच्या निरुपेगी धातूक तेजी हाडपी, आनी दादल्यां भितर झुजां 
मांडपी ही बायलच. (बायलांनो, हांव दादलोवादी न्हय. हो म्हजो 
एक नियाळ. चूक आसूंक शकता.) 


आतां वित्तीयकरणान नातेंय बी सोडूंक ना. पयलीं पूत जाय 
आशिल्लो तो हेरदेर फुडें व्हरूंक,(हेंय बी वित्तीयकरण.) अग्नीदान 
आनी पिंडदान करूंक. आनी ताचेय पयलीं भरपूर भुरग्यांक जल्माक 
घालून शेतकामती मेळोवंक. आतां तशें उरूक ना. आपलो पूत 
इतलो शिकचो, इतलो शिकचो कीं ताणें थेट अमेरिकेक वचून 
कोट्यांनी रुपया जोडचे. मागीर अग्नी दिवंक, पिंडदान करूंक 
शेजारी आसाच. तातूंतल्यान भुरग्यांचेंय वित्तीयकरण जालां. एक 
मार्क उणो मेळळो, खंयतरी अडमिशन मेळ्ळे ना म्हूण भुरगो जीव 
दिता. किते गुन्यांव ताचो ? आयचे परिस्थितीत असल्या नालायक 
अवलादांक जल्माक घाल्ल्या आवयबापायनय जीव दिवंक जाय. 
नात्यांचे वित्तीयकरण तर आमच्या कुटुंबाचे घट्टण करूंक पळयता. 
आयज मनीस एक वित्तीय घटक जाला. पयल्या नंबराचो काय 
निमाण्या नंबराचो घोडो इतलीच आमची नदर जाल्या. 


पयशे नासतना पयशे करूंक जातात अशें शिकोवपी संस्था 
उब्यो जाल्यात. वित्तीय संस्थाय बी जाल्यात. तातूंतल्यान आयली 
ती जागतीक मंदी. अमेरिका, स्पेन, इटली, ग्रीस, आयरलैंड अशे 
कितलेशेच देश ह्या चपक्यांत सांपडल्यात. एकल्याचे चुकीन दुसरो 

सुधारता ही फट गजाल. कारण भारतीय समाजान ह्या 
वित्तीयकरणाचो वसो चड घेतला. तोंडांतल्यान त्यागाची भास आनी 
काळजांत भोगाची आस अशें आमचें भिरांकूळ रूप आसा. भारतीय 
समाजान सादूर रावप गरजेचें. जंय देवांचेंच वित्तीयकरण जालां 
थंय तें आमकां साल्वार करूंक अवतार घेवपाचे भानगडेंत कित्याक 
पडटले ? 


17/02/2010 

अर्थवेवस्थेचे इस्लामीकरण 


हालींच केरळच्या उच्च न्यायालयान एक म्हत्वाचो निकाल 
दिला. केरळ सरकारचे एके येवजणेक ताणें स्थगिती दिल्या. 
केरळच्या राज्य उद्देगीक मंडळान एके येवजणे प्रमाण 1000 कोटी 
रुपया भाग भांडवल आशिल्ली एक बॅकींग कंपनी स्थापन करपाची 
थारायली. ही बँकींग कंपनी खंय इस्लामीक बॅकींग तत्वा प्रमाण 
चलतली. सुब्रमण्यम्‌ स्वामीन हे येवजणेक न्यायालयांत आव्हान 
दिलें. ही येवजण सेक्युलर राज्यांत बसना. ती येवजण देशाच्या 
बँकींग वेव्हार कायद्यांत बसना आनी म्हणून न्यायालयान ह्या 
निर्णयाक स्थगिती दिल्या. ही येवजण कोणाची? केरळांत सध्या 
धर्म, देव मानिनासलें कम्युनिस्टांचें सरकार आसा. तांचे चडशे 
वेचून आयिल्ले हातूंतले वांगडी हिंदूच आसात. मुख्यमंत्रीय बी 
हिंदू. केरळांत 24% मुस्लीम आसात. तांची मतां पळोवन हें पाप 
करूंक स्वता कडेन सर्वधर्मसमभावाचे कंत्राट घेतिल्ले हे कम्युनिस्ट 
एक अरिस्ट ओडून घेवंक भायर सरल्यात. खंयच कितें बोवाळ 
आसा? ना. जातलो? ना. कारण ह्या देशांतलो सर्वधर्मसमभाव 
मारून उडोवपाचें पाप स्वताक “सेक्युलर” म्हणपीच करत 
आयल्यात. हें उतर जल्माक येवचे पयलीं ह्या देशाक सर्वधर्मसमभाव 
खबर आशिल्लो. लोकांची जात, कात, देव, धर्म पळोवपाचें कर्म 
हांगाच्या राजांनी केल्लें अशें तुमकां पळोवंक मेळचें ना. हालींचीच 

देख म्हणचे शिवाजीचें राज्य. ह्याच केरळांत एक जिल्लो मुस्लीम 
भोवसंख्य म्हणून इंदिरा गांधीनच केल्लो. जिल्ल्याचें नांव आसा 
मल्लपुरम. हेच इंदिरा गांधीन भारत हो दुसऱ्या नंबराचो इस्लामीक 
देश अशें देबबंदाक जाहीर केल्लें. मनमोहन सिंगान आनी एक 
फुडलें पावल मारून म्हणलें- ह्या देशाचे साधन संपत्तीचेर 
अल्पसंख्यांकांचो चड अधिकार आसा. हे सगळे लोक सेक्युलर 
आनी होच नवो सर्वधर्मसमभाव. 


आतां इस्लामीक बँकींग म्हणचे कितें? कुराणांत कळतर 
घेवप आनी दिवप हें हराम कृत्य म्हणलां. हलाल(म्हणचे पवित्र, 
शुद्ध)न्हय. हे एकेच शिकवणींतल्यान इस्लामीक बँकिंगाचो जल्म 
जालो. सौदी अरेबिया, कुवेत, इंडोनेशिया अशा इस्लामीक देशांनी 
इस्लामीक बँको आसात. ज्यो तुमच्या ठेवींचेर कळंतर दिनात. 
आनी रिणाचेरय बी कळंतर वसूल करिनात. पूण ह्यो पतपेढयो 
फायद्यांत चलतात. दिवाळ्यांत न्हय. भारतान एक आधुनीक बँकींग 
वेवस्था विकसीत केल्या जिचेर खंयच्याच धर्माचो छाप ना. खऱ्या 
अर्थान पूर्ण सेक्युलर. जंय अर्थशास्त्राचे नेम लागू जातात, थंय 
परमेश्वराची नाजाल्यार प्रेशिताची आवड निवड, इत्सा, हुकूम, 
कायदो चलना. प्रत्यक्ष रिजर्व बॅकेच्या गव्हर्नराक लेगीत इतली 
ताकद ना. ताकाय बी स्वायत्तताय आसूनय अर्थमंत्री, येवजण 
आयोग, वेपार खातें हांचें म्हणणें आयकुचें पडटा. इस्लामीक बँकींग 
तत्वा प्रमाण बँक ठेविदाराक कळंतर दिना पूण फायद्यांतलो एक 
अंश दिता. तशेंच रीण घेवप्यां कडल्यान तांच्या फायद्यांतलो हिस्सो 
वसूल करतात. कळंतर ह्या उतराचेरच बंदी आसता. कोणा एका 
काळांत मक्का मदिनाक सावकारी करून लोकांची लूट करताले 
म्हणून त्या काळांत कळतराक इस्लामान हराम मानिल्लें आसत 

पूण जेन्ना एक राज्यवेवस्था वता आनी अर्थवेवस्था चालीक लागता 
तेन्ना कळंतर घेवंक दिवंक कायच हरकत नासता. कर्फ्यु हो कांय 
काळा पुरतोच आसता. परिस्थिती निवळटकूच आमी घरांनी लिपून 
रावनात. तशेंच परकी आक्रमणा वेळार राती कडेन शारांनी दिवे 
बंद करतात. पूण झुजा स्थिती जावन गेली तरिकूय दिवे बंद? 


दुसरी गजाल इस्लामीक कायद्या प्रमाण धंद्याचे हलाल 
आनी हराम अशें वर्गीकरण जाता. जर तुमी सोरो, तंबाकू, कांय 
तरांच्या खाद्य-पेयांचो धंदो करतात तर तो हराम. त्या क्षेत्रांतल्या 
धंद्यांक असल्यो बँको रिणां दिनात. थंय गुंतवणूक करिनात. म्हणचे 
एका पांच नखेत्री हॉटेलाक (गोयांतल्या रिनायसांस, ताज) ह्यो 
बॅको रिणां दिनात. ही एक सेक्युलर अवस्थेंतली समांतर अशी 
अर्थवेवस्था जावन पडूंक शकता. हाणें “नेशन विदीन नेशन: 
म्हणचेच उपराष्ट्रवादाक जल्म दिल्लेवरी जाता. म्हणूनच खंयच्याय 
संप्रदाया प्रमाण राज्य वेवस्थाच न्हय तर अर्थवेवस्था लेगीत आसूंक 
फावोना. भारताच्या संविधानांत लेगीत असले गजालीक सुवात 
ना. मानाचो जागो आसा तो मात बेगडी सेक्‍्युलरांच्या विकृत 
मनांत. हैदराबादांत अश्योच बँको आनी गुंतवणूक करपी कंपन्यो 
तयार जाल्यात. ह्योय कंपन्यो शॅर बाजारांत कंपन्यांचे वर्गीकरण 
हलाल आनी हराम कंपन्यो म्हूण करतात. तातूंतली एक मोटी 
कंपनी म्हणचे पारसोली कंपनी. शेर बाजारांत गुंतवणूक करप्याक 
एकूच गजाल खबर आसता. बरी कंपनी आनी वायट कंपनी. जी 
कंपनी आपलो धंदो वाडयत व्हरता आनी गुंतवणुकीची वाड आनी 
गुंतवणूकदारांक लाभांश दिता ती बरी कंपनी. हें रे कितें हलाल 
आनी हराम? खंयचीय कंपनी आपल्या कामगारांक घर बांदणी 

रीण दिवन ताचेर कळंतर घेता तर ती हराम कंपनी. म्हणचे सगळ्यो 
राष्ट्रीयकृत बँको ह्यो हराम कंपन्यो. खासगी क्षेत्रांतली प्रत्येक 
कंपनी कळंतर दिता वा घेता. त्यो आतां बुडोवपाच्यो? कोणा 
` खातीर म्हणून? मूठभर पोटभरू लोकांक लागून ? 


आतां भारतांतल्यो कांय खासगी बँकोय बी ह्या मार्गान 
वचपाच्यो आसात. तांकां ठेवी इस्लामीक देशांतल्यान मेळटल्यो. 
आनी हातूंतलीं रिणां फकत 'हलाल' धंद्याकूच मेळटली. म्हणचे 
शरियत वाचून मुल्ला मौलवी कडल्यान सल्लो घेवन तुमी धंदो 
सुरू करपाचो. शॅर बाजारांत तर असले पोरणे कल्पर्नेतल्यान 
अच्छेव घडोवंक सोपें जातलें. पयलीं खंयचेय कंपनीचे शॅर्स घेत 
वचप आनी लोकांच्या गळ्यांत भरपूर शॅर जमा जाले कीं एक दीस 
ती “हराम” म्हणून ते विकपाचे. अशें घडूंक शकता, न्हय, तें 
जातलें. घावूक मतांचे आनी सलामांचे भिकारी खंयच्याय थरार 
वचूंक शकतात म्हणून हो भंय दाखयतां. 


सध्या भारतांत कांय संप्रदायांतले मूलतत्ववादी आनी बेगडी 
सॅक्युलरांची आघाडी एकठांय जावन मलय खावंक लागल्या. जे 
लोक देवधर्म घरांत दवरून भायर सरतात तांकां मात ते झुलयत 
दवरूंक पळयतात. भारताची विविधताय ही खासगी वागणुकेत, 
रीत-रिवाज, समाजीक चाली-रिती, जेवण-खाण, भास, भेस 
हातूंत दिसता. थंय कोणाचोच हस्तक्षेप जावंक फावोना. सगळ्यांनी 
शिवराकूच जेवचें नाजाल्यार णववारी कापड न्हेसचें म्हणचे 
सपाटीकरण. तेच भशेन ह्या चाली-रितींचो हस्तक्षेप राज्य वेवस्थेंत 
आनी अर्थ वेवस्थेत जावंक शकना. तशें जालें जाल्यार अनर्थ 
जातलो. 

फाल्यां इस्लामीक सैन्य, वैजकी सेवा, विज्ञान असल्यो 
कल्पना हाडल्यार कितें करतले? गोंयांत (तशें भारतांतूय बी) 
कांय सहकारी पत संस्था दिवाळ्यांत वतात. ठेवीदार बुडटात 
आनी रीणकार हवेंत तरंगतात. हांचे आयतेंच फावतलें. ते म्हणूंक 
शकतात, आमची पत संस्था भगवद्गीतेत श्रीकृष्णान सांगिल्ले 
प्रमाण चलताली. कर्म करीत राव, फळाची आशा धरप ना. जय 
जावं वा पराजय, मनशान समतोल बाळगुवप. ठेवीदारांक ठेवीची 
परतफेड मेळना तर रडूं नाकात. आनी रिणकारांनी खांके वयर 
केले तरीय मानसीक तोल राखात. ही हिंदू बँकींग पद्धत जाली. 
मागीर अर्थ वेवस्थेचें कितें? कयामत. ही पद्दत जर कोणेय धूर्त 
हिंदूंनी सुरू केली तर मात मोठो बोवाळ जातलो. पूण इस्लामीक 
बँकींगाचे गूण गावपी थोड्याच दिसांनी गांवागांवांनी तुमकां दिसतले. 
मुद्दाम पळयात. 

महंमद युनुस एक पर्यायी अर्थशास्त्रज्ञ 
(पयलो वांटो) 


भांडवलवादाच्या शोशणाक पर्याय म्हणून जगांतल्या कांय 
देशांनी समाजवाद, साम्यवाद अशा पर्यायांचे प्रयोग करून पळयले. 
साम्यवाद तर 100 वर्सा लेगीत पळोवंक पावलो ना. एक शोशक 
वचून त्या जाग्यार नवे शोशक तयार जाले. समाजवाद तर वेव्हारांत 
कांयच करूंक पावलो ना. त्या उतराची व्याख्याय खंयच वाचूंक 
मेळना. अशे परिस्थितींत भांडवलवाद जिखलो अशेंय म्हणूंक मेळना. 
सध्या अमेरिकेंत उत्पन्न जाल्ल्या जुगारी अर्थशास्त्राक लागून जगभर 
आयिल्ले मंदीक लागून भांडवलवादाचेरय लोक दुबाव घेवंक लागला. 
कोणाकच उपाय सांपडना. सध्याक तरी मुळावे उपचार चालू 
आसात म्हणचे भांडवलशायेंत सुदारणा हाडप, सरकारी नियंत्रण 
खर करप. 


अर्थशास्त्रांतले खंयचेय वाद आसूं वा सिद्धांत आसूं. ते 
फकत देशाच्या 10% लोकांचोच विचार करतात. अदमासपत्रकाचेर 
चर्चा फकत 10% लोकांच्याच प्रस्ना भोंवतणी घुंवतात. हाकाच 
लागून आयज जगांत 100 कोटींवयर लोकसंख्या दळडीर रेशे 
सकयल रावता. दळडिरा बराबर शिक्षणाचो अभाव, कुपोषण, गुन्यांव, 
झोपडपट्ट्यो, भारतांत तर उदकाक पसून वंचीत लोक अजूनय 

बी आसात. आनीक एक दोन वर्सांनी जागतीक अर्थवेवस्था जर 
जाग्यार पडली तर ती पसून 10% लोकांचीच आसतली. उरिल्ल्यांक 
मेळटलें तें झिरपल्लें, उश्ट्यावाय्या वयलें. फाटलीं वीस वर्सा वयर 
Trickle Pown Theory नांवाचो एक सिद्धांत लोक मानत आसात. 
म्हणचे वयल्या थराचें समाधान जालें काय गिरेस्तकाय सकयलूय 
बी झिरपत रावतली. पूण तशें खंयच जाल्लें दिसना. एके शिमे 
भितर तो प्रयोग जगार आनी भारतांतूय बी येसस्वी जाला. पूण 
जगांतली 10/15% गरिबी आशिल्लो देश अशी भारताची नामना 
आसा. एके वटेन जी-8 चो वांगडी आनी पोंदच्यानय बी जी-8 च 
अशी विचित्र अवस्था भारताची जाल्या. 


वर्स 2009-2010 च्या अर्थसंकल्पांत हजारांनी कोटींची 
खैरात करपाची आसा. पोरूच शेतकामत्यांक 70,000 कोटी रुपयांची 
रीण माफी दिल्या. ह्या वर्सा ग्रामीण रोजगार येवजणे खातीर 39,000 
कोटी कडेक दवरल्यात. शिवाय सर्वशिक्षा अभियान, अल्पसंख्यकांक 
म्हणून वेगळे, दलितांक म्हणून वेगळे अशी खैरातीची येवजण 
चालीक लागतली. असले खैरातींत कितले हजार आनी कितले 
लाख कोटी भारत सरकारान लासून उडयल्यात हाचो खंयच 
हिशेब ना. परिस्थिती मात 'जैसे थे’ च न्हयतर “पहलेसे ही 
बेहेत्तर' . 


अशा वेळार एक पर्याय जर खंय दिसता तर एक नवो 
अर्थशास्त्रज्ञ प्रो. महंमद युनुस. तांणी कांयच मोटे सिद्धांत मांडूंक 
नात. मांडला तो एक येसस्वी उपक्रम, एक सादो वेव्हार. म्हणून 
तांकां 2006 चें नोबेल इनाम फावो जाल्लें. तेंय बी खूब वर्सा 
दुर्लक्ष, मस्कऱ्यो, फकांडां, विरोध सोंसून जाले उपरांत. जगांतल्या 

सगळ्या बऱ्या उपक्रमांक हे प्रक्रियेंतल्यान वच्चें पडटा. 


महंमद युनुसाचो जल्म आयच्या बांगला देशांत आनी 
पयलींच्या पूर्व पाकिस्तानांत एका सुखवस्तू कुटुंबांत जालो. वट्ट 
चवदा भावंडां. तातूंतली जीं णव जगलीं तातूंतलो हो एक. शिक्षण 
अर्थशास्त्र विशय घेवन, अमेरिकन विद्यापिठांतय बी उच्च शिक्षण, 
जागतीक बँकेत (५/०1० Ban) कांय वर्सा नोकरी आनी 1970 
च्या दसकांत बांगला देशांतल्या जोब्रा विद्यापिठांत प्राध्यापकी. 
इतलो तांचो थोडोसो परिचय पुरो. 


1974 वर्सा बांगला देशांत मोटो दुकळ पडलो. भूकमारी, 
उदकाक लागून तानेन मरण अशे परिस्थितींत हजारांनी ग्रामीण 
बांगला देशीय शारांनी लोंढ्यांनी येवंक लागले. तेन्ना भारतांतूय बी 
दुकळ आयिल्लो, ही हांगा याद करीन दिसता. हे स्थितीचो महंमद 
युनुसाचेर खूब मोटो परिणाम जालो. उदकाक आनी अन्नाक लागून 
लोक कशे मरतात, मरण कशें येता, सान भुरगीं आवयचेच व्हटयेंत 
कशीं मरतात हाचें ढाक्याक प्रदर्शनच मांडिल्लें म्हणल्यार जाता. 


पुस्तकी अर्थशास्त्र शिकिल्ल्या आनी शिकोवपी प्रो. महंमद 
युनुसाच्या मनाचेर हे स्थितीन इतली पकड घेतली कीं तातूंतल्यान 
तांकां एक साक्षात्कार जालो. तो म्हणचे जगांतल्या खंयच्याच 
अर्थशास्तरज्ञां कडेन आनी तांच्या सिद्धांता कडेन दळडीर सोंपोवपाचें 
सामर्थ्य ना. आसा तो मात पंचनामो. हाचेर विचार चक्र सुरू 
जालें. कांय विद्यार्थ्यांक घेवन तांणी एका खेड्यांत सर्वेक्षण केलें. 
जें कितें दिसलें तशेंच चित्र भारतांतूय बी आयज पसून आसा. 
लोकांक काम करून सन्मानान जगपाची इत्सा आसा. दानाचेर 
जगपाचो कल ना. रिणां काडप म्हणचे आत्मसन्मान वगडावप. 

शिक्षण नासत पूण जगूंक शकता अशी कितें ना कितें तरी ल्हान- 
व्हड कला आसा. तरिकूय दळडीर कित्याक? जन्मता दळडीर, 
शिक्षणाचो अभाव, तयार म्हालाक बाजारपेठ नासप, आनी 
सावकारांचो गळ्यांत पडिल्लो फांस. तातूंत भर म्हणचे बांगला 
देशाचें हवामान, पावस पडल्यार हुंवारांनी नाजाल्यार दुकळ. 


ह्या सगळ्या प्रस्नांक हात घालचे पयलीं युनुसान ह्या लोकांची 
सावकारा पसून सुटका करपाची अशें थारायलें. ब्रिटीश गेले, 
जुल्मी पाकिस्तानीय गेले, बांगला देशाक स्वातंत्र्यय मेळ्ळें. पूण 
सावकाराचे जूं मात मानेर आशिल्ले तें जशाचें तशें. बांगला देशांतल्या 
खेड्यांत पयल्याच सर्वेक्षणांत तांची गांठ वेंतकाम करपी बायले 
कडेन पडली. तिची कमायिल्ली जोड फकत रिणाचें कळंतर आनी 
हप्ते भरूक वताली. हातांतले चिरिमिरींतल्यान फकत दोन जेवणां. 


असले परिस्थितींतल्यान लोकांक भायर काडपाक पत 
संस्था, बँक तयार ना कारण तांचे कडेन तारण कांयच ना. एक 
प्रयोग म्हणून तांणी 1976 वर्सा 42 कुटुंबांक 27 डॉलर (म्हणचे 
तेन्नाचे 200/300 भारतीय रुपया) इतलें रीण दिवन सुरवात 
केली. तीय बी घरच्या बायलांकूच. 5/6 अशा बायलांचो चोमो 
करून अशीं रिणां वांटप आनी कळंतरा सयत ताची वसुली करप. 
तांकां प्रशिक्षीत करून ह्या उपक्रमाचो प्रचार करूंक तांचोच वापर 
करप. अशें करतां करतां ग्रामीण बँक उबी रावली. वीस वर्सा 
उपरांत 23 लाख कुटुंबांक तांणी वीस कोटी डॉलर (म्हणचे आयचे 
1000 कोटी रुपया) वांटले. वसुली 98%, 2% बुडप हो जागतीक 
उपक्रम. बुडपाची कारणांय बी, एक तर वांगड्यांचें मरण नाजाल्यार 
सैमीक अवर्शण. सरकारी रीण माफी ना, तुमी रिणां काडात आनी 
बुडयात असलो भारतीय वेव्हार ना. 

लक्ष्यवेध/67 


हे ग्रामीण बँके कडेन आयज हजारांनी कर्मचारी आसात. 
पूण ए. सी. लावन आपल्या फांट्यांनी रावनासतना सायकली 
घेवन गांवांनी भोंवत हे बँकेचो वेव्हार चलता. आयज ग्रामीण 
बँकेतल्या उपक्रमांतल्यान ग्रामीण मोबायल सेवा दिता. (भारतांत 
ही फकत सरकार, अंबानी, भारती, व्होडाफोनच दिवंक शकता.) 
कपड्यांचो उद्देग, मत्सोद्योग ती संस्था आयज खूबशा तरेच्या 
म्हालाची निर्गतय करून डॉलर कमायता. खरें स्वातंत्र्य कितें तर 
अर्थीक मुक्तीच हें थोड्याच दसकांत सार्थ करून दाखोवपी महंमद 
युनुस हो एक प्रेशीत म्हणूंक जाय. लाखांनी लोक दळडीर रेशेंतल्यान 
वयर सरल्यात. कुटुंबाचो आकारय ल्हान जाला. हे संस्थेच्या 
वांगड्यांक एक अट आसता, ती म्हणचे भुरग्यांक शिक्षण दिवप. 
ताका लागून साक्षरताय वाडली. भारतांत संविधानांत दुरुस्ती, 
फुकटचें अन्नछत्र. परिणाम मात शुन्य आनी हजारांनी कोटींची 
होळी. ग्रामीण बँक आनी आपमजत गट करून रिणां घेवन धंदो 
सुरू करप ही कल्पना आयज जगभर पातळ्ळया. अमेरिकेतले 
न्युयोर्क हें शार जगाची अर्थीक राजधानी. थंय Wall Street 
आसा. ज॑य पयशे म्हणचे बिलियन आनी ट्रिलियन. ताचे सकयल 
ना. आनी शेजाराक थंयच युनुसाच्या आपमजत गटाचे उपक्रम 
चलोवन जगपी आम आदमीच सन्मानान जगतात. जंय तेजीय ना 
आनी मंदीय ना. आयज जगार एक देश दिसचो ना ज॑य आपमजत 
गट ना. खूबदां चर्चा आयकूंक मेळटा, खंयच्या प्रेशिताचो संप्रदाय 
जगार वेगान वाडटा. पैगंबराचो इस्लाम, जेजूचो क्रिस्ती पंथ, बुद्धाचो 
धम्म. जो खऱ्यांनीच वाडूंक जाय तो मात सतत वाडत आसा तो 
म्हणचे महंमद युनुसाचो सादो वेव्हारी आपमजत गटाचो संप्रदाय. 
युनुसाक खंय 2050 वर्सा जगांत दळडिराचें म्युझियम थाटपाचें 

आसा. म्हणचे भूकमारी, बेकारी, गरिबी धुवून काडून उडोवपाची 
तांक तांच्या उपक्रमांत आसा हाचो तांकां आत्मविश्वास आसा. 


एक मजा-युनुसाक तांच्या देशांतल्या लोकांनी विरोध केल्लो. 
थंयच्या साम्यवाद्यांनी तांकां क्रांतीचो दुस्मान म्हणलो. इस्लामाच्या 
आड अशेंय लेबल लायलें. जागतीक बँकेन सुर्वेक दुर्लक्ष, टिका, 
विरोधय केलो. आनी आतां तेच पुरस्कार करूंक लागल्यात. 
भारतीयांक अक्कल सदांच आयात करची पडटा. शेजारच्या बांगला 
देशांतलो उपक्रम आमकां वॉशींग्टानांतले जागतीक बँके कडल्यान 
शिकचो पडलो. 


गोंयांत लेगीत हो उपक्रम फाटलीं कांय वर्सा चालू आसा. 
पयसो बऱ्या मार्गन सकयल्या थरांनी झिरपूंक लागला. हाका खूब 
वाव आसा. पूण तितलेच भ्रश्ट राजकी फुडारीय बी पेटल्यात ह्या 
उपक्रमाचो सत्यानाश करूंक. वेंचणुके वेळार तांकां पयशे दिवप. 
फाल्यां गणेश मंडळां, नरकासूर टोळयो, शिगमो कमिट्यो जश्यो 
राजकारण्यांनी पोखरल्यात. हेच रितीन ह्या आपमजत गटाचेंय 
जातलें असो भंय दिसता. गोंयांत नाना तरांचे ]ए(30) आसात. पूण 
हो उपक्रम अभ्यासून गोंयांत कसो राबोवपाक जाता ताचो अभ्यासक 
कोणच दिसना. गोंयांत दिसपी आपमजत गट (Self Help Group) 
हे फकत शेव, चिवडो, लाडू इतल्यारच आसात. तांची व्याप्ती 
वाडयत जाल्यार लोकांक सरकाराच्या दानाचेर जगपाची पाळी 
येवची ना. हांगा कोणय महंमद युनुस फुडें सरत? फुडल्या भागांत 
तांचो अणभव आनी ह्या प्रेशितांचीं सुभाषितां पळोवया. 


19/08/2009 

फाटभूंय: भव्य दिव्य तत्वगिन्यानाचे भकीक पडून आमी 
खूब वगडायलां. खूबदां मोठ्यांतले मोठे प्रस्न सादे रितीन सोडोवंक 
जाता हें एका हाडामांसाच्या मनशान कशें करून दाखयलां ताची 
वळख करूंक हो लेख. दोन वांट्यांनी केला. 


अ 
013 

महंमद युनुस एक पर्यायी अर्थशास्त्रज्ञ 
(दुसरो वांटो) 


जगांत समाजाचो अर्दो वांटो बायलांचो आसता, हें सत 
आमकां हालींच समजलां. एक कुटुंब ते गांव, तालुको, जिल्लो, 
राज्य ते थेट देश पावंड्याचेर तांचे प्रस्न हे बायलांचेच प्रस्न 
आसतात. अर्दो भाग म्हणप आनी ह्याच घटका कडेन दुर्लक्ष करप. 
लक्ष घालप म्हणचे खबरांपत्रांनी बायलांच्या हक्कांचेर चर्चा घडोवप. 
हो चर्चेचो फोकस फकत शारांतल्याच बायलांचेर आसता. मॅटर्निटी 
रजा, देवळांनी वचूंक मेळना, नोकरेच्या जाग्यांनी अन्याय ह्या 
सगळ्या “टायमपासा” च्या साधनांचेर वेळ मारून व्हरप आनी 
प्रसिद्धी मेळोवप. कायदे करून घेवप, संसदेत राखीवतायेची भीक 
मागप, हातूंतल्यान गांव ते देश पावंड्याचेर बायलांचें सशक्तिकरण 
जावपाची अजिबात शक्यताय ना. बायलेक कुटुंबाची “कर्ती? केली, 
तिच्या हातांत अर्थकारणाच्यो नाडयो आयल्यो. तिका आपलें आनी 
तिका सगळ्यांत प्रीय आशिल्ल्या भुरग्यांचें पोट भरप हें जर शक्य 
जालें तरच ती फाटी फुडें संसदेंत वचूंक शकतली हाचें भान 
आमकां आशिल्लें दिसना. महंमद युनुसाक हे वस्तुस्थितीचो 
साक्षात्कार जातकच ताचें विचारमंथन सुरू जालें. ताका जाल्लो 
दिश्टावो फकत बांगला देशांतल्या बायलां पुरतोच नाशिल्लो तर 
अमेरिकेक लेगीत होच अणभव आयलो. दळडीर रेशे सकयल्या 

लोकांक जाय तें कितें? ते काम करूंक शकतात. तांचे कडेन खूब 
तरेच्यो कला, गूण आसात. ते वेपार करूंक शकतात, ते बारीक 
सारीक वस्तू तयार करूंक शकतात. तांचे कडेन ना तें फकत 
भांडवल. ताची पुरवण कोण आनी कसो करतलो? म्हणूनच जल्माक 
आयली ती पांच वांगड्यांची आपमजत गटाची कल्पना आनी ताचें 
रुपांतर जालें ग्रामीण बँकेत. वांगड्यांनी रिणां घेवप, कसलोय 
वेवसाय करात, रिणांची वसुली तांणीच करप, गटांचो प्रचार प्रसार, 
वेवस्थापन हें सगलें तांणीच करप. 


तांचे नदरेक आयलें कीं प्रस्थापीत बँको गिरेस्ता कडलें 
तारण दिसल्यार रिणां दितात. बुडल्यार चलता. पूण एका बारीक 
वेवसायीक, भाजी विकपी, शिवण काम करपी कांयच तारण दिवंक 
शकनात म्हणून तो विश्वासाक अपात्र. हाकाच लागून बँक आनी 
पत संस्था लोकां कडेन आपल्यो सेवा व्हरता आनी लोक ह्या 
संस्थांच्या दारांत वचपा परस सावकारांचे गरयेक फारावतात-मर 
म्हणसर. भारतांत पसून 80% लोकांची बँकांनी खातीं नात अशें 
फाटींच आमच्या अर्थमंत्र्यांनी सांगला. ही गजाल बांगला देश, 
भारत ना जाल्यार आफिकेंतल्या गरीब देशांनीच न्हय तर अमेरिकेंत 
लेगीत सरकारी बेकारी भत्तो लोक भायले भायर उण्या दरांनी 
घेतात कारण बँकेचे चार्जीस, खातें उगडूंक पयशे, खातें चलप 
तरूय पयशे आनी खातें वापरनासतना दवरलें तर दंड. 

महंमद युनुस एक प्राध्यापक आशिल्ल्यान तांचो संबंध 
बांगला देशांतल्या कितल्याशाच वयल्या पावंड्या वयल्या वेपारी 
बँकांच्या अधिकाऱ्यां कडेन शेतकी विकास बँक, उद्दगीक विकास 
बँक, वित्त सचीव ते अर्थमंत्री अशा लोकांकडेन आशिल्लो. सगले 

कडेन तांणी आपलो ल्हान प्रयोग कसो येसस्वी जाला तो अणभव 
सांगप आनी ह्या अधिकाऱ्यांक आपले ग्रामीण बँकेची येवजण 
देशभर लागू करूंक सांगप. पूण नोकरशाय कशीच बदलूंक तयार 
नाशिल्ली. निमाणें 1974 वर्सा तेन्नाच्या तांच्या बऱ्या परिचयाचो 
मनीस अर्थमंत्री जातकच थंयच्या सरकारान ग्रामीण बॅकेत भाग 
भांडवल गुंतयलें. पूण वेवस्थापन हक्क मात ग्रामीण बँके कडेनूच 
दवरलो. 


देशांतल्या दळिद्री लोकां कडेन पळयतना त्या संबंदान 
महंमद युनुसाचो विचार खूबसो वेगळोच आशिल्लो. म्हणूनच येदो 
व्हडलो उपक्रम ते करूंक पावले. युनुस म्हणटात भिकाऱ्याक 
पयशे दितना आमच्या मनांत खंय तरी गुन्यांवाची भावना आसता. 
ती उणी करूंक आमी पयशे घालतात. आपल्या बोल्सांतलें सगल्यांत 
नगण्य नाणें पूण तें भिकाऱ्याक मात लाख मोलाचें आसता. तें 
दिलें काय आमकां बरें कार्य केल्ल्याचें समाधान मेळटा. पूण भीक 
घालून, अनुदान दिवन, रीण माफी करून मूळ प्रस्नांक आमी 
हातच घालिनात. असल्या दानाचो घेणाऱयाच्या मनाचेर मात घातक 
परिणाम जाता. त्या मनशाची उपक्रमशीलताय मरून वता, 
आत्मविश्वास वता आनी तो निश्क्रीय जाता. 


वयलें जालें व्यक्तींच्या पावंड्यार. सरकारी पावंड्याचेरूय 
हेंच चलता. चडांत चड खर्च करता तें बरें सरकार. तो खर्च खंय 
पावता, कोणा कडेन पावता, फावो ताका पावता काय ना हाचो 
विचार कोणूच करिनात. भारतियांक हें फोडून सांगपाची गरज ना. 
महंमद युनुस जागतीक बॅकेत काम करून आयिल्लो. थंय रिणाची 
वांटणी भव्य अशा प्रकल्पांक व्हडा दबाज्यान जाता. हें रीण मंजूर 

करपी अधिकाऱ्याक त्या प्रमाण बोनस मेळटा. प्रत्यक्षांत हे भव्य 
प्रकल्प निमाणें मनशाक उपेगी नासतात. चडशे सरकार चलोवपी 
फुडारी, नोकरशाह आनी पक्ष कार्यकर्ते आशिल्ले कंत्राटदार हांचे 
कडेनच पावतात. भारतांतलीं मोटीं मोटीं धरणां, पुल, कालवे 
हातूंतल्यान कोट्यांनी लोक गांवांतल्यान विस्थापीत जावन शारांनी 
झोपडपट्ट्यांनी पावल्यात. आतां तर सँझाच्या नांवान हेंच चालू 
आसा. देशांतल्या 13 राज्यांनी चलपी नक्षलवादाक हेंच एक कारण 
आसा काय? 


महंमद युनुसाचो मार्ग तसो सोपो नाशिल्लो. बांगला देश हो 
मुस्लीम भोवसंख्य आनी कर्मठ इस्लामी रिती रिवाजांचो देश. 
घरांतल्या बायलांनी परकी दादल्यां कडेन उलोवप ना. तांकां 
येवजण्यो सांगतलो तर महंमद युनुसाक आपल्या विद्यार्थिनीक 
घेवन खेड्यांनी भोंवचें पडलां. रीण घेवप म्हणचे आत्मसन्मानाक 
दाग. बायलांनी पयसो हाताळप ना. त्यो त्या कामाक लायक नात. 
ज्यो बायलो ग्रामीण बॅकेंतल्यान रिणां घेतात तांकां थंयच्या मुल्लांनी 
धमक्यो दिवप, तुमचे निमाणे संस्कार करचेनात, तुमी नरकांत 
वतलीं. महंमद युनुस हो क्रिस्तीपंथाचो प्रचारक, तो इस्लाम बुडोवंक 
भायर सरला, अमेरिकेचो एजंट, तो गरिबांक क्रांतीच्या मार्गा वयल्यान 
पयस करता असो थंयच्या साम्यवाद्यांनी प्रचार करचो आनी खुबदां 
तांच्या वांगड्यांचेर हल्लेय करचे. अशी स्थिती भारतांत पसून 
पळोवंक मेळटा. हाचे उरफाटें युनुसाचो सिद्धांत बायलांकच रीण 
काडूक उत्तेजन दिवपी. बायलां कडेन आयिल्ली मिळकत ही 
फकत कुट्ंबाचेरच खर्च जाता. दादलो पयशे पयलीं आपल्याचेर 
खर्च करता. उरफाटें बायल आपल्या भुरग्यांचेर खर्च करता. ते 
उपरांत ती घराचेर खर्च करता. हो सिद्धांत प्रत्यक्षांत खरो जाल्लो 

युनुसाक पळोवंक मेळ्ळो. 


तांचे ग्रामीण बँकेच्या रीणकारी भागधारकांक एक 16 कलमी 
निर्णय (प्रतिज्ञा) घेवचो पडटा. तातूंत कुटुंब नियोजन, भुरग्यांची 
भलायकी, शिक्षण बँकेची शिस्त पाळप, शेती करप, शौचालयां 
बांदप आनी वापरप, हुंडो घेवप ना आनी दिवप ना, सहकाऱ्यांक 
मजत करप, रिणां बुडयल्ल्यांचेर लक्ष दवरप. सगल्यो गजाली 
भारतांत कायदे करप, संविधानांत दुरुस्ती करप, चर्चा करप 
असल्या उखलाप्या मार्गांनी करतात. परिणाम शुन्य. 


आज बांगला देशांतल्या 80 लाख लोकांक ग्रामीण बॅकेन 
अर्थसहाय्य केलां. सुरवात जाल्ली ती एका ल्हान खेड्यांतल्यान 
थोड्याशा रकमेंतल्यान. ग्रामीण बॅकेत लेगीत असो नेम आसा कीं 
कर्मचारी कचेऱयांनी दिसूंक जायनात. तांणी लोकां मदीं वचूंक 
जाय, वावरूंक जाय. आमचें हांगा उरफाटें. लोक कशे येवचे नात 
आनी आयिल्ल्यांक कशे धांवडावप होच वेव्हार. ग्रामीण बँकेतल्या 
उपक्रमांतल्यान सरकाराक कुटुंब नियोजन, कुटुंब कल्याण, सर्वशिक्षा 
अभियान, मदले सुटयेचें खाण, ग्रामीण रोजगार येवजण असल्या 
गजालींचेर उधळपट्टी करून आपल्या कार्यकर्त्यांक पोसपाची 
नाडबुद्दी करची पडना. घरांतल्यान आयिल्लो पयसो गटारांत कसो 
घालचो हें भारत सरकारा कडल्यान शिकचें. 


युनुस नांवाच्या एक अर्थशास्त्राच्या प्राध्यापकान नोबेल 
पुरस्कार मेळयला तो सिद्ध न जायनाशिल्ल्या सिद्धांताक लागून 
न्हय ता साद्या वेव्हारांतल्यान. समाजकारण, अर्थकारण आनी 
राजकारण हीं तिनूय एकाच समाज पुरसाचीं आंगां. तुमी फोडून 
तोडून विचार करतात ते मूर्ख आसतात. महंमद युनुस स्वताक 

एक इस्लामाचो अनुयायी मानतात पूण प्रचारक न्हय. नव्या तंत्राचो 
आग्रो धरतना संस्कृती सोडात अशेंय ते कोणाक सांगिनात. कुटुंबीक 
जिणेक म्हत्व दिवपी, म्हणूनच एका देशाचो एक म्हत्वाचो घटक, 
अर्दो वांटो, कुटुंब ज्याचें सगल्यांत ल्हान अशें स्वरूप आनी त्या 
कुटुंबांतलो म्हत्वाचो घटक म्हणचे एक बायल हें अचूक वळखून 
ताचेर उपाय बी सोदून काडपी खऱ्या अर्थान एक समाजशास्त्रज्ञ 
आनी अर्थशास्त्रज्ञ. अर्थशास्त्रांत कट्टर इस्लामी मूलतत्ववादी आनी 
रक्‍तरंजीत क्रांतीच्यो पोकळ गजाली करपी राजकारणी बी फार्टी 
पडले. हेंय बी तांचे आनीक एक येस. 


पोटाक लागून सरकाराची नोकरी, कंत्राटदार, नाजाल्यार 
राजकारणच करतले अशें मानपी गोंयकारांनी महंमद युनुसाचो 
फॉर्मुला राजकीस फुडाय्यांच्या दाना बगर आपणायलो तर कितलें 
बरें जातलें? 


16/09/2009 

विदेशांतलो पयसो-अर्थशास्त्र आनी 
अनर्थशास्त्र 


भारतीय लोकांचो विदेशी म्हणचे चडसो स्वीस बँकांनी 
पयसो आसा ताचे विशीं खूब चर्चा सध्या चालू आसा. भाजपान 
आनी माकपान हो पयसो भारतांत परत हाडपाच्यो घोशणाय केल्यात. 
अडवाणीचेर कांय लोकांनी टिका करतना, हो पयसो कसो हाडटलो? 
केन्ना? आतांच याद जाली? 1947 वर्सा कित्याक हाडलो ना? 
असले निरर्थक प्रस्न केल्यात. राजकीय फुडारी कितें उलयतात 
ताचेर दुर्लक्ष करपांत खूब हीत आसता. पं. नेहरून एकदां म्हणिल्लें, 
सांठेबाजांक आपूण लागींच्या विजेच्या खांब्यार फांसार चडयतलों. 
तेन्ना विजेचे खांबे कमी आशिल्ले म्हणून हे सांठेबाज सुटलेच न्हय 
तर उरफाटे वाडत गेले. इंदिरा गांधी गरिबी सोंपयतलीच म्हणून 
हट्टाक पेटली. परिणामः तिचे घोशणेच्या वेळार जितली भारताची 
लोकसंख्या आशिल्ली तितले गरीब आज ह्या भारतांत मरनात 
म्हणून जगतात. राजीव गांधीन भारताक 21व्या शेंकड्यांत व्हरतना 
अर्दा भारताक 15 व्या शेंकड्यांत दवरलो. 


आतां हे विदेशी संपत्ती कडेन पळोवया. हो पयसो फकत 
स्वीस बँकेतच न्हय तर कितल्याशाच बाकिच्याय येवरोपी आनी 
कॅरेबियन देशांनी सांठोवन दवरिल्लो आसा. भांडवल वादी अमेरिकन 
लोकां परस समाजवादी भारत देशांतल्या लोकांचो पयसो 10 

पटींनी चड आसा. सध्याचो जाहीर जाल्लो आंकडो आयला तो 
1453 ट्रिलियन डॉलर्स. एक ट्रिलियन म्हणचे 1आंकड्या फाटल्यान 
12 शुन्यां आनी एक अमेरिकन डॉलर म्हणचे पन्नास रुपया. हाचे 
वयल्यान कितली लूट भायर गेल्या ती पळयात. 


पयसो भायर वचपाचीं कारणां पळयत तर पयलीं आमीच 
दोशी आसात हें कळटलें. भारतीय लोकांक विदेशी वस्तूंचो आशिल्लो 
सोंस. अर्थीक उदारीकरण येवचे पयलींचो भारत याद करात. 
आमच्या हातांत सिको-5, सिटीझन घड्याळी, सोनी, पॅनासोनीक 
रेडियो, टेपरिकॉर्डर, कपडे, सेंट ह्यो सगळयो वस्तू आमी तस्करां 
कडल्यान घेताले. एच. एम. टी. घड्याळ घालपी हात अवलक्षणी. 
घड्याळ घालची तर सिको-5, फावरलुबा, सिटीझन. हांगाचेच 
कपडे भायर वचून परत भारतांत येतकच आमी ते तस्करां कडल्यान 
विकते घेवप. आमच्या धुवांच्या लग्नाक लागपी भांगर, देवांचे मुकूट, 
मुखवटे, कळस हें सगळें तस्करां कडल्यान येवपी भांगरांतल्यान 
जातालें. हाका लागून परकी चलन चोरयां विदेशांत दवरचें पडटालें. 
आमची भांगराची गरज तर हालींच्या काळांत 700/800 टन 
इतली. म्हणचे जागतीक उत्पादनांतलें 25% भांगर भारत वापरता 
आनी आमच्या खणींतल्यान 8/10 टन भांगर आमकां मेळटा. 
कित्याक पयसो भायर वच्चोना? तरीय फाटलीं 10 वर्सा 
अधिकृतपणान भांगर आमी आयात करूंक शकतात. तशेंच चार 
पयशे घोळपाक लागिल्लो मनीस जाचो पींड गांवठी सोऱयाचेरच 
पोसला तो जॉनी वॉकर, टिचर्स, रिगल चोरयां हाडटालो. कित्याक 
पयसो उरतलो? भारत हो आयात प्रधान देश. आमी जोडिल्लें 


लक्ष्यवेध/78 


परकी चलन खनीज तेल आयात करूंक वता. जें कितें आमी 
उत्पादन करतात ताचें तंत्रगिन्यान, यंत्रा, उपकरणां आमकां भायल्या 
देशांतल्यान हाडचीं पडटात. आमची निर्गत ही मुळाव्या वस्तूची, 
म्हणचे खनीज म्हाल, तांदूळ, साखर, हालींच्या वर्सांनी सोफटवॅअर. 
ह्या धंद्यांतल्यान दोनूय दिकांनी पयसो भायर वता. निर्गत करपी 
आपलें परकी चलनांतलें उत्पन्न दाखयता आनी आयात करतना 
खर्च चड दाखयता. वयलो पयसो भायले भायर विदेशी बँकांनी 
पावता. अशें घडपाक कारण आमी लोक जल्मताच नश्ट आनी 
भ्रश्‍्ट. म्हजो एक लंडनाक काम करपी इश्ट सांगता, कीं थंय 
वस्तूंचेर ठळकपणान “मेड इन इंग्लंड, नासता तर गर्वान “धीस 
इज अ ब्रिटीश प्रोडक्ट? आसता. थंयचे लोक होच म्हाल घेतात. 
आमी करत अशें? आनी जर कोणें केलें तर ताका बरे भाशेन 
जगूंक दितले ? आमच्या रुपयाचे विदेशी चलना कडल्या (अमेरिकन 
डॉलरच धरुया) रुपांतराचो दर घसरून रावता. 1947 वर्सा जो 
अमेरिकन डॉलर 2.50 आशिल्लो तो आज 50 रुपयांचेर पावला. 
म्हणून वेव्हारी लोकांचो भारतीय चलना वयलो विश्वास ना जाला. 
भारतीय चलनाचो दर वाडत रावतलो तर मुळाव्या वस्तूंचे निर्गती 
वयल्यान जावचो ना. आयात केल्ल्या तंत्रगिन्यानांतल्यान जावचो 
ना. फकत अशो भारतीय वस्तू बाजारांत येवंक जाय जांकां जगार 
पर्याय ना. आमचे कडेन हजारांनी न्हय लाखांनी विज्ञानाचे पदवीधर 
आनी अभियंते तयार करपाचे कारखाने (कॉलेजी) जाल्यात. पूण 
भायर एडिसन, अब्राहम ग्रॅहम बॅल, फॅरेडे ह्या मूठभर लोकांनी 
युरोप आनी अमेरिकेक जागतीक बाजारपेठेचेर ताबो मेळोवन दिला. 

तयार आनी उब्यो राविल्ल्यो आरसेलर, कोरस, टॅटली ह्यो कंपन्यो 
विकत्यो घेवपांत कितें पराक्रम आसा? आमकां जाय ते प्रॉक्टर 
गॅम्बल, नॅसले सारखे उद्योजक. हें कोणच येवजिना. सगळेंच 
आयतें सवाय फुकट जाय. हो पयसो. भायर तुंबून उरला हाचेर 
अमेरिकेक पयली कल्पना आयली. 2001 वर्सा जाल्ल्या हल्ल्या 
(9/11) उपरांत सध्याक आयिल्ले अर्थीक दिवाळखोरीक लागून 
जी-20 देशांचे बसकेंत हो विशय चर्चेक आयलो. आनी अशें 
थारलां कीं ही पद्दत योग्य न्हय. ज्या देशांक हो पयसो परतून जाय 
तांकां तो मेळचो. आयलँड, आयसलँड आनी कांय आफ्रिकन 
देशांनी, लॅटीन अमेरिकन देशांनी हो पयसो परतून घेंवंक सुरवात 
केल्या. उरला तो भारत आनी उरून शेणटलो तो भारत. खूबशा 
येवरोपी देशांनी आनी अमेरिकेन असो पयसो भायर काडचो म्हूण 
तिसऱ्या देशांतल्या राजकारण्यांक आनी उद्देजकांक वापरल्यात. 
कारण हो चोरयेचो पयसो हे उण्या कळतराचेर वापरताले. आतां 
देशांक भिरांत जाल्या ती आकांतवादी ह्या मार्गान पयसो वापरीत 
म्हणून. तेन्ना तांकां गरिबीत रावपी गिरेस्त देशाची (भारता सारक्या) 
याद जाल्या. कालाय तस्मै नम: म्हणचें पडटा. 


भारतांतलें केंद्र सरकार आतां आघाड्यो करूंक लागलां. 
असल्या सरकाराक असलें धाडसाचें पावल मारप अशक्य आसा. 
इतलेंच न्हय खंयच्याय एकाच पक्षाचे सरकार लेगीत सत्तेर आयलें 
तरी पसून तें धाडसाचें पावल मारूंक शकचें ना. कारण खंयच्यान 
तरी ह्या पयशाचे धनी 100 खासदारांचो घुस्मटमार करतले, 
थोड्यांक सॅक्युलरिझम याद जातलो, थोड्यांक हिंदुत्ववाद, थोड्यांक 

मनुवाद.. सरकार दुसऱ्याच खिणाक कोसळटलें. 


बरें अशें धरुया, हो सगळो पयसो भारतांत आयलो तर 
कितें ? फुकटच्या पयशांतल्यान हांगा इतली चलनवाढ जातली 
कीं आमीच म्हणटले नाका रे बाबा हो पयसो. एक शक्‍य आसा, 
मोट्यांतल्या मोट्या साधन-सुविधांचेर हो पयसो ओतल्यारूच 
कितेंय योग्य विनियोग जातलो. अर्थवेवस्थेचेर ताण पडटा तो 
म्हणचे उर्जा प्रकल्प, उदक शिंपण प्रकल्प. ह्या प्रकल्पांतल्यान 
उर्जा आनी उदकाचो दुकळ ना करप. दुसरो उपाय म्हणचे ह्या 
पयशांनी भायले भायर मोटे मोटे सुरक्षीत अशे तेलाचे सांठे/ 
कंपन्यो विकत्यो घेवप. 


पूण एक गजाल खरी, लोकांनी आशेन रावन तोंड आं 
करून रावचें न्हय. हातपांय धोडायत रावात. तेंच निमाणें खरें 
आनी बरें. 


विदेशांतले संपत्तीचो प्रस्न भाजपान काडला म्हणचे हो 
प्रस्न काँग्रेस विरोधी सोनिया विरोधी नाजाल्यार भगवेंकरण असले 
समजुतीनी आडनदर जाली तर ताचें सारकें ह्या देशाचे दुर्दैव ना. 
सगळ्या पक्षां कडेन उलोवन लोकांनी मागणी करूंक जाय. भायर 
'ग्रीन पार्टी' म्हण लोक एनजीओ आसा तांणी हाची वाच्यता 
केल्या. हाचो दबाव व्हड देशांचेर (जी-20) पडला. म्हणूनच ते 
नितिमत्तेच्यो गजाली करतात. हेच संदीचो भारतियांनी फायदो 
घेवंक जाय. नाजाल्यार भायर परतून परतून येवपी मंदीक लागून 
हो पयसो एक दीस मातयेभरवण जावंक शकता. आमी लोक 
आमचो कूळपक्ष विसरतल? दुबाव आसा. 

01/05/2009 


फाटभूंय: फाटलीं कितलीशीं वर्सा विदेशी धनाचेर सगळेच 
आपूण साव जावन निरर्थक चर्चा करतात. खूब वर्सांचो हुनहुनीत 
विशय परतून परतून फोण्ण मारून ताजो करतातत्या निमतान. 

राजकी विशय 














ह्या कुटुंबांची कर्तुबां याद करुया 


गोंयांत कांय राजकी कुटुंबां वेंचणुकेंत देंवल्यांत. तांकां 
आपल्या पक्षांचेर विश्वास उरूंक ना. म्हणून आपली धूव, बायल, 
भाव, पूत, बापूय असली फौज तांकां जाय पडल्या. अशीं कुटुंबां 
राजकारणांत पयलेच खेपे येवंक नात. भारताचो अनादी काळा 
पसूनचो इतिहास हो चडसो कुटुंबांचो, तांच्या बऱ्या वायट कर्तुबांचोच 
जावन आसा. तांच्या कर्तुबांची कोडू, गोड फळां आमी आयज 
पसून चाखत आसात. म्हणून भारताच्या इतिहासाचें कालखंड 
“कुटुंब खंड' जाल्लें दिसता. जसो रामायण काळ हो रघुकुलाच्या 
कुटुंबा भोंवतणी, महाभारत हो कुरू वंशियांचो, राजस्थानचो इतिहास 
: हो रजपूत घराण्याचो, मागीर मुगल, मराठे, पेशवे अशे शेकड्यांनी. 
ह्या सगळ्यां भितर भारतीय आनी तांचो इतिहास उणोच. 

ह्या कुटुंबांची बरींच कर्तुबां गाजल्यांत. तांची ही थोडी 
उजळणी. 

पयलीं रामायण काळांत वचुंया. एके मंथरा नांवाचे दासीन 
दशरथाचे राणयेचे कैकयेचे कान फुंकले. आनी रामाक बाबड्याक 
चवदा वर्सा वनवास भोगचो पडलो. फुडें सीतेक उबारून व्हेली. 
लंकेक वचून झूज करून सीतेक हाडची पडली आदी. पूण एके 
कैकयीन आपल्या पुताच्या मोगाक लागून राजकारणांत हस्तक्षेप 

केलो. कायद्यान जें राज्य रामाक मेळपाचें तें ताका चवदा वर्सा 
उसरां मेळ्ळें. त्या काळांत विकास कामांत उण्यांत उणे तीन तरी 
पंचवर्सुकी येवजण्यांचेर परिणाम जालो आसतलो. 


फुडें महाभारतांत वचुंया. सत्यवतीन (एक नुस्तेकान्न) म्हान 
सत्यव्रताक म्हणचे भीष्माक जल्मभर आंकवार रावपाक लायलो. 
सत्ते पसून पयस दवरलो. तशी अट तिणें शंतनूक घाली हें आमी 
जाणात. फुडें दुर्योधन जेन्ना पांडवांच्या महालांत आयलो तेन्ना तो 
जमीन म्हणून समजलो आनी उदकांत निसरलो. त्या वेळार द्रौपदीन 
कुड्ड्याचो पूतय कुड्डोच म्हणून हिणसायलो. आपल्या देराक 
अशें म्हणप हें तिकाच न्हय लाखांनी कुटुंबांक म्हारग पडलें. इतली 
ही सुबेज द्रौपदी. आनी तिच्या सभावाचो जाल्लो त्या काळांत 
भारतीय राजकारणाचेर परिणाम. महाभारतांत अशे जायते प्रसंग 
 पळोवंक मेळटात. 


राजपूत घराणीं हीं तर भारताचे शिमे वयलीं. राजस्थानांत 
खूब घराण्यांनी राज्य केलां. पूण हांची मर्दुमकी कितें तर हांगा एक 
घराणें विरुद्ध दुसरे. सगळे एकठांय येवन मुघल, तुर्क, खिलजी, 
लोधी हांकां धांवडावपाचे भानगडींत पडलेच नात. 


निझाम हो मुघलांचो जांवय. ताका दक्षिणेक एके मोहिमेचेर 
धाडलो. आजकाल हायकमांडाचे प्रभारी येतात तशे. हो प्रभारीच 
हैदराबादाक येवन आपल्याक निझाम म्हणून घोशीत करूंक पावलो. 
जांवय पसून बरेच घातकी आसतात. हालींच्या जांवयांनी भास 
बदल्ल्या. जनतेक जाय तर आपूण राजकारणांत देंवतलो बी म्हणूंक 
लागल्यात. हें कांय मेवण्यांक बरेंच म्हारग पडपाचें आसा. तेन्ना 
मेवण्यांनो, सांबाळून. जांवयांक वज्यांचेर आनी दोतींचेर खुश दवरात. 

सत्तेचे लागीं हाडूं नाकात. शिवाजी महाराजाचे स्वराज्य तर तीन 
कुटुंबांनी वांटून गेलें. कोल्हापूर, सातारा आनी नागपूर. निमाणें 
कांयच उरलें ना. पेशव्यांनी तर कहर केला. ते प्रधानमंत्री आशिल्ले. 
पूण प्रधानमंत्री पद तांच्याच कुटुंबा कडेन उरिल्ल्यान मराठेशाय 
बेगीन लयाक गेली. आनंदीबाईन तर आपल्या घोवाक पेशवाई 
मेळची म्हणून नारायणराव पेशव्याचो पसून खून केलो. 


आख्खें भारत अश्या कुटुंबांनी वांटून खालें. तांच्या कर्तुबांक 
लागून पुर्तुगेज, डच, फ्रेंच. मागीर ब्रिटीश पसून हांगा आमचेर 
राज्य करूंक पावले. भारताक स्वातंत्र्य मेळळें. तेन्ना तर असलीं 
545 संस्थानीक कुटुंबा आशिल्लीं. येवरोपांतले किरकोळ देश 
जगार राज्य करूंक धडपडटाले आनी हांगा आमच्या लोकांचीं 
कर्तुबां पळेयात. अभिमान दिसपा सारकें एक कुटूंब आसा जाल्यार 
दाखयात. 

एक “महाराजा' म्हणून इंग्लीश पुस्तक आसा. ताचो लेखक 
दिवाण जर्नेल सिंग. तो ब्रिटीश राजवटींत प्रतिनिधी म्हणून खूबशा 
संस्थानिकां कडेन संबंध दवरून आसतालो. ताणें ब्रिटीश काळांतल्या 
ह्या संस्थानिकांचीं कर्तुबां बरोवन दवरल्यांत. तीं वाचल्यार हांसूंक 
येता. लज दिसता. कसले पूर्वज काय आमचे अशें दिसता. निझाम 
तर खंय सोयऱर्‍यांचीं विदेशी बनावटीची सिगारां ल्हवू फारायतालो. 
एका संस्थानिकान आपले राणयेगेर चली जायत ह्या भंयान 
राज्यांतल्यान दुसऱयागेर जाल्लो चलो फारावन हाडपाची तयारी 
केल्ली. बरे संस्थानीक आशिल्ले, पूण थोडे. गोंयांत असले 
“महाराजा? जर जाले तर अजाप कसलें? 


कुटुंबाच्या राजकारणाचो एक भंय म्हणचे हांगा औरंगजेबा 

भशेन आपल्या भावाक (दाराशिकोव) मारून म्हाताऱ्या बापायक 
शहाजहानाक बंदखणींत घालत हो. कांय जाणांची आमदारकेची 
कूय म्हातारपण आयल्यार पसून उणी जायना. म्हणून आतांचे 
औरंगजेब कितें करत हाचो नेम ना. 


इतिहासाची पुनरावृत्ती म्हणचे आमच्यांतल्या कांय वृत्तींचीच 
पुनरावृत्ती जावपांत आसता. बीं थंय असता. तशें परतून घडचें 
न्हय. आमच्या नशिबान आमकां प्रजासत्ताक अशें संविधान मेळ्ळां. 
ताचो फायदो घेवया. पूर्वजांची चूक करूं नये. म्हणून ही उजळणी. 
लाख लाख कुटुंबांची चिंता करुया. तांच्या फुडल्या पिळग्यांचे 
चिंतुया. कुटुंबांच्या राजकारणांच्या विखारी वंशाची भ्रूणहत्या करपाची 
संद सोडली तर म्हापातक आमच्या हातांतल्यान घडटलें. गोयांत 
एकच कुटुंब आसा तें 15 लाख इतलें व्हडलें आनी दुसरें कुटुंब 
ना. 


वयर केल्ले उजळणेचो सार इतलोच कीं तांचीं खंयचींय 
कर्तुबां भारताच्या मानवतेच्या आनी भौसाच्या हिता पासत नाशिल्लीं. 
थंय आशिल्लो फकत निर्ल्लज, नागडो सुवार्थ. थंय आशिल्लो 
अती फुगयिल्लो अहंकार. थंय आशिल्लो भक. गोंयच्या एका 
कुटुंबाची आनी उमेदीची धूव टी.व्ही. मुखार सांगता," consider 
myself as (30१75 2117 वा! आपल्याकच देवाची देणगी मानप? 
देवाची देणगी, देवमनीस हीं उतरां आमी ताल्ल्या बांगड्यांक वापरूंक 
केन्नाच्यान लागले? दुर्मिळांतलीं दुर्मीळ अशीं हीं विशेशणां. 
थोड्याच्याच भाग्यांत असलीं उतरां आसतात. पूण एक मूर्ख, 
मदांत आनी अहंकारी व्यक्‍तीक हीं मात सवाय उतरां आसतात. 
तेन्ना सादूर जावया. गोंय हीच एक देवाची देणगी आतां दानवां 

पसून राखची पडटली. अवतारांची वाट पळोवची न्हय. पर्याय 
वायट आसत पूण लोकशायेंत चूक सुदारपाची संदय आसता. 


23/02/2012 


फाटभूंय: मार्च 2012 ची गोंय विधानसभा वेंचणूक ज्या 
कांय विशयांक लागून लोकांचे यादींत उरतली, तांतलो एक विशय 
म्हणचे कितलीं रक्ताच्या नात्यांतलीं मनशां हे वेंचणुकेत देंवलीं 
निमाणें थोडे कडेन लोकांनी बरेंच शाण्णेपण दाखयलें. बाकीकडचेय 
जातले शाणे अशें मानूंक जागो आसा. 


१६१९ २ 

आमच्या लागणुकांची पावणी 


कोण एका काळार समाजाची धारणा, राखण धर्म करतालो. धर्म 
म्हणचे नितिमुल्यां, देवसपण न्हय. आयज तेंच उतर कुशीक उडोवन 
आमी आमचो समाज आनी ताचीं सगळीं आंगां, सगळ्यो संस्था, तातूंतल्यो 
व्यक्‍ती एक बाजाराचो घटक कसो केला. सगळेंच मार्केट ड्रिव्हन.' 
हाचो परिणाम जो जावंक जाय तोच आमकां दिसूंक लागला. 


खरें तर समाजाची बुन्याद आसता आमच्यांत आमीच मानून 
घेतिल्ली एक जापसालदारकी. ही जशी आपले कडेन आसता तशीच 
ती हेरां कडेन. ताका आमी लागणूक हैं उतर वापरतात. ही लागणूक 
ल्हान भुरग्यांक आनी म्हाताऱ्यांक अजिबात लागना. ही मनशाचे पिरायेचीं 
दोन तोकां. पूण मदलो काळ हो मात लागणुको जपपाचो. कोणाकच तशें 
स्वातंत्र्य ना. पावला पावलाक दुसऱ्याची दखल घेवनच आमी जगले तर 
सगळेच सुरळीत चलता. तेन्ना थंय खर कायद्याची बी व्हडलीशी गरज 
लागना. 


आमचे जिणेंत अर्थ म्हणचे संपत्ती हो एक म्हत्वाचो भाग. पूण ती 
एकमेव मोख जावंक शकना. समाजाक प्रेरणा दिवंक तेंच एकमेव इंधन 
अशें एक तत्वगिन्यान संवसारभर लोकांनी मानून घेतलां. अध्यात्माचो 
संदेश दिवपी भारतान तर हें तत्वगिन्यान बरेंच बेगीन आपणायलां. 
संपत्ती पुंजावंक जाय. पूण समाजा कडेन आपल्या वेवसाया कडेन 

आशिल्ली लागणूक सोडली कीं अनर्थ जाता हाचें प्रात्यक्षीक आमकां 
द्रेका क्षेत्रांत दिश्टी पडटा. फरक इतलोच कीं हें सगळें घडटा तें 
दुसऱ्याच्या क्षेत्रांत, आपल्या न्हय अशी एक भावना जाल्या. आयज 
चलपी वेंचणुको पळयत तर हाचो प्रत्यय येतलो. मध्ययुगांत जाचे कडेन 
मनीसबळ आसतालें तो मुखेली जातालो आनी मागीर आमचे हेच 
बारीक मोटे मुखेली आपघोशीत राजा जाताले. तेंच चित्र आयज दिसता. 
ह्यो वेंचणुको न्हय तर स्टार वॉर शें चलता. पयशे नाशिल्ली व्यक्‍ती 
आनी पक्ष वेंचणुकांच्या मैदानाचेर देवंकच शकनात. तो तशें चिंतच ना. 
कारण सत्तेतल्यान सरकारी पक्षाक सैमीक संपत्तीचें नियंत्रण मेळटा. 
परवाने दिवन, वांटप आनी लाटप ताच्या हातांत येता. निश्ठावंत सरकारी 
नोकर वर्ग ताच्या मुठीत येता. मतदारूय बी अशेच वेवस्थेच्या आलाशिऱ्या 
कडेन धांव घेतात. राजकारण ही भौसाची सेवा करपाचो मार्ग न्हय तर 
अर्थवेवस्था आपले मुठींत घेवपाचो मार्ग जाला. राजकीय मळार वावुरपी 
व्यक्‍ती आनी तांकां घडेवपी मतदार दोगांनीय व्यापक लागणूक सोडून 
दिल्ल्याचें फळ हें. 

राजकारणाचो बाजार जाता तेन्ना मतांच्यो पेढयो जातात. मागीर 
थंय आयले दलाल. आनी ह्या दलालांचे कमिशन. मागीर समाजाचेच 
संपत्तीची लुट करून भरप. वेंचणुके वेळार म्हणून लोकांच्या तोंडार 
कसलोच मोटो “अजेंडा' नासता. कोण जिखतलो हाचेच आराखडे 
आनी थंय पावपाची एक सर्त. जो थंय पावना तो ह्या बाजारांत दिवाळें 
काडटा. 


लोकशायेचो चवथो खांबो मानिल्लो असो जो 'प्रेस'आसा तोय 
बी बाजारांत आपले लागणुकेक पावणेर काडून बसला ही मोटी दुख्खाची 
गजाल. वेंचणूक आयोग, प्रेस काउंसील हाणीं खूब शिटकावण्यो दिवन 

पसून ०4 720४७ आनी 0०10 ५/०४७ चें सत्र चालूच आसा. कोणाकच 
दुबाव येवचो ना अशेधर्तेन. हालींचे स्तंभलेखक पयशे घेवन लोकमत 
करपाच्या धंद्यांत पडल्यात. कांय पत्रकारांक तर राजकारणांत देंवपाची 
` खाज आसता, अब्रूवगडावपाची तांची तयारी आसता. पूण तांचे किरवंटीक 
जाय तितलो काळो पयसो नासता. मागीर हें पत्रकारितेचे सवंग करून 
आपले लेखणेक शिंदळकेक लायतात. 


पत्रकारांचे काम फकत बातम्योच न्हय तर समाजाचें हीत मनांत 
राखून लोकमत करपाचें. वेगळे तरेन समाजाचें फुडारपण करपाचें है 
मळ. पूण थंय पसून पसरकारी वृत्ती घुसल्या. हातूंतल्यान लोकशायेक 
जाय तशे ॥॥0111€त ५०८४५ म्हणचे जाणकार मतदार तयार जावपाची 
प्रक्रिया जायना. लोक उपेगी थारपाची संस्था विश्वासाक पात्र उरना. 
हांगा बी. बी. सी.चे प्रतिनिधी मार्क ट्रलिचो एक अणभव सांगन दिसता. 
तांणी एके कडेन म्हणलां कीं भारतांत कितेय फटींगपण सांगपाचें आसत 
तर बी. बी. सी.चेर आयलां अशें म्हणपाचे. हातूंतल्यान विश्वसनियता 
कितली आसा हें स्पश्ट जाता. पयशे घेवन बातम्यो, संपादकीय, 
स्तंभलेखन केलें तर अशी विश्‍वसनियता पयसच उरतली. 


पत्रकारांकच हो शेरमांव कित्याक अशें कोणय म्हणत. वैज कितें 
फार्टी आसात? शिक्षक तरी सारके काम करतात? दूदवाले दुदांत 
युरिया घालनात? तेंच तर नेमकें घडलां. दरेका मळार बाजारू वृत्ती 
पावल्या. आतां जल्माक आयिल्लो चलो वा चली हें एक आपलें नवें 
गिरायक आनी जो सोंपलो ताचेर आमी रडटना एक गिरायक उणें जालें 
म्हणून रडटात. इतल्या थराचेर ही बाजार संस्कृती पावल्या. 


हालींच एक बातमी वाचूंक मेळ्ळी. भारतांत खंय आतां बायलां 
मदीं बियर पियेवपाची संस्कृती चालीक लागल्या. आतां बायलांचे बियर 

आनी व्हिस्की क्लब जाल्यात. व्यसनां वाडूंक लागल्यांत हाचे विशीं खंत 
ना. तर एक धंदो वाडूंक लागला हाचे विशीं आनंद. स्पेक्ट्रम प्रकरणांत 
122 कंपन्यांचे परवाने रद्द केले तर आतां भायल्यो कंपन्यो हांगा गुंतवणूक 
करच्यो नात असो प्रचार चल्ला. मूळ पातक थंयच उरलें. बेकायदेशीर 
खणी बंद केल्यार ट्रक धनयांचें कशें जातलें? शिक्षणाचो बाजार करपीय 
असलेच मुद्दे काडटात. शेतां तळीं पुरयल्यार बोवाळ करूं नाकात. रानां 
मारली बोवाळ करूं नाकात. असो जय थंय आड न्याय सुरू जाला तो 
हे बाजारू संस्कृतीक लागून. निरोगी बाजार संस्कृतीक सारें घालपाचें 
काम सध्याक शुद्ध बाजाराची मुळावीं तत्वां करिनात. बाजार संस्कृतीक 
लागता. तो योग्य म्हाल वा सेवा, ताचो गूण, मोल थारावपांत पारदर्शकता, 
योग्य वजन, माप आनी ह्याच तत्वाचेर जावपी स्पर्धा. बाजार हो समाजाक 
गरजेन जाय; समाजाचोच बाजार करप हें नाशाक कारणीभूत थारूंक 
शकता. 


आतां पूर्वप्राथमीक शाळांचो मोटो बाजार सुरू जाला. हांगा स्पर्धा 
चलता ती गुणांच्या आदाराचेर न्हय. जी शाळा चडांत चड फी घेता ती 
बरी. कांय कडेन खंय “ब्रँडेड' गणभेस, बूट सक्तीचे केल्यात. पालकूय 
खूश. ताका आपल्या भुरम्याचें लहानपणा सावन प्रदर्शन करूंक मेळटा 
म्हणून, पूण विद्येचें कितें? गुणांचे किते? हे प्रस्न आतां दुय्यम जाल्यात. 

हे बाजारू संस्कृतीन आतां नातीं गोती पसून सोडूंक नात. देव 
धर्माच्या मळार पसून आतां ८००7०४९ देवळां जाल्यांत. देवा कडेन 
वचूंक पसून पयशे. थंय पसून “क्लास” वर्ग. थंय पसून देवळांचें 
“स्टारीकरण' जालां. गांवची देवळी, घुमटी आतां नाकाशी जाल्या. 
देवघरांतले भावार्थी वचून मोलार्थी उत्पन्न जाल्यात. 


हें कितलो तेंप चलतलें? होच प्रस्न उरला. बाजाराचो एक दुश्ट 

नेम आसता. जंय चड पुरवण, चड मोल चड गिरायक तयार जालें कीं 
एक बोमाडो तयार जाता. मागीर तो फुट्टा आनी कोणाच्याच हातांत 
कांय उरना. भायल्या देशांनी हीं चक्रां नित्याचीच. गोंयच्या मिनाच्या 
आनी पर्यटनाच्या धंद्यान हें थोडेंशें आमकां दाखयलां. 


समाजान ते खातीर आपल्या लागणुकांची सतत याद दवस्चीच 
पडटली. एक व्यक्ती ह्या समाजांत तरेतरेचीं वर्लुळां करून वावुरता. त्या 
र्तुळाक जो केंद्र बिंदू आसता ती आमची लागणूक. दरेके व्यक्तीची खूब 
अशीं मळां आसतात. थंय सगळ्यांक लागणूक अपेक्षीत आसता. तिचीच 
जर पावणी केली आनी ह्या समाजाकच बाजारसो मानलो तर परिस्थिती 
खूब कठीण जातली. ह्या समाजांत आमकां विंगड विंगड रुपां आसात. 
थंय दरेके कडेन आमी आमच्या हड्ड्याक मोलाचीं लेबलां दसयल्यांत 
आनी आमकांच पावणेक काडल्यात. एक दीस येतलो हे पावणेक कोणच 
पावतोसा करचो ना. मागीर आमचें मोल शुन्य. इंग्लीश कवी आनी 
नाटककार शेक्सपियरान ह्या संवसाराक एका नाट्य मंचाची उपमा 
दिल्ली आनी आमी ते माचये वयलीं सवंगां. हें बदलून आमी संवसार हो 
एक व्हडलो “सुपर स्टोर” असो मानला. आमी ह्या मांडांतलो एक नग. 
ह्या नगाची मोलावणी चलता. नगाक दुख्ख ना. तो आपल्या मोलाचेंच 
मोटेंपण सांगूंक लागला. गिरायक आसा म्हणसर ही मिजासी चलतली. 


15/02/2012 


फाटभूंयः सगळे कडेन अधोगती पळयत तर एक शिटकावणी 
म्हणून हो लेख. एक पसून वेवसाय वेवसायीक निश्टेक पाळो दिवन 
चलना त्या निमतान. 


* 5% 5 

दोन राज्यां, दोन कायदे 
एकूच मनोवृत्ती 


एके जायरातीचीं थोडीं उतरां हांगा दितां. ताचे फुडें ती 
जायरात कित्या संबंदान आसा तेंय दितां. ती जायरात सादारणपणान 
अशी आसा. “अशें म्हणटात कीं, अठरा वर्सांचे तरणे पिरायेचेर 
तुमची पसंती चुकूंक शकता. देखीक तुमी कोणाक वेंचून काडल्यात 
तें पळयात. आमकां अठरा वर्सांचेर फुडारी वेंचपाचो इतलो समज 
आसता. तरीपूण हेच वेंचून आयिल्ले फुडारी मानतात कीं आमकां 
हे तरणे पिरायेचेर अचूक पसंतीची जाण नासता. आमचेर जुलमी 
कायदो करपाचो हकक आमी ह्या फुडान्यांक दिला. तेन्ना आतां 
उठात, आवाज उठयात, स्पश्ट आनी मोटो? हेच जायरातींत एका 
कोनशाक घट्ट आंवळून धरिल्ली मूठ दाखयल्या आनी म्हणलां 
“Tt is my ॥f€”. कसलें अभियान हें? तर लोकांक उठात म्हणून 
सांगपी हें अभियान आसा महाराष्ट्र सरकारान केल्ल्या नव्या 
कायद्या आड. ह्या नव्या कायद्या प्रमाण २५ वर्सा सकयले व्यक्तीक 
सोरो विकपाचेर बंदी घाल्या. हें अभियान एक इंग्लीश अर्थ विशयाचेर 
बातमी दिवपी दिसाळें चलयता. आतां हेंच अभियान एक सुपर 
स्टार टि.व्ही.चेर चलयता. ह्या अभियाना फाटल्यान कोण आसात? 
अर्थात “व्यसनोंके आनी मौत के सौदागर.” म्हणचे सोऱयाच्यो 

कंपन्यो, बार्रा, हॉटेलां. हे जायरातीचे सांखळेंत आनीकूय जायराती 
आयल्यात. थंय महाराष्ट्रांत 1115 17५ ॥॥८' खंय आनी आमच्या 
गोंयांत 11158 ०७ ८h०८९.' दोनय कडले मनोवृत्तींत कुसकुटाचोय 
फरक ना. 

एक राज्य (५०४०) आपल्या सरकाराच्या माध्यमांतल्यान 
बरे वायट कायदे करता. राज्य एक थोडेशें संघर्शात्मक अशा 
स्वरुपाचे आसता. आमच्यांत आशिल्ल्यो वायट चाली-रिती 
कायद्याच्या कणखर हातांनी मारून उडोवपाची ताकद लोकांनीच 
राज्याक आपखोशयेन दिल्ली आसता. समाजधारणेक हें योग्य 
अशें मानतात. म्हणूनच बाल कामगार बंदी, बाल विवाह बंदी, 
धुम्रपान बंदी, उक्ताडार हळशीक करपाचेर बंदी, गरज पडल्यार 
सक्तीचें लसीकरण अशो कितल्योशोच गजाली आमी मुकाट्यान 
सोसून घेवच्योच पडटात. “म्हजें जिणें तें’, “म्हजी पसंती ती? 
हीं उतरां एकेच व्यक्तीक सुखदिणीं आसत, पूण समाजाक तीं 
घातक आसतात. म्हणून तर सती वचप बंद जालां. पाळण्यांत 
लग्नां खूब उणीं जाल्यांत आनी डझनांनी भुरग्यांक जल्माक घालप्यांक 
वेंचणुकेंत उबें रावंक मेळना. हांगा म्हजी जीण, म्हजी पसंती 
नाजाल्यार म्हर्जे आनी कितें तरी म्हणूंक मेळना. 

महाराष्ट्रांत कांय लोकांनी चलयिल्लें अभियान आनी गोंयांत 
शिक्षण माध्यमाचेर चलयिल्लें अभियान हांचे मदीं एक साम्य आसा. 
दोनूय कडेन राज्याचे सारासार विचार करपाचे क्षमतेक हे आव्हान 
दितात. थंय बाटलेंतलो सोरो आनी हांगा इंग्लिशीचो सोरो. सरकार 
कायदो करतना दरेके व्यक्तीचें मत मागना. थंय एक वेवस्था 
आसता. सरकाराक दरेका विशयाचेर खूब आनी सतत म्हायतीची 

पुरवण मेळटा. थंय तज्ञांच्या अणभवांचें भांडवल आसता. म्हणून 
तर समाजाच्या हिताचे कायदे ते करूंक पावतात. ताचेच कडेन 
लोकशाय हक्क म्हणून टक्कर दिवप ही दुर्दैवाची गजाल. घातक 
आसा. मधांतपणां आसात. 


शिक्षण हो समाजीकरणाचो भाग अशें ना मानपी जे आसात 
ते फकत अर्थशास्त्राचेच नदरेन पळयतात. तांची कांय अडाण्या 
राजकारण्यांक लागीं केल्यात. ह्या राजकारण्यांक मायभासूय खबर 
ना आनी राजभासूय खबर ना. पूण तांकां सतरा भाशांचे रिझर्व्ह 
बँकेचे चलनी नोटीचीच भास कळटा.ते आतां फुडार थारायतले.. 
महाराष्ट्रांतूय तेंच चल्लां. जायरात दिवपी, समाजाचो फुडार, 
भलायकी हाचेर दुर्लक्ष करून आपलेच तिजोरेचेर लक्ष दवरून 
आसात. सोरो पियेवंक पंचवीस वर्सांची मर्यादा दवरपा फाटल्यान 
सरकाराचो हेत खर्‍यांनीच योग्य आसा. पूण हेच पिरायेर 
सोरेवाल्यांच्या धंद्याचो नाल्ल (काय बाटली) फुट्टा हें ते जाणात. 
म्हणून थंयूय कांय आमदार, पत्रकार, जायरातदारांचे वतीन लॉबींग 
सुरू जालां. जायरात मेळटा म्हण पात्रांवूय खूश. 


जायरात हें शास्त्र, विज्ञान, कला आनी अभिव्यक्तीय बी 
आसा. तिच्या हातांत खूब ताकत आसा. अशेच एके जायरातीची 
देख दितां. शंबर, दोनशीं चर्सा फाटीं भुरग्यांच्या दुदाचें उत्पादन 
जावंक लागलें. तेन्ना ह्या कंपन्यांनी भुरग्यांच्या दुदाची जायरात 
अशीच दिवंक सुरवात केली. आवयच्या दुदा विशीं भ॑य निर्माण 
केलो कीं तातूंतल्यान जंतू संसर्ग जावंक शकता. बायलेचें सौंदर्य 
काबार जावंक शकता. ही “मॅसेज' जगभर पातळळी. परिणाम 
ल्हान भुरगीं एका सैमीक फुकट अन्नाक वंचीत जालीं. बायलांचें 

सौंदर्य तिगलें ना. पूण ह्यो कंपन्यो मात आपल्यो तिजोऱयो भरूंक 
पावल्यो. आतां सरकाराक ही बंडलबाजी कळ्ळ्या. आनी आवयच्या 
दुदाक पर्याय ना म्हणून दुदांच्या डब्यांचेर सक्‍तीन छापचें पडटा. 


शिक्षण आसत वा पोशण आसत दोनांयचो संबंद आवयच्याच 
काळजा कडेन कित्याक जोडला हातूंत रहस्य बी कांयच ना, एक 
येवजण आसा. ही एक 17०117०॥ ०68९ आसा. “ही म्हजी 
जीण”, “ही म्हजी पसंती', वा 1115 ॥9 1ife, ०1०८८ म्हणपी 
लोकांक कसले तरेची जीण पसंत आसा हें दोनूय राज्यांतले 
पसरकार कशे दाखयतात तें पळयात. समाज, सरकार मारलें 
झक, “माय लायफ, चॉयस' म्हणप्यांक “माय फूट' दाखोवंक 
जाय. तोय भोंकार. “उत्तीष्ट जागृत' उठात, जागे जायात असो 
उलो मारपी स्वामी विवेकानंद आनी त्या उल्याक मान दिवपी तो 
समाज खंय आनी आतां ऊठ सूठ अविचारांचो बाजार मांडपी 
समाज खंय. प्रस्तूत जायरात लोकांक मोटो आवाज काडात म्हणून 
उलो मारता तें महाराष्ट्राचे नवें चरित्र आनी गोंयच्या फोर्सवाल्यांचें 
चरित्र एकेच लायकीचें. बाजारू वृत्तीचे. जगार बरी वेवस्था म्हणून 
मानिल्ली लोकशाय आनी समाजकारणाक, अर्थकारणाक पोशक 
मानिल्लें अशें जायरात तंत्र बदनाम जाता तें अपात्र लोकांच्या 
हातांत पावतकच. दोनूय राज्यां हें सिद्ध करूंक उठल्यांत. 


29/06/2011 


फाटभूंय: किते इश्ट कितें अनिश्ट हाचो सारासार विचार 
कोणच करना. महाराष्ट्रांतलो सोऱयाविशीं कायदो आनी गोंयांत 
माध्यम बदलाचेर एक समानता दिसली त्या निमतान. 


अधर्म क्षेत्रे, भ्रश्ट क्षेत्रे म्हजो अर्जुन _. 


एक थोडीशी उजळणी करुंया. फ्लॅश बॅकांत'या. हजारांनी 
वर्सा फाटीं धर्मक्षेत्र कुरूक्षेत्राचेर कौरव पांडव एकमेकां मुखार झुजाक 
उबे रावले ताचो पयलोच दीस. अर्जुन आपल्या रथाच्या सारथ्याक 
म्हणचे भगवान कृष्णाक रथ शत्रू सैन्याच्या मुखार व्हर म्हणून 
सांगता. हें झूज कोणा विरुद्ध? दुस्मान कोण तें पळोवंक जाय 
आसता ताका. कौरवांच्या सैन्याचे मुखेलपण करपी ताका दिसतात. 
आपलेच बापोल भाव, आपल्याच वंशाचे, पितामह भीष्म, गुरू 
द्रोणाचार्य, कृपाचार्य. अर्जुन सामकोच गळून वता. ओंठ जीब 
सुकता आनी तो कृष्णाक म्हणटा नाका हें झूज. आपल्याच लोकांक 
मारून सगळे पृथ्वीचें राज्य पसून मेळळे तर नाका तें वैभव; नाका 
तें जैत. ज्युस्त तशीच अवस्था म्हजीय जाल्या. त्या वेळार अर्जुनाक 
झुजाक तयार करूंक कृष्णान गीता सांगली. आयज कितल्योश्योच 
गीता म्हाका सांगात, म्हजेर परिणाम जावपच शक्य ना. आयज 
खूब लोक पेटून उठल्यात खंय. तर कित्याक? भ्रश्टाचार ना 
करूंक, काळो पयसो धवो करूंक, भायल्या देशांनी चोरयां सांठयल्लो 
पयसो परतून भारतांत हाडूंक. उपोशणाच्या कार्यावळीची एक धाम 
आयल्या. हें आयच्या जमान्यांतलें अहिंसक गांडीव. 


हेर लोकां भशेन म्हाकाय भ्रश्‍्टाचाराचो तिटकारो आसा. 
ताका अधर्मच मानूंक जाय. जशें अर्जुनान केलें तेंच हांवें केलें. 

दुस्मान कोण? ताका पळयलो, देखलो, वळखलों आनी अर्जुना 
भशेन म्हजोय ताळो सुकलो. जीब, ओंठ सुकले आनी उपोशणाचो 
संकल्पय गळून पडलो. के 

जंय नदर मारतां थंय म्हजे भाव, बापोल भाव, मामे भाव, 
मावस भाव, शेजारी, इश्ट, कोण माननीय, कोण सन्माननीय, 
कोण फुडारी, कोण सामाजीक कार्यकर्तो, कोण धर्मीक वृत्तीचो. 
सगळेच म्हजे. सगळेच म्हाका जाय. म्हाका न्हय जाल्यार म्हज्या 
लोकांक जाय. तेन्ना कोणेंय गीता सांगून झुजांत धुकळचे पयलींच 
कूस मारिल्ली बरी. 


ह्या दुर्येसाक नांव अर्जुन सिंड्रोम अशें दवरूंक जाय. वायट 
गजालीं आड झगडूंक जाय पूण ऐन वेळार थंयच्यान पळून वचुया 
अशें दिसता. भ्रश्टाचाराच्या अधर्म क्षेत्राचेर कोण आसात तें पळयात. 
तातूंत हांवय आसां. वाचक इश्टांनो, तुमीय आसात. आमच्या 
सगळ्यांचेच कोण ना कोण तरी आसात. तेन्ना झगडटलो कोणा 
कडेन? 


भ्रश्टाचाराच्या बुन्यादीर आसात ते भ्रश्ट मतदार. मतांची 
पावणी करपी मतदार हेंच तर भ्रश्टाचाराचें मुळावण. बुन्यादीचो 
फातर. पुरस्कारांक भुकेल्ले बुदवंत आसात. पात्रांवान कितेंय 
करूं दी पूण म्हज्या गिळाक घालूं दी. ही वृत्ती. ह्या लोकांक 
भ्रश्टाचार शेजारच्या आमदारांचो, मंत्र्यांचो सोंसना. आपल्या 
प्रतिनिधी कडेन मात तो आडनदर करता. दुकानाचेर “बिलांत कर 
लायना का रे? अशें म्हणपी लोक. बशींनी तिकेटी नाका म्हणपी 
लोक. जमनीच्या रुपांतराचेर लाख लाख खावपी सरकारी नोकर. 
आमी सदनिका, जमनी घेतना घामाचो पयसो थोडोसो काळो 

करून घेतात. नाजाल्यार जमनी, सदनिका आमकां मेळप अशक्य. 
म्हजे भोंवतणी आशिल्ल्या कांय लोकांच्या भुरग्यांक गणभेस, 
चोपड्यो, पुस्तकां, स्कूल बॅग, टिफीन बॉक्स, रेनकोट मेळटात. 
ह्या म्हज्याच लोकांच्या फायद्याच्या आड कसो येवूं?शाळा, 
कॉलेजींनी प्रवेशाक डॉनेशन घेवपीय म्हजेच लोक आनी ते दिवपीय 
बी म्हजेच लोक. सरकारी नोकरी मेळूंक लाख लाख पुंजावन 
दिवपी-धेवपी म्हजेच लोक. मागीर हे रकमेची तूट भरून काडपाक 
साकारी खात्यांनी दरेका कामाक पयशे मागपी लोक म्हजे आनी ते 
मुकाट्यान दिवपीय म्हजेच लोक. 


चोरयेचो धंदो करून, मीन चोरून पयशे केल्लेय म्हजेच 
लोक. आनी “पळय ताचे कडेन आयज बीएमडब्ल्यू गाडी आसा? 
अशें तोखणायेन सांगपी म्हजेच लोक. धर्म कार्य करूंक भायर 
सरिल्ले, देवळां, रथ, मठ, पालक्यो, सुवर्ण कळस असल्या 
कामांक फंड पुंजावपी म्हजेच लोक. ह्या पयशांचो गैरवापर करपी, 
हिशोब दिनासपी म्हजेच लोक. अशी ही अठरा अक्षौहिणी भ्रश्ट 
लोकांची फौज. थंय म्हजो अर्जुन जालो तर कितें अजाप? ही 
वळेरी हांगाच सोंपयतां. कितलीय लांबयली तरीय ती पूर्ण जावची 
ना. 


सध्याक भ्रश्‍्टाचाराच्या आड जो आवाज उठला, जीं उपोशणां 
चल्ल्यांत, जे तरेचे कायदे मागूंक लागल्यात तें म्हाकठीण झूज 
आसा. तीं एका अस्पश्ट, अदृश्य दुस्मानाच्या विरुद्ध आसात. 
आमी दुस्मानाक वळखल्यात पूण स्पश्ट नांवां घेवंक शकनात. 
तांचे कडेन बोटां दाखोवंक शकनात. तांची नांवां घेवप जमना. 
मस्त्या भुरग्याक आमी “हावू' नांवाच्या अज्ञात, अदृश्य अस्तित्वाचो 
भंय घालतात. खऱ्यांनी “हावू' नांवाचो दुस्मान आसा? तशेंच हें. 

प्रत्येक गांवांत काल्याक संकासुराक मारतात. दिवाळेक नरकासुराक 
मारतात. रामलिलेक रावणाक मारतात. हाचें कारण हे असूर प्रत्यक्षांत 
नात म्हणून. हे आयज आशिल्ले तर? तांचे सोयरे नातलग आशिल्ले 
तर? तर, आमी तांचे वाटेक वचचे नाशिल्ले. आयज हे असूर 
दिसतात. ते घडोवपीय आमीच आनी तांकां काबार करया म्हणपीय 
आमीच. 


महात्मा गांधींचे जिणेंतलीं कांय पानां पळोवया. 1920 वर्सा 
द. आफ्रिकेतल्यान आयले बराबर गांधीन ब्रिटिशांक “चले जाव” 
म्हणून हुकूम केलो ना. गांधींजींक चले जाव म्हणपाक बावीस वर्सा 
लागलीं. ह्या मदल्या काळांत तांणी भारतियांचें दर्शन घेतलें. तांचो 
शेणिल्लो आत्मविस्वास पळयलो. परिस्थिती कडेन हाय खाल्ले 
लोक पळयले. तांकां बारीक सारीक उपक्रम दिले. निवळ, नितळ 
चारित्र्याच्या लोकांची फौज केली. आयजूय तोच फॉर्मुला जाय. 
सावरकराच्या सशस्त्र क्रांतीच्या सिद्धांताची सुरवातय अशीच जाली. 
ताका तांणी जोडयेक साहित्याचोय वापर केलो. इतिहास, नाटकां, 
कविता आनी फुडें मागीर भगतसिंग आनी सुभाषचंद्र बोसान केल्ली 
आझाद हिंद फौज उबी रावली. तांणी आपले लिखणेचो उपेग 
‘L०14 "सर मेळोवंक केलो ना. 


आयज आमचे कडेन प्रेरीत जाल्ले लोक आसात. पूण 
निश्चीत कार्यावळ आनी खर इत्सा दिसना. जें कितें दिसता तें 
एका “A३३८! म्हणचे अस्पश्ट अश्या हावू विरुद्ध झूज. असल्या 
झुजाक फुडें लागता ती पर्यायी येवजण. अधर्मी लोक गेले. फुडें 
किते? म्हणचे नाटकाची काणी तीच. पात्रां मात वेगळीं. अशी गत 
जावंक शकता. 

थोड्योशो समकालीन घडणुको पळोवया. ट्युनिशिया, इजिप्त 
ते येमेन, बाहरीन मेरेनच्या मध्य पुर्वेतल्या अरब देशांनी भ्रश्ट 
राजवटी विरुद्ध लोक रस्त्यार देंवल्यात. इजिप्ताचो होस्नी मुबारक 
गेलो, ट्युनिशियाचो राष्ट्राध्यक्ष गेलो, बाकीचेय वतले; पूण हे 
सगळे कडेन फुडाराक दिसता ती अस्थीरताय आनी काळोख. 
लोकां कडेन पर्यायी वेवस्थेची येवजणच ना. परतून थंय नवी 
हुकुमशाय येवपाची भिरांत तशीच आसा. तीच गत भारतांत जावंक 
शकता म्हणून ही शिटकावणी. भ्रश्‍्टाचाराच्या विरुद्ध झूज हें जंतर 
मंतर, राम लिला मैदान, आझाद मैदान अश्या जाग्यांनी जावंक ते 
कितें नाठकांचे प्रयोग न्हय, सर्कसय न्हय. हें झूज घरांनी जावंक 
जाय. लोकांचे 1201” म्हणचे आदर्शांत बदल जावंक जाय. ताणें 
कितेंय करूं, कशेंय करूं तें सांगूं नाका. आयज ताचे कडेन पयशे 
आसात. हे वृत्तींतल्यान हें झूज एक दीस फुस्स जातले. 


आमचे भितरलो सुप्त अर्जुन मेले बगर हें घडचेंच ना. झाडां 
वयल्या फळांच्या किडींचे कारण आसता तें मूळ. शेतकार थंयच 
मीठ घालतात. भ्स्रश्टाचाराचे विखारी रूख मुळा सकट ना करपाचो 
मार्ग तसो खूब वेगळो आनी कश्टाचो आसा. लाख लाख अण्णांचें 
काम एका अण्णा हजारेंक जमचें ना हें. (15/06/2011) 


फाटभूंयः वर्स 2010 आनी 2011 जंय थंय India against 
corruएt०॥' म्हणून उठसूठ चळवळी, रस्त्यार देवप, उपास 
अशे तमाशे चलताले. वेव्हारांत मात फरक काडयेचो दिसनाशिल्लो. 
अशा वेळार ह्या झुजा कडेन आपल्यांत दुस्मान बी ना मूं हाचो 
सोद घेवपी लेख. 


२ अ * 

शिक्षणाचें माध्यम: 
आरोप आनी आक्षेप 


शिक्षणाच्या माध्यमाच्या विशयाचेर फाटलो म्हयनो भर जी 
चर्चा, भाशणां, घोशणा, वाचकांच्यो चिटी असल्या माध्यमांतल्यान 
जीं मतां भायर सरल्यांत तांचेर नदर मारतकच जे आक्षेप आनी 
आरोप मुखार आयल्यात तें पळयत तर हो विशय आतां राजकी 
रंग घेतलोसो दिसता. ह्या सगळ्या वक्‍तव्यांचो सार सादारण असो 
आसा. जे इंग्लीश माध्यमाची मागणी करतात तांचेर आरोप जातात 
कीं ते ब्रिटिशांचे मॅकॉले नितीक पाळो दितात. तांचें अभारतीयकरण 
जालां. चड करून क्रिस्तांव समाजाचें. गोंयच्या समाजाक आपले 
मूळ संस्कृती पसून मुळा सावन हुमटावपाचें कारस्थान चल्लां 
आनी दुसरे वटेन मायभाशेंतल्यान शिक्षण दिल्यार फुडली पिळगी 
सतीत तिगची ना, इंग्लीश भास ही ग्लोबल भास, जिची ग्लोबल 
वेवस्थेंत गरज आसा आनी सरकारी कामकाजय बी इंग्लिशींतल्यान 
चलता. ह्या नाका आशिल्ल्या वादांत तज्ञांची मतां आयकूंक मेळनात. 
इंग्लिशीची मागणी करप्यांनी हो वेंचणुकेचो विशय करपाचीय बी 
धमकी दिल्या. आनी हें जाणा जावन दक्षिण गोंयच्या एका भव्य 
फुडाऱ्याचे सभेंत फोट्यांत क्रिस्तांवां वांगडा हिंदूय लोक जभिल्ल्याचें 
चित्र पळोवंक मेळळें. राजकी गणीत आनी रसायन आतां चड 

स्पश्ट जातलें. 


गोंयच्या स्वातंत्र्या उपरांत खूबश्यो संस्था, सामाजीक वेवस्था 
आमी भ्रश्ट आनी बुरश्यो करून दवरल्यात. तातूंतलें शिक्षण क्षेत्र 
हें वयल्या पावंड्यार आसा. थंय पसून वेव्हारी आनी वेवसायी 
राजकारण सुरू जालां. तेन्ना थोडीशी विस्कटावणी करून ह्या 
आक्षेप आनी आरोपांतलें तथ्य पळोवपाचो हो यत्न. शिक्षणाचें 
मॅकॉलेकरण जालां असो आरोप करपी विसरतात कीं मॅकॉलेचें, 
ब्रिटिशांचें, पुर्तुगेजांचें राज्य हांगा उरूक ना. तांचे वंशजय नात. 
आतां तुमी मेल्ल्या भुतांक गाळी मारपाची गरजय ना. क्रिस्तांवां 
भितर थोड्यांक पुर्तगेज राजवटीची आपुलकी जर आयज 50 वर्सा 
उपरांतय दिसता तर हाका कारण कोण? तांकां तुमी गोंयचो 
इतिहास सांगला तरी? जर कोणेंय गोंयांतल्या इंक्विझिंसावां विशीं 
उलयलें, बरयलें तर तुमी भगवेंकरण, जातीयवादी म्हणून धपटितात. 
खरो इतिहास जाचो मूळ आदार पुर्तगेज दस्तऐवजांत मेळटा तोच 
तुमी पुरूंक सोदतात. मुरवतीच्या मनशांनी, पसरकारी वृत्तीच्या 
मनशांनी, वेवसायीक आनी वेव्हारी मनशांनी इतिहासाचे वाटेक 
वचूंक जायना. G०4 [वणा हें पुस्तक बरोवपी अ. का. 
प्रियोळकार कांय जातीयवादी न्हय आनी हिंदुत्ववादी न्हय. तांणी 
बरयल्ल्या पुस्तकाक पुर्तुगेजांच्याच दस्तऐवजांचो आदार आसा. 
म्हणूनच गोंयच्या स्वातंत्र्या उपरांत हो इतिहास भुरम्यांक सांगूंक 
जाय आशिल्लो. एके वटेन बुदवंत लोक भारतांतल्या मुसलमानांचो 
आनी क्रिस्तांवांचो संबंद मुगल, तुर्क, अफगाणी, ब्रिटीश, पुर्तुगेजां 
कडेन ना म्हणटात आनी दुसरे वटेन ते परधार्जिणे म्हणटात. ही 
मोटी विसंगती. लोकांक आपल्या मुळाची वळख जातली तर इतिहास 
होच आदार आसता. तो गोड तितलो खावया, कोडू तो भायर 

उडोवया म्हणपाक थंय जागो ना. खरें आनी स्पश्ट उलोवंक 
कळना अशें म्हणपाकय जागो ना. कारण हिंदू समाजांत उच्च 
वर्णियांनी केल्ल्या खर्‍या फट अत्याचारांचेर लेख, कविता, नाटकां, 
सिनेमा तुमकां करूंक कळटा. मागीर हांगाच तुमची जीब आनी 
लिखणी कित्याक गुळगुळीत भास उलयता? हो आमच्या 
चारित्र्यांतलो मोटो दोश जावन आसा. क्रिस्तांवांचे अभारतीयकरण 
जालां म्हणचे पयलीं हिंदूंनी हारशांत पळोवचें. गोंयचे हे दोनूय 
समाज न्यूनगंडान ग्रासल्यात. फाटल्या तीन/चार दसकां मदीं 
क्रिस्तांवां वांगडा हिंदूंचीय भुरगी स्मार्ट जावपाच्या हावेसान इंग्लीश 
के.जी. वर्गानी वतात. स्मार्ट जावप, हुशार जावप म्हणचे कितें? 
पोपटा भशेन बाबा ब्लॅक शीप, पुसी कॅट,पुसी कॅट ह्यो कविता 
म्हणप. कर्मभोग हो. आमचे पोशिल्ले सुण्याचे पेटेय बी खूब स्मार्ट 
आसतात. तेय शेक हॅड म्हणलें कीं हात फुडें करतात. एक गजाल 
सांगतां. फाटलीं 30/40 वर्सा हांवें असलीं डझनांनी स्मार्ट पोरां 
पळयलीं. सगलीं अपुरबायेचीं. पूण फुडारांत तांणी कसलोच पराक्रम 
केल्लो हांवें पळोवंक ना. कोण दोतोर, इंजिनियर, सी.ए. बी 
जाल्यात. पूण चडशे बाबडे आम आदमी. हे हम्टी डम्टी भशेनच 
पडल्यात आनी सडल्यात, फुडल्या जोता भशेन. 


आतां ग्लोबलायझेशन म्हणचे संवसारीकरणाक लागून इंग्लीश 
आवश्यक जाल्या हें मानपी लोकांक एक खबर ना तांचे आवय, 
बापूय, पाय, शेपाय, अंकल, आण्टी जे तारवार वा भायल्या 
देशांनी गेल्ले ते इंग्लिशीच्या बळग्यार न्हय. हांगा जें काम करूंक 
कमीपण आनी लज दिसता तींच कामां तांणी भायल्या देशांनी 
केल्यांत. अजून करतात. गुजराती लोकां मदीं शिक्षणाचो व्हडलो 
आग्रो नासता. पूण धंद्यांत, वेवसायांत ते जग भर पसरल्यात. तेंय 

ग्लोबलायझेशनाचो विचार जल्माक येवचे पयलीं. ज्या लोकांक 
पाव, नुस्ते, भाजी, फळां हांगाच विकूंक कळळीं नात ते लोक 
लंडन, न्युयोर्काक विकतले अशें दिसता तुमकां? वेपारांत लागपी 
गोड़ गोड़ कोंकणी उतरांय तुमचे जिबेर ना म्हणूनच तर धंदो आतां 
भायल्या लोकाच्या हातांत गेला/वचत आसा. हें कितें कोंकणीक 
लागून जालें काय सभावदोशाक लागून जालें? 


आतां स्पर्धेची गजाल जितली ना करशात, तितलो उपकार 
जातलो. हजारांनी न्हय, लाखांनी पदवीधर, अभियांत्रिकी, वैजकी, 
वकिली,संगणकी शिक्षण घेतात. तातूंतले 5% पसून आंतरराष्ट्रीय 
सतीत देंवपाचे योग्यतायेचे नासतात. आयचें जग हें बौद्धीक संपदेचें 
आसा. Copyrights, Patentऽ चो आयचो जमानो आसा. 
गोंयांतल्यान इंग्लिशींत शिक्षण घेतिल्ल्या कितल्या भुरग्यांक पेटंट्स 
हक्क मेळ्ळ्यात. कितल्याश्या भुरग्यांनी संवसारीक पावंड्याचेर 
प्रबंध बरोवन मान्यताय मेळयल्या? सध्याचे शिक्षण पृद्धती कडेन 
थंयच्या पोरण्या अभ्यासक्रमा कडेन पळयत जाल्यार फुडाराकय 
मेळपाचीं चिन्नां नात. हांगा स्पर्धा आसा ती साधन सुविधा उणी 
आसा म्हणून. लोकसंख्या वाडल्या पूण एकच अलॉपथीक वैजकी 
कॉलेज, 2/3 च इंजिनियरींग कॉलेजी; म्हणूनच स्पर्धा आसा ती 
प्रवेशाक लागून; प्रज्ञेक आनी प्रतिभेक लागून न्हयच न्हय. वयर 
थोडे मार्क घाल रे बाबा घाल करीत भुरगीं दीसरात शाळा कॉलेजी 
सोडून ट्युशनां घेतात. काकूट करात तांची. खंयचीय सेवा, वस्त 
दुर्मीळ जाली काय गर्दी जाता. झुंडी पडटा ताका स्पर्धा म्हणनात. 
पयलींच्या काळांत रेशनांच्या पसऱयांनी गर्दी जाताली ती स्पर्धा 
म्हणूंक शकनात. एकाच थेटरांत “शोले? सिनेमा लागतालो. थंय 
गर्दी जाताली ताकाय स्पर्धा म्हणनात. आयज जाका आमी स्पर्धा 

म्हणटात ती दुर्मीळ साधन सुविधेक लागून. विद्यार्थ्यांची योग्यता, 
क्षमता वाडोवंक न्हय. 


शिक्षणाच्या माध्यमा परस शिक्षण हें एक माध्यम आसा. 
निदान मनीसजातीक तरी शिक्षणा बगर पर्याय ना. मनीस घडपाक, 
सुसंस्कारीत जावपाक, म्हायती परस जगपाक, कला शिकपाक, 
स्वावलंबी जावपाक हें कोणूच मागना. गोंयकारांक योग्य तें मागूंक 
आनी घेवंकच कळना. दिवप्यांक मात वेव्हार चोख समजता. तो 
तुमच्यांतलो बामण, शेट, हिंदू, क्रिस्तांव भांडारी सारको पळयता, 
वळखता, तशी तशी वांटणी करता. बुदवंत तांचें समर्थन करतात. 


कुडीक फावो त्या वखदाक धर्म लागना. खंयच हिंदू वखद, 
इस्लामीक वखद, क्रिस्ती वखद ना. दोतोर आसात. शिक्षण, 
तातूंतले धडे, थंयचो इतिहास हो फोडून, तासून गुळगुळीत करप, 
गोड करप हो धंदो वेवसायीक राजकारण्यांचो. तांकां सोदून वेगळे 
काडप होच आतां मार्ग. आनी तांकां फुक्याची बौद्धीक खावड 
घालपी कथीत बुदवंत तांकांय घरा बसोवंक जाय. नाजाल्यार 
फुडले पिळगेचो सर्वनाश जातलो. 


निरर्थक बेबुन्यादी आरोप, आक्षेपांक खर विरोध करून 
समाजाक कोडू वखद घालपी लोकच गोंयच्या समाजाक उपेगी 
थारतलो. नाजाल्यार फकत वेंचणुकेंत येस होच एकमेव वेवसाय 
हांगा तिगतलो. 


देवा कडेन सांगणें, मोगी/मोगिके कडेन मागणें, मेल्ल्यांक 
रडणे, दुस्मानांक गाळींचो शिंवर घालूंक तरी कोंकणी दवरशात मूं. 
ग्लोबल गोंयकारांनो? 


लक्ष्यवेध/108 


29/04/2011 


फाटभूंय: 2010 सालांत गोंय राज्यसरकारान इंग्रजी 
माध्यमाक अनुदान दिवपाचें मान्य केलें. मान्य करून घेतिल्ल्या 
कायद्याक बगल दिवपाचे कर्म न्हय तर भुरग्यांचेंय नुकसान जावपाची 
शक्यताय तातूंत आसा.पूणखोलांत वचून सगळ्या भुरग्यांक बरें 
कितें हाचो विचारा परस आरोप, आक्षेप चड दिसलो म्हणून हो 
लेख. ० 

आमचे राष्ट्रीय पक्ष कितले राष्ट्रीय ? 


आमच्या देशाचें राजकारण आनी राज्य कारभार जर पळयलो 
तर हो एक जी-20 पंगतींतलो देश अशें कोणच म्हणचो ना. जी-. 
20 म्हणचे अर्थीक मळा वयले पयले 20 शक्तीशाली देश. हो मान 
फावो जावंक कारण म्हणचे अर्थीक मळार केल्ली मोटी उदरगत. 
अर्थीक मळार 1%वयल्यान आज आमी 9% ते 10% इतले 
वाडीचीं सपनां पळयतात. हाचें खूबशें त्रय आमच्या आयच्या 
प्रधानमंत्र्यांक वता. 2050 वर्सा भारत चीना फाटोफाट दुसऱया 
क्रमांकाचेर पावपाची शक्यताय आयज खूबश्यो अभ्यासू संस्था 
उलोवन दाखयतात. 


अशे आशादायी फाटभुंयेचेर देशा भितरली वस्तुस्थिती 
भिरांकूळ शी दिसता. सगळेच कडेन आनी सगळ्याच क्षेत्रांनी 
बेशिस्त आनी बेबंदशाय पळोवंक मेळटा. तेन्ना खर्‍यांनीच आमी 
“सुपर पावर” जातले काय हीं सपनां पोकळच उरतलीं ? सकारात्मक 
विचार लेगीत कितलो ताणप हाकाय एक शीम आसता. 


आमचे कडले म्हारगायेचो प्रस्न, लुटीच्या अदमासपत्रकाचो 
प्रस्न एका वेळार उणे जायत वा तशेच फुडें व्हत आमी दीस 
काडतय बी. कांयच सांगूंक शकना. पूण बेशिस्त मात मोट्या 
धोक्याच्या पावंड्याचेर पावल्या. शिक्षक नाशिल्लो वर्ग जसो एका 

बोवाळांत वागता, कुलकुलाट करता तशें चित्र पळोवंक मेळटा. 
फाटलें लोकसभेचें अधिवेशन तर जावंकच पावलें ना. सरकार 
आनी विरोधी पक्ष हट्टाक पेटल्यात. आतां येवपी केंद्रीय 
अदमासपत्रकाचें कितें हो एक मोटो प्रस्न उबो जाला. हाचो परिणाम 
मुंबय शॅर बाजारान दाखोवन दिलाच. शांत चित्तान हाचेर कोणच 
उलोवंक तयार नात. आमचे राजकी पक्ष सुवार्थ, अहंकार आनी 
विंगड विंगड “एजंडा” ह्या बेडयांनी बांदून पडल्यात. 


भारताक स्वातंत्र्य मेळळें तेन्ना खूबश्या लोकांक आमच्या 
फुडाराचो हुस्को दिसतालो कीं इतले विविधतायेचो देश हो एकसंघ 
तिगत काय म्हणून. पूण आमी तो फट थारायलो. भारतान संविधानांत 
केंद्र आनी राज्य सरकारांच्या कर्तव्याची आनी अधिकारांची समान 
वांटणी करून एक बरो मध्यम मार्ग सोदलो. आमचे कडेन कांय 
बाबतींत केंद्राक खूब अधिकार आसात तशेंच राज्य सरकाराकय 
बी केंद्राचेर निंबून रावनासपा इतली तांक दिल्ली आसा. खंयच 
झगडीं जावपाची शक्‍यताय ना. 

अशे परिस्थितींत देशांत, केंद्रांत आनी राज्यांनीय बी एकच 
पक्षान हांगा राज्य केलां. केंद्रांत एका पक्षाचे तर राज्यांनी वेगळे 
अशे तरेन विरोधी पक्षानय राज्यां सुरळीत चलयल्यांत. कांय 
वेळार ओढाताण जाल्या. पूण फाटलीं दोन दसकां आघाडी 
सरकाराची एक पद्दत आयल्या. तिका अंदाधुंदीचें रूप आयलां. 

देशाचें अशें चित्र घडूंक हांगाचे अपरिपक्व मतदार तशेंच 
काँग्रेस आनी भाजपा हे दोनय राष्ट्रीय पक्ष जापसालदार आसात. 


भारतांत आघाडी सरकारां घडलीं तीं 1977,1990 आनी 1997 
ह्या वर्सांनी. सगळींच अपेशी थारलीं. तिगलीं नात. पूण सेगीत पांच 

वर्सा बरो राज्य कारभार दिवपाचें ख्य आदले प्रधानमंत्री वाजपेयी 
हांकांच वता. तशे तरेचें फुडारपण आयज भाजपा कडेन ना. फुडाराक 
मेळत अशेंय चित्र दिसना. आघाडी सरकार तिगतलें तर एकाच 
मुखेल घटका कडेन-फुडारपण आसूंक जाय. धा तोंडांचें 'दशानन' 
म्हणचे बेशिस्त. फाटल्यो दोन लोकसभा असल्या धा तोंडांच्यो 
जाल्यात. यूपीए-1, साम्यवादी पक्ष त्रासदायी आशिल्लो तर यूपीए- 
2क पक्षांतल्याच लोकां वांगडा हेर पिडापीड करूंक लागल्यात. 
डॉ. मनमोहन सिंग दुसरे खेपे (2009) वेंचून येतकच “सिंग इज 
कींग' म्हूण कोणें तरी म्हणले. पूण आयज “सिंग इज सिंकींग” 
अशें म्हणन दिसता. एक बरो फुडारी असो आमी वगडायलो तर 
फुडली पिळगी आमकां नालायक म्हणटली. 


मनमोहन सिंग आमचे ९७४८ म्हणचे कायद्यान प्रधानमंत्री 
आसात.पूण ०1४०० मात सोनिया गांधीच सुत्रधार हें चित्र काँग्रेस 
पक्षाक, सरकाराक आनी देशाकय बी मारक आसा. म्हणूनच तर 
बेशिस्त वाडीक लागल्या. आघाडी धर्माचो वेव्हार बरो चलूंक जाय 
तर धर्मदंड एकाच्याच हातांत आसूंक जाय. मजा पळयातं, पक्षाचे 
सचिव राहुल गांधी अमेरिकन राजदुता कडेन कितें बड बडून वता. 
अर्थमंत्री प्रणब मुखर्जी अर्थ मंत्रालया वांगडा घर खात्याचेर, 
प्रधानमंत्र्याचे वागणुकीचेर उलयता, दिग्वीजय सिंग कसलेंच खातें 
नासतना पुलीस अधिकाऱयां कडेन (तोय मरून गेल्लो) उलयलो 
म्हूण सांगता. घर खात्याच्या मंत्र्या कडेन पुलीस अधिकारी कांयच 
उलयना, पर्यावरण मंत्री तर सगळ्यांचेच दुस्मान कशे वागूंक 
. लागल्यात, असले फाटभुंयेचेर एक सादो “राजा” म्हाराजा जालो 
तर कसलें अजाप? हें सरकार म्हणपाचें? आनी शोकांतिका 
म्हणचे “कींग” हें पळयत बसला. कांयच करूंक शकना. हातांत 

धर्मदंड नासतना कसलो धर्म (म्हणचे कर्तव्य) सांगतलो ? 


एक पक्ष केंद्रांत सत्तेर येवपाची सध्याक तरी चिन्नां दिसनात. 
आघाडी सरकार ही तडजोड म्हूण. ह्या देशांत विचारांची, आचारांची 
विविधता आसा म्हणूनच आघाडी सरकारां फुडेंय बी येतलीं. ताका 
पर्याय नासत घडये. ह्या सगळ्याचो अर्थ विंगड विंगड “एजेंडा” 
घेवन कोण पयलो पावलो तांणी सरकार करून मजा मारप हें 
देशाक घातक. हाचेर लोकांनीय चिंतूंक जाय. प्रादेशीक पक्ष घडूंक 
कारणां आशिल्लीं तीं म्हणचे प्रादेशीक विविधता, भासो, अस्मिताय, 
वेगळी वळख, विंगड विंगड प्रस्न. पूण अशें न्हय हें. राज्य पावंड्यावेले 
सगळे पक्ष हे खायच्या तरी कुटुंबाचे पक्ष. करुणानिधीच्या कुटुंबाचे 
कल्याण जावंक ताच्या कुटुंबाच्या वांगड्याक दिल्लीत कित्याक 
धाडूंक जाय?हातूंत द्रविडींक मात पोकळ करुणा आनी एकच 
कुटुंब “निधी” करूंक पावता. 


देशाचें दुर्दैव आसल्यार फुडें कोणय देवेगौडा, राज ठाकरे, 
शिबू सोरेन, मायावती बी प्रधानमंत्री जायत पूण हातूंतल्यान घडपी 
अनर्थाक जापसालदार आसतले ते काँग्रेस आनी भाजपाच कारण 
हेच मुखेल राष्ट्रीय पक्ष. आमकां जी-20 देश म्हण जेन्ना जग 
पळ्यता ते एका वेपारी नदरेन. अश्या देशाचो प्रधानमंत्री व्यापक 
पावंड्या वयली मान्यताय आशिल्लोच जाय पडटलो. खंयच्याय 
खांची कोनशांतलो न्हय. हाचें धंगण कॉग्रेसीक आनी भाजपाक 
कित्याक ना? आयज हे दोनूय पक्ष थळाव्या पक्षांच्या तालार 
नाचतात आनी तांचेच मर्जे प्रमाण वागतात. काँग्रेस पक्षाक अस्तंत 
बंगालांतले वेंचणुकेक लागून ममता बॅनर्जीचे पांय धरचे पडटात. 
भाजपाक नितिश कुमाराच्या तालार नाचता. थंय कोणें प्रचार 

करचो आनी करचो न्हय तो थारायता. महाराष्ट्रांत तर काँग्रेसीक 
राष्ट्रवादी पिडत आसा. 


काँग्रेस आनी भाजपा हे खर दुस्मान आसत. सात जल्माचे 
खानदानी दुस्मान आसत. पूण तांच्या झगड्यांत उरतले ते चिल्लर 
राज्य पावंड्या वयले कांय कुटुंबांचे पक्ष. मरतले ते मुखेली. ही 18 
व्या शेंकड्यांतल्या इतिहासाची पुनारावृत्ती जावंक शकता. 18 व्या 
शेंकड्यांत भारतांत दुर्बळ केंद्र सरकार आनी आपआपल्या राज्यांनी 
“पावरफूल” अशे शेंकड्यांनी सरदार लोकराजा जाले. फुडें कितें 
घडलें तें आमी जाणात. तेन्ना अशी संविधानांत केंद्र आनी राज्यांची 
आघाडी घडयतना सत्तेंतल्या कर्तव्यांची, अधिकारांची, 
जापसालदारक्यांची, लागणुकांची वांटणी जाल्या तशीच वांटणी 
ह्या दोनूय पक्षांनी करची पडटली. नवो आघाडी धर्म बरोवचो 
पडटलो. नव्यो लक्ष्मण रेशा घालच्यो पडटल्यो. नाजाल्यार हुवाराचें 
उदक जें कितें मेळटा तें घेवन व्हांवयत व्हरतात तशें हे चिरिमिरी 
पक्ष दोनूय मुखेल पक्षांची दुर्दशा करून उडयतले. हांगा वाजपेयीची 
देख याद जाता. दोन फावटी सरकार पडलें. एक 13 दिसांनी, 
दुसरें 13 म्हयन्यांनी. पूण निश्चेव सोडलो ना. म्हणूनच तिसरे खेपे 
एक येसस्वी सरकार दिवंक पावले. आपलें सरकार उड़ोवपाची हिम्मतय 
बी तितलीच म्हत्वाची आसता. थोड्यांच कडेन आसता ती. | 


19/01/2011 


फाटभूंय: डळमळीत केंद्र सरकार हें भारता सारख्या मोठ्या 
देशाक परवडचें ना. आमचे केंद्रीय पक्ष ही जापसालदारकी सांबाळूंक 
अपात्र थारतात अशें दिसूंक लागलां. 


नह येध भर 

आमकां मेळना आमचें सरकार 


सरकारी कारभाराचेर जेन्ना जेन्ना उलोवप चलता, चर्चा 
आसता नाजाल्यार गजाली तेन्ना निमाणें तांची एकच सुराचेर भैरवी 
जाता. “सरकाराचें पाडा पडूं, सरकार खंय आसा? सरकार भ्रश्ट, 
नालायक” अशीं कितलींशींच उतरां आतां सदचींच जाल्यांत. 
लोक चर्चेक पसून विटल्यात. 


सरकार म्हणलें काय गांव पावंड्यार ग्रामस्वराज्य ते संसद 
आयली. मदल्या पावंड्यार नगरपालिका, विधीमंडळ, विकास 
प्राधिकरणां, सरकारी महामंडळां आनी शेकड्यांनी खाती. सगळ्यांचेर 
आमचो एकच शीण. पिरंगण आनी निर्शेणी. हीं चिन्नां बऱ्याचीं न्हय. 
मदीं मदीं हे स्थितीचो स्फोट जायत आसा. नक्षलवाद पसून 
सरकाराचेर विटिल्ल्याची गवाय. स्वातंत्र्य मेळून चड न्हय तर स 
दसकांच जाल्यांत. गोंयांक पांच दसकां स्वातंत्र्य भोगूंक मेळळां 
पूण लोकां भितर किमान समाधान अशें दिसना. सरकार, प्रशासना 
विशीं एके तरेची भिरांत, कटकटी, त्रास अशोच भावना लोकां 
भितर दिसतात. मागीर हाका लोकशाय कशी म्हणप? हें कसलें 
प्रजासत्ताक? असले प्रस्न आमकां पडटात. 


सरकार आनी जनता हांचे मदलें नातें प्रथम वचनी आसूंक 
जाय. आमी जेन्ना म्हणटात सरकारान अमूक करूंक जाय वा 

सरकार अशें करता तेन्ना आमकां ह्या उतरांनी खंयच “आमी, ही 
प्रथम वचनी भावना दिसना. कोण तरी तिसरो मनीस करता अशें 
आमी मानतात. खंयतरी नातेंच तुटलां. सरकारां आमीच घडयतात. 
बदलतात. एकदां सरकारां वेंचून काडलीं काय संबंद तुटलो. 
सरकाराचें तोंड आनी आमचें तोंड दोन वटांनी. येवजण्यांच्या 
कार्यावळींची खातड जाता. पूण आमकां केन्नाच दिसना हें सगळें 
आमीच करतात. अर्थीक सुधारणा आयली, पूण प्रशासकी सुधारणा 
करपाचें म्हत्वाचें मुळावें काम आमी विसरले. 


सरकार आनी प्रशासन लोकाभिमूख ना हाचीं कारणां कोणेंच 
सोदूंक नात. चड करून आमी मुगल, ब्रिटिश हांकांच गाळी मारून 
जापसालदारकी फाफडून उडयतात. संविधान देशाक ओंपतना 
डॉ. आंबेडकरान म्हणिल्लें कीं संविधान आदर्श नासत, पूण हाचे 
फुडें आमकां आमच्या अपेसाक दुसऱयांक दोशी थारावंक मेळचें 
ना. आमच्या अपेसाक दोशी आशिल्ल्यांची आमचे कडेन व्हड 
वळेरी आसा. सरंजामशाय गेली, पूण सरंजरमशायेन निर्माण केल्ली 
गुलामी वृत्ती गेली ना. आमी माचये वयलीं पात्रां बदल्लीं. गोऱ्यां 
बदला काळ्यांक हाडले. 


आमचें सरकार आनी प्रशासन जनते पसून कितलें पयस 
गेलें हें समजूंक चड त्रास काडपाची गरज ना. पंचायत कार्यालयांनी 
वचात, मामलेदार, पुलीस स्टेशन, भलायकी केंद्र, येरादारी खातें 
आदी सुवातांनी चडशे लोक हे सादेच आसतात. तांच्या तोंडाक 
पळयल्यार कळटा. कसल्यातरी संकटाक तोंड दिवंक आयल्यात. 
काम जातलें काय ना? कोणाक धरल्यार बरें? फॉर्म खंय मेळटा? 
वासपूस खंय करची? संबंदीत मनीस मेळत काय? लोकांचेर एके 

तरेचो कलकल आयला आसूंक जाय अशें चित्र ह्या सुवातांनी 
पळोवेंक मेळटा. स्वतंत्र भारतांत पंचायत कार्यालय ते पुलीस 
स्टेशन तें थेट प्रधानमंत्र्यांचें कार्यालय हे जागे आपल्या हक्काचे 
जागे दिसूंक फावो आशिल्ले. दुस्मानांचे न्हय. पुलीस स्टेशनाचेर 
कागाळ व्हेली तर ताका बसोवन च्याचो घोंट कित्याक दिवं नये? 
येरादारी खात्यांत परवानो मेळ्ळो ना तर दोन बऱ्या उतरांनी ताका 
परवान्याचे परिक्षे संबंदी कित्याक सांगूं नये? वता थंय फॉर्मानी, 
अर्जांनी एका मनशाक कित्याक घुस्पावन उडोवप? दलाला बगर 
सरकार तुमकां लागीं करना ही भावना आमच्यांत कशी रिगली ? 
हे सतत सतावपी प्रस्न. 


सरकारी कार्यालयांनी शोशीत लोकच शोशक जावन 
बसल्यात. आपल्या मुखार कामाक आयिल्लो मनीस हो आपलेच 
भशेन शोशीत आसा ताचें काम बेगीन करुंया अशें केन्नाच जायना. 
त्या वेळार तो पात्रांव सायब भुमिकेंत वता. तोच मनीस दुसरे 
कडेन आपल्याक बरो वागोवचो अशें हक्‍्कान मागता. म्हणचेच 
शोशण करपी हे कोण वेगळे न्हय. जाका जमता तो शोशक. जो तो 
दुसऱ्याची शेंडी धरपाची वाट पळयता. 


हे वेवस्थेक आतां संविधानीक सरंजामशाय म्हणची पडटली. 
स्वातंत्र्या उपरांत आमच्या राज्यकर्त्यांनी आनी सरकारी 
अधिकाऱ्यांनी पोरणो डामडौल सोडलो ना. उरफाटें आपलो थातोमातो 
वाडयत दवरलो. आतां तर सुरक्षेच्या नांवा खाला आमचे फुडारी 
आमकां दिश्टीच पडनात. नगरपालिकेचो नगराध्यक्ष रोखडोच तांबड्या 
दिव्याची गाडी घेवन भोंवता. सरकारी नोकर जावं लोकप्रतिनिधी 
हो एक भौशीक सेवेकरी ही पुस्तकी संकल्पना जाल्या. पयलीं 

नेमणुको लंडनांतल्यान आनी गोंयांत लिस्बनांतल्यान जाताल्यो. 
आतां आमीच नेमणूक करून आमच्या माथ्यार एक व्हडलो गुंडो 
दवरूंक लागल्यात. केदी ही 'ट्रॅजेडी' ? 

आंबेडकर म्हणटाले, गुलामाक गुलाम म्हणून याद करात ते 
बंड करून उठठले. ना, तशें जालेंच ना. उरफाटें गुलामांक गुलामीत 
धन्यता दिसूंक लागल्या. आपूण गुलाम तेन्ना चड काकूट करून 
कितेंय ताळ्यार घालात हीच भावना वाडीक लागल्या. खंय गेलो 
तो स्वाभिमान? हेंच स्वातंत्र्य? हीच लोकशाय? हीच प्रजेची 
सत्ता? 


आम जनता आनी सरकारा मदीं देंगण तयार जालां ते 
भाशेन, सगळो वेव्हार इंग्लिशींत. संसदेंतली आनी विधानसभेंतली 
चर्चा इंग्लीश भाशेंत. संडास, उदका पुरवण, भलायकी ह्या विशयांचेर 
लेगीत भासाभास परकी भाशेंत. इंग्लीश उतरां मेळनात तेन्नाच 
गाडी आवयभाशेचेर घसरता. सरकारी कचेऱ्यांचेर नांवाचो बोर्ड 
पसून तेच भाशेंत. सरकारी अधिकारी हो पात्रांव हें आमकां दिसचें 
अशे ताचे हुदूदे. मागीर सरकार म्हणचे आमी आनी आमी म्हणचे 
सरकार अशें प्रथम वचनी नातें एक तादात्म्य कशें जातलें? धा 
टक्के लोकांची पसून जी भास आज ना ते इंग्लिशींत कायदे पास 
करप. हीं नालायकपणां न्हय? सरकारी कर्मचाऱयांक सौजन्य 
शिकोवपाची हांगा सोय ना. ती शाळेंत कित्याक जावं नये? 


भुरग्यांची पिराय आनी बुद्दीची तांक पळयनासतना ताका 
गूढ़ विज्ञान शिकोवचे पयलींच सौजन्य कित्याक शिकोवचें न्हय? 
असो विशय अभ्यासक्रमांत आसूंक जाय कारण निमाणें मनशाचो 
वेवसाय जावं नोकरी भौसा कडेनच संबंद दवरून वाडटा. भौसाक 


लक्ष्यवेध/118 


तोडून न्हय. 
“अब दिल्ली दूर नहीं! अशें 1942 चे चले जाव चळवळी 
उपरांत लोक म्हणटाले खंय. 


खऱ्यांनी घडलें हैं ?आमकां दिल्ली पयस ती पयसच उरली. 
सरंजामशाय, राज्य आमचें न्हय. अजून कोणतरी वेगळोच आमचें 
राज्य करता. आनी आमी मात आम जनता हें चित्र अशेंच उरलां. 
परत एक फावट चले जाव कार्यावळ जाय. एक संघर्श जो आमचे 
गुलामी वृत्ती आडच जाय. ते मेरेन आमकां आमचें सरकार मेळूंक 
खूब कठीण वतलें. प्रजासत्ताकांत आमी राष्ट्रपतीची घोड्यांगाडी 
आनी तो थाट तसोच तिगोवन दवरलो. फुडाऱ्याच्या मरण उपरांत 
सरकारी इतमामांत निमणे संस्कार. सुटी. निर्वाचीत लोक-प्रतिनिधी, 
डाकबंगले, सवलतींची खैरात तशीच दवरली. जे अमेरिकेची आमी 
नक्कल करप धन्य समजतात थंयचो राष्ट्राध्यक्ष आपल्या कुटुंबाक 
घेवन तिकेट काडून ऑपेरा पळोवंक वता तें आमकां दिसना. फोटे 
मात छापतात. अमेरिकेचो राष्ट्राध्यक्ष बिल क्लिंटन हाचे चलयेचें 
लग्न जंय जालें थंय हॉटेलांतल्या कर्मचाऱ्यां कडेन तो हस्तांदोलन 
करूंक विसरना. हांगा घडत हें? कित्याक असल्या गजालींची 
नक्कल जायना? आमची लोकशाय आनी प्रजासत्ताक ही 
पुस्तकांतच उरल्या. पूण प्रत्यक्षांत मात नवशोशक तयार करपाची 
वेवस्था संविधानाच्याच आदारान आमी केल्या. समता, समानता 
हीं मात गाजरां, जाचे फाटल्यान जनतेचो गाढव खरशेत धांवत 
उरचो हाचीच वेवस्था घट जाल्या. 


20/10/2010 

फाटभूंय: स्वातंत्र्य मेळळें पूण सुराज्य मेळळें ना. सरकार 
आनी जनते मदलें देंगण व्हह जायत आसा. नवशोशक समाज 
वाडत वता ही चिंता करपाची गजाल हें समजावपाचो यत्न. 

जनगणना जाती प्रमाणेंच जावं दी 


कोणें तरी म्हणलां कीं सावळी व्हड व्हड जायत वता तेन्ना 
सूर्य अस्ताक वचपाचो वेळ आयला. सध्या भारताच्या राजकी 
आनी समाजीक नेतृत्वा कडेन पळयतकच दिसता की नदरेन, 
बुद्दीन आनी मनान मोटव्या लोकांच्यो सावळ्यो व्हड जायत 
आसात. तांच्या सावळ्यांक आमी व्हडपण मानूंक लागल्यात. 
फाटल्यो जनगणना (1941-2001) करतना जातींचो निकश आमी 
वापरलो ना. आतांच मात नेटान मागणी जाल्या. सगळे पक्ष आतां 
मागणी करूंक लागल्यात. साक्षरता वाडली, विज्ञानीक नदर वाडूंक 
ना जायत. पूण यंत्रां वापरूंक लागले. सरासरी उत्पन्न वाडलें पूण 
रगतांत भिनिल्ली बुरशी कल्पना पयस जाली ना. उरफाटी ती 
वाडूंक लागली. हो व्हड विरोधाभास. 


भारतीय मन दुभंगिल्लें आसा. आमच्या समाजपुरसाक 
SCHIZOPHRENIA जाल्या अशें म्हणन दिसता. जातीचेंच 
पळयात. जातीच्या आदाराचेर वेवसाय काबार जाल्यात. थोडे 
उरल्यात तेय बी नवें यांत्रीक यूग आनी Market Economy 
सोंपोवन उडयतली. जातीचेर आघात जालो तो ब्रिटीश आयले 
उपरांत. युरोपांतले मुक्‍त विचार हांगा पावले. उद्देगीकरणाक लागून 
खूबशे पोरणे वेवसाय ना जावंक लागले कारण तांचो जागो 

कारखान्यांनी घेतलो. नव्या शिक्षणाक लागून एक दलीत समाजांतलो 
भुरगो बॅरिस्टर जावंक पावलो आनी देशाचें संविधान घडोवंक 
पावलो. नव्या युगाचो नवो मनू जालो. ल्हवू ल्हवू जात लग्ना पुरती 
आनी कांय धर्मीक विधी पुरतीच उरतली अशीं चिन्नां स्वातंत्र्या 
उपरांत दिसतालीं. दुर्दैव म्हणचे हांगाच्या राजकी फुडान्यांनी ह्या 
जातींक परतून सारें आनी उदक घालपाचें काम केलें. इंदिरा गांधी 
तर ह्या जातीय राजकारणाचे तरेतरेन खतखतें करताली. ती जिखली 
काय बुदवंत तिचें कवतूक करताले. एकदां एक फॉर्मुला येसस्वी 
जाता म्हण कळळें की आनीकय पसरकार ह्या धंद्यांत देंवले. 
सत्तरीच्या दसका उपरांत आमचे फुडारी पळयात. जगजीवन राम, 
चरण सिंग, व्ही.पी.सिंग, यादव, पासवान, मायावती, पवार, चव्हाण, 
पाटील आदी. ह्या सगळ्यांचें कर्तूब शुन्य आसूं पूण जातीचे 
बुन्यादीचेरच आनी जातवादी राजकारणाचेरच हे तरले आनी जगले. 
आतां तर ह्या लोकांक एके तरेच्या निर्लजपणांतल्यान धिटाय 
आयल्या. ह्या लोकांनी समाजाचें फुडारपण करूंक ना. आनी 
आपल्याय जातीभावांचें कल्याण करूंक ना. बिहारांतल्या सासाराम 
मतदारसंघांतल्यान जगजीवन राम आठ खेपे वेंचून आयिल्ले. 
1935 ते 1980 मेरेन. थंयची गरिबी, निरक्षरताय, उदकाची चणचण 
अजून तशीच आसा. 


दुर्भगिल्ल्या मनाचो समाज असोच आसता. भारतांत जात 
हे वेवस्थेन कोणाकच सोडूंक ना. मुस्लीम आनी क्रिस्तांवां भितर 
पसून जाती आसात. खराय इल्ली उणी आसत. आतां तांच्या 
ऊुडाऱयाकय जात जायशी दिसूंक लागल्या. हिंदू धर्मान न्हय तर 
समाजान विशमतायेच्या आदाराचेर समाजाची रचना केली. लुकसाणी 
खूब जाली. पूण हे वेवस्थेचे नव्या युगांतले नवे फायदे मेळोवंक ही 

विशमता आतां चिरंतनाची उरची हो कांय लोकांक एक ध्यास 
लागला. उद्देगीकरणा पयलीं मात हो वेवसायीक शिक्षण आनी 
वेवसाय मेळोवपाचो ऑटोमेटीक मार्ग आशिल्लो. पूण नव्या युगांत 
आपूण जल्माक आयिल्ल्या चिखलांतल्यान भायर सरूंक शकतां 
हो आत्मविस्वास लोकां मदीं आयलो ना. साक्षरताय वाडली पूण 
शिक्षणच नापास जालें. आयज लोकांक जातीचें खत नाका पूण 
हड्ड्याक फीत लावंक मेळटा तर मात जात जाय. समतेची मागणी 
करप आनी विशमतायेंतल्यान मेळपी फायदेय मागप. हें कशें कितें 
साध्य जातलें? आज जे लोक जातीनिहाय जनगणना मागतात ते 
लोक आपली “जात” दाखयतात ते “जातीर गेले’ अशेंच गौरवान 
म्हणपाक जाय. संविधानान दिल्ली लोकशाय म्हणचे लोकांक 
समान पातळेचेर हाडपाची वेवस्था न्हय तर पांच वर्सांनी एक विधी 
करप इतलेंच आमकां समजलां. भारतीयांच्या जनुकांत जात आसा 
तेंच आतां सिद्ध जालां. आमच्यो म्हणी ओपारी पळयात. तातूंत 
एक तर कोणाचें व्हडपण सांगप आनी दुसऱ्याक उणें लेखप, बरे 
वायट गूण आमी जाती वयल्यानच आसात अशें मानतात. 


कांय राजकी पक्षांचे फुडारी थोडी वेगळी भास उलयतात 
आसुंये, पूण हो आवाज व्हड जावचो ना. भारताची संविधान 
समिती घडयली ती आतांचे परस उण्या शिकिल्ल्यांनी, अक्षराची 
वळख पसून जावंक नाशिल्ल्यांनी. संविधानाच्या मसुदा समितीचे 
फुडारपण एका कथीत मागास वर्गीयान केलें. पूण त्या णव जाणांचे 
समितींत पांच जाण उच्च वर्गीय आशिल्ले. लोकांच्या विस्वासाक 
पात्र थारले आनी समान संद दिवपी संविधान घडूंक पावलें. आयज 
हें शक्‍य जायतशें दिसना. आयज मोटव्या लोकांच्यो सावळ्योच 
व्हड जायत आसात. चार पुस्तकां वाचून साक्षर जाल्लो समाज 

सुशिक्षीत जालो ह्या भ्रमांत वावुरता. 


जातीनिहाय जनगणनेन समाजांत फूट पडटली हाची भिरांत 
कांय लोक दाखयतात. जर समाज पुरसाचें मन दुभंगलां, £rac- 
(7४८0 जालां तर तें मन जोड़पाचे उपद्व्याप कित्याक करचे? ह्या 
देशांत कितले दोतोर आसात. हजारांच्या फाटल्यान कितले आसात, 
कितले तंत्रज्ञ आसात हें नाका. आमकां जाय तें कितले बामण, 
शेट, वाणी, भंगी.... तीच तर आमची खरी वळख. खंयच्याय 
भारतीयाक सोल्लो (लेप,मोरी बी सोलतात तशी) तर भितर 
तुमकां तो खंयच्या ना खंयच्या जातीचोच मेळटलो. हांगा व्हडांतलो 
व्हड साहित्यीक अमके जातीचो, दोतोर अमके जातीचो, विज्ञानीक 
अमके जातीचो अशी समांतर वळख दिवपाची परंपरा आसा. अशी 
स्थिती आसा न्हय; पोसून दवरल्या. आतां हेंच सांबाळुंया, वाडोवया. 


जनगणना हो एक दशवर्सुकी विधी न्हय. उरले कितले, 
सोंपले कितले हाचो हिशोब न्हय. बोडकां मेजपय न्हय. भारत जर 
आयज $९7 ?०% जाता अशें म्हणटात तर नव्या निकशांच्या 
आदाराचेर जनगणना जावंक जाय आशिल्ली. सध्याचे प्रस्नावळींत 
उदक, संडास, पक्के घर ह्यो मुळाव्यो सुविधा ते थेट मोबायल 
आनी एफएम रेडियो, अशी म्हायती पुंजायतात. आमकां एक 
मोटी 6818 ७३५९ जाय. संवसारीकरणाच्या युगांत आमकां जाय 
पडटलें ते बारीक मोटे तंत्रज्ञ, तेय बी नव्या नव्या क्षेत्रांतले. 
गुंतवणुकीचो अचूक अदमास घेवंक ही म्हायती गरजेची थारतली. 
जनगणना मनीस बळाची ¡१४९०7५ कशी आसूंक जाय. बटण 
दामले बराबर आमकां ह्या मनीस बळाची उपलब्धता, योग्यता 
हांची पुरवण असली म्हायती जाय पडटली. कसल्या शिक्षणाचो 

अभाव आसा तो समजूंक ते म्हायतीचो आदार जावंक जाय. हें 
घडलें तरच ती गुणात्मक जनगणना. नाजाल्यार तो एक विधी. 


दर वर्सा प्रजासत्ताक दिसाचे पूर्वसंध्येक एक चर्चा चलता. आमचें 
संविधान येसस्वी जालें कायना? ह्या वर्सा ग्रॅनव्हील ऑस्टीन ह्या 
भारतीय संविधानाच्या अभ्यासकान भाश्य केलें की संविधानाचो फुडार 
ताचें येस-अपेस देशांत कशे तरेची संस्कृती विकसीत जायत आयल्या 
ताचेर निंबून आसता. आमी विशमताय पोसल्या. ती आमचे चामडेक 
मानवना. पूण आमच्या अंतर्मनाक खूब भावता. मागीर संविधान आमकां 
समानताय कित्याक दितलें? जातीच्या आदाराचेर घरां, दारां, वाडे, 
गांव निर्मूपाचे दीस सरले आसत. पूण हांगा सायबांक बंगले आनी 
कर्मचाऱ्यांच्यो चाळी उब्यो जातात. हांगा सायबाची बायल ही सायबीण 
आसता. हांगा सर्जन फुडले रांकेंत आनी मॅकानीक फाटल्यान. नव्या 
युगांत पसून आमी नवे भेद करूंक विसरले नात. अशें करात म्हणून मनू 
स्मृतीन सांगूंक ना. आमचो गुन्यांव न्हय. तो आमच्या डीएनएचो गुन्यांव. 


16/06/2010 

बायलां आरक्षण विधेयक: 
एक मोटो फार्स 


लोकशायेची पुस्तकी व्याख्या लोकांनी, लोकांखातीर आनी 
लोकांचें सरकार अशी केल्ली आसा. प्रत्यक्षांत तशें केन्नाच जायना. 
खंयच्याय लोकशाय देशांत वचात. थंय वेंचणुकेच्या नाटका 
फाटल्यान कार्यरत आसता ती 'लॉबीक्रेंसी'. कसली ना कसली 
तरी *लॉबी' आपल्याक जाय तशी सरकाराक वयर सकयल 
करत आसता. चड करून वेपारी लॉबी, ड्रग लॉबी, गुन्यांवकारी, 
आयकर बुडोवपी, खण मालक आदी. भारतांत ह्या लॉबी बराबर 
वावुरता ती 'बोबो'क्रेसी. नस्ते विशय घेवप, आपल्याक 
पुरोगामीपणाचें पदक मेळोवपा खातीर बोबो मारप. मूळ विशयाक 
वा प्रस्नाक बगल दिवन नाका तो विशय मोटो करून दाखोवप 
हीच ती “बोबो' क्रॅसी. 

बायलांक आरक्षण मेळोवन दिवप हो तेच “बोबो' क्रॅसीचो 
एक भाग. संविधानाक तर हालीं हालीं आमी हक्कांचो अधिकारांचोच 
पोटलो अशें मानूंक लागल्यात. कर्तव्यांचो न्हय. तुमी कितेंय मागात; 
आवाज मोटो जालो रे जालो, मतांचेर परिणाम जावंक शकता 
अशें दिसलें काय संविधानांत दुरुस्ती जोडप. अंमलबजावणी 
विचारतात? शुन्य. 

बायलांक आरक्षण मेळळें तर बायलांचे प्रस्न विधिमंडळांत 
येतले. ते सुटावे जातले. अर्दी लोकसंख्या सुखी जातली. असलो 
कुड्डो विस्वास दवरप्यांची म्हाका काकुळट करन दिसता. 


बायलांचो प्रस्न खंय आसा? रस्त्यार आसा? आमच्या 
गांवांत शारांत आसा? ना. तो त्या गांवांत/शारांत आसा. न्हय, 
बायलांचो प्रस्न घरांत आसा. आनी तो दिसना, समजना, आमकां 
कोणेंच सांगलो ना हीं फटींगपणां जालीं. जर आमकां बायलांच्या 
प्रस्नाक हात घालपाचो आशिल्लो तर 1952-57 हे पयलेच 
लोकसभेंत तें शक्‍य आशिल्ले. साठ वर्सांनी इल्लेंशें शाणेंपण 
आयलें अशें मानतात ते आनीक सशीं वर्सा पसून शाणे जायतशे 
दिसनात. आतां बायलांचे प्रस्न पळोवया. चड करून वाचूंक मेळटात 
ते पुराण काळा सावन चलत आयिल्ले. रामान सीतेक सोडलें, 
द्रौपदीच्या वस्त्राक हात घालो, लक्ष्मणाची बायल उर्मिलेचो विरह 
हे सगळे हिंदू बायलांचे प्रस्न. मागीर थेट मॅटर्निटी रजा, ऑफिसांतलो 
बॉस गैरफायदो घेवपी, बशींनी धोंगशे मारपी दादले, ऑफिसांतल्यान 
(ए.सी.तल्यान) घरा येतकच भुरग्यांचो होमवर्क आनी जेवण करप. 
हे सगले इंडियन बायलांचे प्रस्न. उरल्यात ते मात भारतीय बायलांचे 
प्रस्न. सगल्या हिंदू, मुस्लीम, क्रिस्तांव, पारशी आनी ज्यू (हेय बी 
भारतीय हें यादव कुलीन राजकारणी विसरतात) बायलांचे प्रस्न 
पळोवया. 


बायलांक पयलीं मेळपाक जाय ती बरी भलायकी. कुपोशणांत 
वाडिल्ल्यो लाखांनी बायलो आज भारतांत आसात. तातूंतच तांकां 
गुरवचार येता. अनिमियाक लागून गुरवार बायलो मरत आसात. 
“बालमृत्यू (Infant )॥011511(/) होय एक बायलांचो प्रस्न. खंयचेय 

बायलेक मोटें दुख्ख खंयचें जावंक शकता तर तिगेर जल्माक 
आयिल्ल्या भुरग्याक मरण येवप. हो बायलांचोच प्रस्न. मागीर 
बायलांच्योय म्हणून वेगळ्यो व्याधी आसतात. हे प्रस्न थोड्याश्या 
वखदांनी, जेवणां खाणांनी सुटावे जावपाचे. वखदाची पुरवण, वैजकी 
सेवा, भुरग्यांचें पोशण आनी लसीकरण करूंक साठ वर्सा आमकां 
लागतात? अजून पोलियाचो प्रस्न उरचो? कुटूंब कल्याण म्हणचे 
कितें? फकत नसबंदी, कंडोम आनी माला-डी? जितलें ल्हान 
कुटूंब दवरूंक जाय तितलेंच एके बायलेगेर भुरगें जायना आसत 
तर तिका सरकारान वैजकी आदार कित्याक दिवं नये? कांय 
दादले-बायलांक सोडून दियात.(जर दादलो पोपाय आसा तर 
दादलो बायलय बी आसूंकच जाय.) दादलो बायल म्हणचे दादलो 
जाय पूण ताचे कडल्या संबंदांतल्यान भुरगीं बाळां “काडची ना” 
अशें मानपी, असल्या बायलांविशीं हांव सांगतां. पूण म्हाका दिसता 
99.99 टक्के बायलांक आपूण आवय जायन दिसता आसूंक जाय. 
मागीर मेडिक्लेम जशी कावलाक आयिल्लें काळीज दुरुस्त करूंक 
मेळटा तशीच गर्भाच्या उपचाराक कित्याक आसूं नये? ह्यो गजाली 
विधेयकांतल्यान न्हय तर विधायक नदर आसल्यारच शक्‍य आसात. 
सध्याक आशिल्ल्या संसदेंतल्या आनी विधानसभेंतल्याच 
दादल्यांच्यो आवयो, बायलो, धुवो, सुनो, भयणी, व्हनयो थंय 
वचून बसल्यो म्हणून हे प्रस्न सुटावे जावचेच नात. 

यादवकुलीन पक्ष जे आसात तांकां दलितांकय आनी 
मुस्लिमांकय आरक्षण दिल्लें जाय. तशी ते मागणी करूंक लागल्यात. 
असल्या सर्तीच्या राजकारणांत देशाक एक समाजपुरुस म्हणून 
पळोवपाची शक्त आनी कुवत ना हेंच सिद्ध जाता. जे लोक 
दलितांचो प्रस्न काडटात तांकां खबर ना, नव्या युगांत एक नवो 

वर्ग जल्माक आयला. हो वर्ग दलितां परसय सकयल्या पावंड्यार 
आसा. तो समाज म्हणचे स्क्रॅप्ड समाज, स्क्रॅपीत समाज. मनूस्मृतीन 
अस्पृश्य घडयले, शुद्र घडयले आनी स्क्रॅपीत समाज कोणें घडयलो ? 
हो समाज गांवागांवांनी, शाराशारांनी सकाळीं उठून कोयर, कावल 
पुंजायत भोंवता. जें कितें मेळटा तें खावन जगता. सुणीं माजरां 
लेगीत कितलीं पॉश जगतात. म्हाका कोणेंय एकच मायावती, 
एकच लालू आनी मुलायम दाखोवचो ज्याचे मतदार वळेरेंत हे 
लोक आसात जाल्यार, त्या समाजांत बायलो नात? तांकांय 
मत्सर, लोभ ना? हो स्क्रॅपीत समाज जावचो म्हणून मनूस्मृतींत 
प्रयोजन ना. पूण सरकारा कडेन जें कितें आसा तें म्हाका आनी 
आमकां म्हणपी असो वर्ग तांकां पांयां पोंदा घालून आसा. तांकां 
शिक्षण नाका? तांकां गॅस नाका? तांणी गांवा भायर कित्याक 
रावचें? जापो आसात आमचे कडेन? 


हालींच्या काळांत खूब फार्स आनी स्टंट जाल्यात. 
बालमजुरीचो कायदो. शाळा ना पूण शिकपाचो हक्क. कामां नात 
आनी आसल्यार करप नात. पूण कामाचो हक्क मागप. कायदो 
केलो काय आमी खूश. 


हांव हैं बायलांच्या मत्सराक लागून सांगना. पूण हे स्टंटबाजीत 
दादले राजकारणीच फुडें आसात. चूल, मूल बायलांच्या गळ्यांत 
आसाच तेन्ना ह्या विधेयकाची झूल बायलांच्या गळ्यांत पडटली. 
बायलांच्या कल्याणाक भलायके फाटोफाट जाय तें शिक्षण. शाळेत 
मुतारी ना म्हणून चली भुरगें मातशें व्हड जातकच शाळा सोडून 
दिता. फाटल्या भावंडांक सांबाळूक जाय म्हणून शाळा सोडटा. 
शेतांनी आदार जाय म्हणूनय बी. आमच्या एकलव्याच्या भयणींक 

खंयच आज द्रोणाचार्य आडायना. 


भारत देश हो गांवांनी वसला आनी थंयच शेती चलता. 
शेतकार पिकयता तें सरकार एक मोल थारावन विकतें घेता आनी 
शारांनी रावप्यांक गिळूंक घालता. हें मोल थारायतना शेतांनी 
काम करपी शेतकारांच्या बायलां, भुरग्यांचे मजुरेची दखल घेना हें 
कितल्या लोकांक खबर आसा? खंयचेय उद्देगीक वस्तूर्चे मोल 
थारायतना अशें केन्ना घडटा? हो प्रस्न World trade 
organisati0n त आयला. थंय आमच्या सरकाराक ओगी रावचें 
पडटा. जर अशें जालें (न्हय, जावंक जाय) तर आमकां तांदूळ, 
गंवाचें खरें मोल कळटलें. तेन्नाच गांवांनी पयसो पावतलो. थंयचीं 
बायलां तेन्नाच सक्षम जातलीं. पूण अशें घडलें तर शारांतल्या 
बुदवंतां जिबांक आर मारतली. 


बायलां आरक्षण विधेयका पयलीं योग्य कामाक योग्य मोल 
मागुया. आयज ह्या विधेयकाक लागून मूठ भर बायलांनी कितल्योय 
उडयो मारूं, मोट्या आनी व्यापक प्रमाणार बायलांच्या हातांक 
कांयच लागचें ना हें निश्चीत. ह्या लेखांतल्या प्रस्नांक Expiry 
02८ ना, काय ह्या विधेयकांतल्यान बरें घडटलें तें काळच सांगतलो. 


17/03/2010 

सर्वधर्मसमभाव: अर्थ आनी अनर्थ 


आयज खंयचीय वेंचणूक लढयतलो तर समाजवादाचो आनी 
सर्वधर्मसमभावाचो सोपूत घेवचो पडटा. एका उमेदवाराक आपूण 
समाजवादाचेर आनी सर्वधर्मसमभावाचेर विस्वास दवरतां अशें 
जाहीर करचें पडटा. पर्याय ना. हातूंतलें समाजवाद हें उतर आनी 
ती विचारसरणी आयज हवेंत विरून गेल्या. तशे पक्ष आसात पूण 
ते नांवा पुरते. 1960 आनी1970 च्या दसकांत समाजवाद हें उतर 
चलनी नाणें आशिल्ले. इतलें कीं भाजपाची स्थापना जाली तेन्ना 
तांकांय आपलो पक्ष “गांधियन' समाजवाद मानता अशें सांगचें 
पडलां. पूण फुडें राजीव गांधीच्या, नरसिंह रावांच्या काळांत आनी 
हालीं वाजपेयी आनी मनमोहन सिंगाच्या काळांत समाजवाद हें 
उतर वखदाक लेगीत आयकूंक मेळना. दुसरें उतर म्हणचे 
सर्वधर्मसमभाव. सध्याच्या दोन दसकांत हें उतर खूबच भाव खाता. 
राजकारणांत जितले चड बाजारू वृत्तीचे राजकी फुडारी येत रावतले 
तितले हेंच उतर घोळोवन घोळोवन बदनाम करतले हातूंत दुबाव 
ना. 


1971 मेरेन खंयचेच वेंचणुकेंत सर्वधर्मसमभाव हो एक राजकी 
मुद्दो नाशिल्लो. पूण आतां अणू कबलाती सारक्या तंत्रीक आनी 
अर्थीक विशयांत लेगीत हें उतर चर्चेक येता. इस्रायला कडेन 

इश्टागत करतना होच मुद्दो येता. हिंदी सिनेमांनी पाकिस्तानाच्यो 
भारत विरोधी कारवायो दाखयल्यो तरी थंय सर्वधर्मसमभाव. अर्थीक 
येवजण्यांनी बी सर्वधर्मसमभाव चड करून येता. देश हिता परस 
आपलेंच हीत पळोवपी सुवार्थी फुडारी मातले कीं कितलीय बरी 
विचारसरणी बदनाम जाताच जाता, विकृत जाता. हाकाच लागून | 
सर्वधर्मसमभाव म्हणचे तुस्तीकरण अशें समीकरण जालां. 
सर्वधर्मसमभावानच एका असहिष्णू संप्रदायाचे रूप धारण केलां. 
कांय असहिष्णू संप्रदाय आपल्याच मार्गान गेल्यार इश्वर प्राप्तीची 
खात्री दितात. हेर लोक पापी आशिल्ल्यान तांकां ती फावो जायना. 
अशेतरेचें एक वायट रूप सर्वधर्मसमभाव हे विचार प्रणालींत सांपडटा. 
आयज देशांत जातीयवादाचो अच्छेव दिसता तो हे असहिष्णुतायेकच 
लागून. 

मुळ संविधानांत सर्वधर्मसमभाव हें उतर एकेच कडेन वाचूंक 
मेळटा. तेय बी कलम 25(2) एका वेगळ्याच संदर्भांत. मूळ 
संविधानाच्या ब्रीदवाक्यांत (७1८2911012) समाजवाद आनी 
सर्वधर्मसमभाव हीं दोनय उतरां नात हें आमच्या राजकारण्यांक 
खबर लेगीत आसचें ना. आमचे संविधान निर्माते ह्या उतरांक 
विसरले काय? काय तांकां हो देश एक संप्रदायवादी जाल्लो जाय 
आशिल्लो काय? हाची जाप ना अशीच मेळटा. संविधानाच्या 
ब्रीदवाक्य Liberty of thought, expression, belief, faith 
and ७0५1 म्हणचेच सर्वधर्मसमभावाचें सविस्तर वर्णन करूनच 


वापर केला. हातूंत वेंचणुकेंत वापरपाक स्टंटबाजीक सवलत दिल्ली 
ना. 


1971-77 हो इंदिरा गांधीचो चडटे आनी देंवतेचो काळ. 

` तातूंतलो 18 म्हयन्यांचो काळ तर आणिबाणीचो, जेन्ना सगळ्या 
` देशाचीच बंदखण जाल्ली. संसदेंत फकत काँग्रेसीचे होयबा आनी 
कांय साम्यवादी होयबा आशिल्ले. अशा वेळार देशांत खंयचेय 
माचयेर चर्चा, वाद, परिसंवाद, चळवळी जाले बगर कितल्योश्योच 
संविधानीक दुरुस्त्यो जाल्ल्यो. तातूंतली एक दुरुस्ती (42वी) 
हाडून संविधानांत समाजवाद आनी सर्वधर्मसमभाव हीं उतरां 
घुसयलीं. ह्या दोनय उतरांची व्याख्या तुमकां सांपडची ना. तुमी जें 
कितें समजतात, तुमकां जशें भावता तें तुमी घेयात. तातूंतलें 
समाजवाद हें उतर ना नपयत जावन गेलां. आज समाजवादी 
म्हणून घेवंक कोण फुडें सरना. एका तेंपार तें एक सुंदर “लेबल”, 
एक बरो ब्रॅड'! 

हे दुरुस्ते उपरांत देशांत दोन राजकी, समाजीक, धर्मीक 
गट दिसतात. एक सर्वधर्मसमभावी आनी हाचे विरुद्ध सांप्रदायीक/ 
जातीयवादी, आमचीं खबरापत्रां, मिडिया हीं तर ह्याच राजकी 
विचारांची पिलावळ जाल्ले वरी वागतात. काँग्रेस, समाजवादी, 
बसप, सप, मुस्लीम लीग हे सर्वधर्मसमभावी आनी ताचे उरफाटे 
भाजप, शिवसेना, अकाली दल सांप्रदायीक वादी/ जातीयवादी/ 
भगवे पक्ष. खंयचीय विचार प्रणाली भ्रश्ट लोकांच्या तोंडांत, लिखणेंत 
आनी वागणुकेंत आयली कीं ती विकृत जाता. सर्वधर्मसमभाव 
हाकाच लागून कांय लोकांक अल्पसंख्यकांचें तुस्तीकरण अशें 
दिसूंक लागलां. हातूंत धोको आसा तो ह्या फुडाऱ्यांच्या पोटाक 
न्हय तर देशाच्या एकचाराक. 


सर्वधर्मसमभावाचो खरो अर्थ कितें? हिंदींत केल्ल्या 
संविधानाच्या अणकारांत 52०1181 हाचो अर्थ सर्वधर्मसमभाव असो 

मेळटा. सेक्युलर हें उतर लेगीत वादग्रस्तच आसा. हालींच पोप 
सायबान ऑस्ट्रेलियेक जाल्ल्या युवा मेळाव्यांत वाडटो 
'सेक्युलरिझम' फूट घालता अशें म्हणलां. आतां हेंच उतर डॉ. 
मनमोहन सिंगान म्हणल्यार कशें जायत? डॉ. प्रवीण तोगडियान 
म्हणल्यार बोवाळ जावचो ना? सेक्युलरिझम हें उतर मुळांतूच 
गोंदळ घालपी आसा. हाचो जल्म जाला तो येवरोपांतल्या धर्मसत्ता 
आनी राजसत्तेंतल्या संघर्शातल्यान. भारतियांक हो संघर्श खबर 
लेगीत ना. ह्या देशांत एक धर्मपीठ अशें खंयच नाशिल्लें आनी 
आयजूय ना. जीं आसात तीं सत्ते पसूनच न्हय तर राज्या/ 
राज्यांतल्या राजधानयां पसून पयस आपलो वावर करतात. हिंदूची 
राज्यां खलास जाल्यार कितलिंशींच शतकां जावन गेलीं. ताचे 
पयलींचो इतिहास पळयल्यार दिसता कीं राजसत्ता आनी धर्मसत्तेंत 
हांगा झुजां/रक्तपात जाल्लो ना. हांगा राज्यवेवस्थेंत संप्रदायांची 
धवळाधवळ आनी प्रभाव जाला तो भायल्यान आयिल्ल्या 
राज्यकर्त्यांच्या काळार. सम्राट अशोकान बुद्धाचो संदेश 
_ तरसादीतल्यान करूंक ना. चोल्य राजवटीच्या काळांत हिंदू धर्म 
पूर्व आशियांत पावलो. ह्या ख्यच्याय देशांत भारतांतल्या धर्मा 
विशीं कोडू अणभव आनी यादी ना. ही कित्याची गवाय? अशा 
देशांतल्या भोवसंख्य लोकांक सर्वधर्मसमभावाचो शॅर्मांव सांगप 
म्हणचे मूर्खपणाचे, अडाणीपणाचेंच न्हय तर मदांधपणाचें लक्षण. 
स्वामी विवेकानंदान शिकागोक केल्ल्या भाशणांत सर्वधर्मसमभाव 
शिकयलो तो भारतियांक न्हय तर त्या तत्वाचें पालन केन्नाच 
करूंक नाशिल्ल्या समुदायाक हें आमी विसरप? 


सर्वधर्मसमभावाक खरें पर्यायी आनी योग्य उतर म्हणचे 
पंथनिरपेक्षताय. धर्मनिरपेक्षताय न्हय. सेक्युलरिझम लेगीत न्हय- 

कारण भारताच्या इतिहासांत राज्यवेवस्था चल्ल्या ती 
पंथनिरपेक्षतायेच्या तत्वाच्या आदाराचेर. कांय लोक धर्म म्हणचे 
देवसपणा कडेन संबंद अशें चुकीचें मानतात. धर्म म्हणचे आचार 
संहिता, कांय कर्तव्यां अशें भारतियांक पुरायेन खबर आसा. खबर 
ना तें राजकारण्यांक आनी भोंदुवंतांक. धर्मनिरपेक्षतायेची घोशणा 
करप्यांचीं कर्मा पळयात. इंदिरा गांधीन भारत देश हो दुसऱया 
क्रमांकाचो इस्लामी देश अशें देवबंद हांगा घोशीत केल्लें. इस्रायला 
कडेन राजनितीक संबंद जोडप आयज आमच्या संरक्षणाचे नदरेन, 
शेती आनी हेर क्षेत्रांनीय फायद्याचे थारलां. तरीय थंय धर्मनिरपेक्षताय 
हाडल्या. बसपची मायावती तर हालीं सरळ सांगता, “जितनी 
भागीदारी, उतनी हिस्सेदारी”. गोपाळ सिंगाच्या अहवालाचेर दोन 
दसकां वयर न्हिदून फाटल्या वर्सा सचार समितीन केल्ल्यो फकत 
मुस्लीम केंद्रीत शिफारशी, मुसलमानांक साधनांची चड हिस्सेदारी 
मेळूंक जाय म्हणपी डॉ. मनमोहन सिंग, आकांतवाद्यांक अटक 
करतकच तातूंतल्या मुस्लिमांकच कित्याक अटक करतात अशें 
म्हणून सुरक्षा वेवस्थेचें मनोबल उणें करतात. अणू कबलातीच्या 
निमतान तर सामकोच कहर केलो. हाचो परिणाम कितें जातलो 
आनी जाला? मुस्लीम समाजाक वेगळो काडप आनी हिंदूंक तांकां 
दुबावान पळोवंक लावप होच सर्वधर्मसमभावाचो महामार्ग जावन 
पडला. आयज इस्लामीक पाकिस्तान लेगीत आपल्याक अणू 
कबलात मागता. थंयचे मुस्लीम आनी इस्लाम आनी हांगाचो इस्लाम 
वेगळो ? इराणांत शिया मुस्लीम भोवसंख्य आसात आनी भारतांतय 
शिया मुस्लीम आसात हाची सांगड घालपी डॉ. मनमोहन सिंगाक 
“सेक्युलर” म्हणपाचो? हाचो सरळ अर्थ आसा कीं भारतांतले 
शिया मुस्लीम हे भारतीय उणे आनी इराणनिश्‍्ट चड. 

ते वटेन जैन समाजांतल्या कांय लोकांक वेगळो संविधानीक 
दर्जो जाय. सर्वोच्च न्यायालयान हें मान्य करूंक ना. तरीय आसतना 
हालींच विलासराव देशमुख जैन समाजा मुखार भाशण ठोकता कीं 
तांकां अल्पसंख्यांक म्हण दर्जो मेळूंक फावो. हीं कसलीं चिन्नां ? 
आमचीं पावलां खंयचे दिकेन पडटात? भारताचे भुंयेचे पर्थून 
कुडके जावंक हाचे परस वेगळें स्फोटक रसायन आनीक कित्याक 
जाय? पोटभरू राजकारणी, सवाय भितर प्रसिद्धीक आशेल्ले 
कथीत बुदवंत हेच फुडारांतले फुटीरतेचे कारागीर आसतले. 
विचारप्रणालीचे जोडयेक गरज आसा ती आचारप्रणालीचीच. 


20/08/2008 

हिंदू एकजुटीचें मृगजळ 


हिंदू धर्मियांचे संघटन, एकजूट, हिंदू समाजाची अस्मिताय, 
अभिमान, संरक्षण अशीं उतरां आनी ताचेर सभांनी, खबरापत्रांनी 
चर्चा आनी बातम्यो वाचूंक मेळटात. कांय चळवळी आनी कार्यावळीय 
पळोवंक मेळटात. हिंदू धर्म धोक्यांत आसा अशींय उतरां आयकूंक 
मेळटात. हें कितें हालींच न्हय. विसाव्या शेंकड्याच्या सुरवेक धरून 
फाटलीं शंबर वर्सा हें चलत आयलां. आवाज, बोवाळ आनी गर्जनेंत 
थोडोसो चड-उतार आसता. एकुणिसाव्या शेंकड्या पयलींच्या 
इतिहासांत हिंदू चळवळ, हिंदू धर्मियांची एकजूट अशे कितें प्रयत्न 
जाल्ले वाचूंक मेळनात. खऱ्यांनीच अशें धोक्याचे कितें घडलां काय 
असो प्रस्न पडटा. बर्‍या बच्यांचो वैचारीक गोंदळ आनी संभ्रमीय 
अवस्था पळोवंक मेळटा हें आमी न्हयकारूंक शकनात. फरक 
फकत थोडे मोट्यान उलोवन दाखयतात तर थोडे खासगींत. 


भारताचे लोकसंख्येच्या नकाशाचेर आनी इतिहासाचेर नदर 
मारत जाल्यार एक गजाल आमच्या लक्षांत येता कीं भारत हो हिंदू 
देश आसा. सगलें जग आनी येवपी पर्यटक, अभ्यासक हो मुखेलपणान 
हिंदू देशच म्हणून पळयतात. तेच बराबर हांगा आशिल्ली विविधताय 
आनी परस्परांक बराबर घेवन वाटचाल करपाची (थोडे दंगे विसरुया) 
तांक तोख़णायेची अशें सगलेच मान्य करतात. पयस वचपाची 
गरजच ना. लागींचे पाकिस्तानी राजकीय फुडारी आमच्या देशाचे 

कायदेशीर नांव इंडिया वा भारत आसतानाय बी हिंदोस्ताँ अशेंच 
म्हणटात. 


हाकाच लागून ह्या देशाचो इतिहास आनी फुडार हो हिंदूंच्याच 
कर्माचेर निंबून आसा. ह्या देशाक फुडें व्हरप काय चिखलांत लोळोवप, 
पारतंत्र्यांत धुकलप काय परम वैभवा मेरेन व्हरप हाची जापसालदारकी 
मुखेलपणान हिंदूंचीच आसा. हाका आदार वा पुरावो म्हणचे थोडेंशें 
संख्याशास्त्राचें गिन्यान. 


आतां इतलेंय आसतना हिंदूंच्या मुखार आशिल्लो धोको 
आनी ताचेर उपाय म्हणचे संघटन, मोर्चा, विखारी भाशणां, लेखन 
हांचें प्रयोजन कित्याक म्हणून, असो प्रस्न सतायत आसता. हो 
प्रस्न हिंदुत्ववाद्यांक आनी हिंदुत्वाच्या खर विरोधकांकय पडूंक 
जाय. हिंदू धर्मच असो मदीं मदीं “ग्लानिर्भवती” कित्याक जाता? 
आनी हिंदू धर्मियांनी ताका लागून कित्याक म्हणून अशी स्थिती 
करून घेवची? 


हिंदूची एकी ना आनी भेदाभेद, उच्च निचता आशिल्ल्यान 
अशें घडटा हीं कारणां खूब घोळोवन घोळोवन गुळगुळीत जाल्यांत. 


थोडोसा जीवशास्त्राचो आदार घेतल्यार कांय जापो हाचेर 
मेळूंक शकतात. हे सृश्टींत सगले जीव वनस्पती भितर एक समान 
गुणधर्म पळोवंक मेळटा. तो म्हणचे Procreatiom and Preser- 
५०४०॥ उत्पन्न करप आनी ताची राखण करप. पावस सोंपतकच 
ना नपयत जाल्लो तायखिळो परतून फुडल्या पावसांत कसो तकली 
वयर काडटा पळेयात. दरेक जीव, जनावर, सुकणें हें काम सतत 
आनी कसलेय प्रतिकूल परिस्थितींत करता. अशें करप हो आपलो 
धर्म अशें तीं मानतात. त्या नेमा भायर वचप हो अधर्म अशें ही 

मोनजात सांगत आसता. होच नेम मनशाच्या समुदायाक लागू 
आसता. आमकां गोंयकारांक (जावं हिंदू, मुस्लीम, क्रिस्तांव) एक 
गोंयकार समाज म्हणून तिगून रावचेंशें दिसता कायना? पारशी 
लोकांक आपली वेगळी अशी पद्दत घेवन जगचेंशें, वाडचेंशें दिसता. 

पूण हाका आडवाद मात हिंदू समाज. हिंदू समाज एक जैवीक घटक 
(P९८९५) असो मानलो तर ताची वागणूक ह्या जैवीक चक्राच्या 
धर्माच्या विरोधांत चलत आयल्या. म्हणचेच जो कितें धोको आसा 
तो 11-00] भितरल्यान आसा. हिंदूंतच आसा. पूण उपाय मात 
गांव भर न्हय, जग भर सोदतात. अफगाणिस्तान/इराण ते कांपुचिया/ 

जपानमेरेन हिंदूंचो प्रभाव आशिल्लो अशें म्हणटात. आतां थंय 
उरल्यात त्यो फकत खुणो. स्वतंत्र भारतांत लेगीत इशान्य भारतांत 
लक्ष कोणें दिलें ना. स्वधर्मियांचे लचके तोडले म्हणटात पूण राखण 
करपाची तजवीज खंय आसा? 


आनीक एक कारण म्हणचे हिंदू धर्माक लागिल्लें मोक्षाचे 
आनी निर्वाणाचें पिशें. एकदां हे पृथ्वीचेर जल्म घेतलो कीं आमकां 
आनी ८॥०।८९ ना. एक तर बरे भाशेन जगप, खावप, पियेवप, मजा 
करप; आपणें सुखी जावप आनी जमल्यार बराबरच्याय लोकांक 
सुखी करप. दुसरो पर्याय म्हणचे रानांत मोक्ष घेवंक वचप. ह्या 
संभ्रमांतल्यान दोनय सादना. मोक्षाच्या पिशान तर हिंदू धर्मिक 
अती आत्मवादी (॥५४।५७०।।५६) केल्यात अशें दिसता. स्वताच्याच 
मोक्षाचो मेळनाशिल्लो उपाय करत करत हिंदूक ना धड मोक्ष ना 
धड भौतीक जीण अशे त्रिशंकू अवस्थेंत जगत उरचें पडलां. असो 
समाज आपलें आंग वगडायत उरता. लोकांचो ताका विसर पडटा. 
भरींत भर म्हणचे पुनर्जल्माचेर विचित्र असो केल्लो विचार. ह्या 
जल्मांतल्या सूख-दुख्खांक फाटलो जल्म कारणीभूत आसा अशें 

मानपी प्रयत्नशील कशे जातले? आनी फुडल्या जल्मांत तरी मोक्ष 
मेळचो म्हण जप आनी माळ ओडीत आपलोच विचार करूंक 
लागले तर ह्या जल्माचेर अन्याय जावचो ना तर कितें जातलें ? 


अशा विशयांचेर आनी मुल्यांचेर जर हिंदू धर्मीय internal 
४01115 आंतरीक सुदारणा करूंक शकले नात तर हिंदू संघटनेचे 
उपाय व्यर्थच जातले. मदल्या कांय काळांत विज्ञानीक अनुवंशीकताय 
मानिनाशिल्ले. पूण ए\4 चेर जाल्ल्या संशोधनांतल्यान हालीं 
भायर अनुवंशीकतायेचेर खूब भर दितात. कसलीय पिडा बरी करूंक 
हाचो आदार घेतात. म्हणूनच हिंदूचे पिडेची चिकित्सा करतना कांय 
अनुवंशीक दुर्गुणां कडेन पळोवंक जाय. 

हिंदूंचो देवारो बरोच मोटो आसा. तेत्तीस कोटी देव ह्या 
देवाऱ्यांत सोंपेपणान पुजूंक मेळटात. तातूंत जेजू आनी अल्लाय 
बसूंक शकतात. हो 1२८11४1075 F€4०7३६०॥ चो एक बरो नमुनो. 
पूण होच एक दुर्गूण जावन बसलो. कारण हेर संप्रदाय देव एक अशें 
मानतात. पूण तो खंयचो तर तांच्याच पवित्र पुस्तकांत आनी प्रेशितान 
सांगला तो. आनी दुसरो खंयचोय आसूंक शकना. हाका लागून हिंदू 
हेर खंयच्याय भायल्या संप्रदाया कडेन टक्कर दिवंक उणो पडटा. 
म्हणूनच जेन्ना धर्मांतरां जातात तेन्ना हिंदुत्वाचे (हिंदू) विरोधक 
प्रस्न विचारतात, “तातूंत कितें जालें? सगळे देव एक आसात.” 
पूण धर्मांतरा उपरांत पयलींच्या हिंदूंचे देवधर्मा बाबतींतले 1662191 
म्हणचे मुक्त विचार बंद जातात हें हांकां कळना. 


हिंदुत्ववादी सेक्युलर लोकांचेर जे आरोप करतात तांची 
वळेरी केली तर एक मोटोच ग्रंथ जातलो. फाटलीं कितलींशींच 
दसकां सेक्युलर लोक ( Appeasement) अनुनय करतात असो 

आरोप जाता. पूण बारीकसाणीन पळेयत तर जितलेय अनुनय 
करपी फुडारी, लेखक आनी बुदवंत आसात ते सगलेच हिंदू. अशें 
कशें ? वयल्यान पळयल्यार हिंदुत्ववादी कोणा तरी भायल्या 
दुस्मानांक मारतात काय दिसतात, पूण खरें तर ते आपल्याच 
. लोकांची (म्हणचे हिंदूंची) तोंडा फोडटात. खिलाफत चळवळी वेळार 
गांधीजीन केल्लें मोपल्यांचे दंगलीचें समर्थन, भारताची फाळणी, 
हाज यात्रेच्यो सवलती, काश्मिराचो खास दर्जो(^71-370), समान 
` नागरीक कायद्याचो अभाव अशा कितल्याशाच आरोपांच्या फाटल्यान 
कोण दडला तर हिंदू. मतदारसंघांनी बांगलादेशी मुसलमान चड 
जाल्यात तर ते हाडून भरपी लोकय हिंदूच. 


हिंदूंचे अनुवंशीकतायेंत म्हणचेच जिन्सांत सांपडटा तो मोटो 
घटक म्हणचे फितुरी. हीं कांय नांवा पळयात. राजा जयचंद, शिवाजी 
महाराजाक धरून आगऱ्याक व्हरपी राजपूत सरदार मिर्झा राजे 
जयसिंग, पेशव्यांच्या पुण्याचेर हल्ले करप्यांक मजत करपी 
पेशव्यांचोच मामा रास्ते, सुभाषचंद्र बोसाक हिटलराचे बूट चाटपी 
म्हणपी साम्यवादी, काश्मीर संस्थान भारतांत विलीन करपाक कळाव 
लावपी राजा हरि सिंग, 1993 वर्सा मुंबयंत जाल्ल्या बाँबस्फोटांत 
जल्मठेप पडिल्ले कांय गुन्यांवकार, 1962 च्या चिनी आक्रमणाचे 
समर्थन करपी साम्यवादी, मार्क्सवाद्यांच्या मुख्यालयांत जिनाचो 
फोटो लावपी, हे सगले हिंदूच न्हय? 


पाकिस्तानांतल्या इतिहासाच्या अभ्यासक्रमांत हिंदूंचें वर्णन 
‘Devious and ८00971” म्हणचे फटींग आनी भिजूड अशें केलां 
अशी बातमी दोन/तीन वर्सा फाटीं वाचिल्ली. म्हणचे अनुनयाचो 
आरोप जाता तो कित्याक लागून जाता हें पाकिस्तान्यांक अचूक 
कळ्ळां. फितुरी करपी आनी ह्या देशाच्या हिताक बादा हाडपीय 

हिंदूच आसात. Behind every crime against Hindu, there 
15 4 11100 अशी एक म्हणणी केली तर चूक जावचें ना. 


हिंदूचे एकजुटीच्या मृगजळा फाटल्यान धांवन शक्त आनी 
वेळ वगडावचे परस हिंदू जिणेचें आनी समाज जिणेचें गंगाजल शुद्ध 
करप चड हिताचें थारतलें. ते मेरेन समान ध्येय नाशिल्ले गर्देक 
आमी एकजूट म्हणटले आनी झिंदाबाद हे घोशणेंतल्यान आमी 
स्वाभिमानी जालेशे दिसतले. 


आतां उरता तो मोटो प्रस्न म्हणचे नेतृत्वाचो. फाटलो इतिहास 
कितें सांगता? शिवाजी महाराजाच्या हिंदवी स्वराज्याचे तीन कडेन 
तीन वारसदार जावप? भारताच्या स्वातंत्र्या वेळार संस्थानीक 
530 आशिल्ले. तातूंतले कांय मुस्लीम नवाब आनी निजामय बी 
आशिल्ले. पूण हातूतल्या चडशा हिंदू संस्थानिकांक हिंदू भारतांत 
सामील जावंक तनख्यांची लांच आनी हेर सवलती दिवच्यो पडप? 
तमाम हिंदुत्ववाद्यांक जे मेरेन ह्या प्रस्नांक समाधानकारक जापो 
सांपडनात ते मेरेन फुकटचें ध्वनी प्रदुशण करचें न्हय. आयचेंच चित्र 
पळयात. हिंदुत्ववादी चळवळ ही भाजपाची सुवार्थी चाल आनी 
षडयंत्र अशें कांय लोकांक कित्याक दिसता? हें हिंदुत्वाक तारक 
काय मारक? जापो आसात. हिंदुत्ववाद्यांनी लक्षांत दवरूंक जाय, 
हिंदूक जशें एकाच पवित्र पुस्तकांत आनी एकाच प्रेशितांत, एकाच 
देवांत बांदून दंवरप कठीण आसा तेच भाशेन एकाच राजकी नेतृत्वा 
कडेन बांदप हेय तितलेंच महाकठीण काम आसा. ब्रह्मदेवाकय 
(ताका तरी सगले हिंदू खंय मानतात) जमचें ना हें काम. 


16/07/2008 

समाजीक विशय 











आमचे मोने सज्जन 


मौनाक खूब म्हत्व आसा. मौनान आत्म्याची शुद्धी जाता, 
शक्‍ती वाडटा अशेंय आमी मानतात. पूण मौन केन्ना पाळप आनी 
केन्ना सोडप आनी तोंड उगडप हाचे फाटल्यान आसता तें आमचें 
मन. तेंच जेन्ना दुर्बळ आसता, वा लोभी आसता, धूर्त आसता 
तेन्ना मौनच आमचे कान फोडून उलोवंक लागता. गांधीजींच्या 
मौना विशीं लेगीत असोच दुबाव घेवपी लोक तेन्ना आशिल्ले. 
मौनान दुबळेंपण पांगुरपाची फामाद घडणूक घडली ती द्रौपदी 
वस्त्रहरणा वेळार. त्या प्रसंगा वेळार गुरुवर्य द्रोण, कृपाचार्य, 
भीष्माचार्य अश्या लोकांनी मौन पाळळें आनी एके बायलेचो भर 
सभेंत अपमान जावंक पावलो. इतिहासांत अश्या दुबळ्या मनाच्या 
सज्जन मौनाच्यो खूबशो देखी पळोवंक मेळटात. इंदिरा गांधीन 
आणिबाणी लावन विरोधी पक्षांच्या फुडाऱयांक बंदखणींत घाल्ले. 
त्या वेळार आचार्य विनोबा भावे हांणीय मौन पाळळें. तेय फुडें 
वचून एके पाटयेर तांणी बरोवन दिलें कीं हें अनुशासन पर्व म्हणून. 
आचार्य विनोबा भावे हांच्या कार्याचे पुण्यायेक हें खत लावन गेलें. 
ह्यो मोट्या लोकांच्यो गजाली सोडून दिवया. एक म्हणणी आसा, 
“निळू रे निळू, कोलत्यांनी खेळूं, घर जळ्ळ्यार जळू पूण निळू 
म्हजो खेळ.” ही म्हणणी म्हाका दिसता निळूचे आवयचेर केल्या 
आसतली. मोगान तिचें मन दुर्बळ जाल्लें आसता. आपल्या निळूक 

ती आडायना. 

जशें नाका थंय तोंड उगडल्यार पिशेपण आंगार येता तशेंच 
जंय उलोवंक जाय तेन्ना मौन पाळप हेंय घातकच आसता. तशें 
आमकां सगळें योग्य अयोग्य सांगपी आमचें अंतर्यामी मन आसता. 
पूण तरीकूय “हांव सांगतलों आशिल्लो , 'म्हज्या तोंडा कडेन 
आयिल्लें', “आमकां कित्याक जाय त्यो उठाठेवी?' असल्या 
खूबश्या उतरांनी आमचे सज्जन तोंडाक गुड्डे मारून वगी बसतात. 
तेन्ना फावता तें मात वायट वृत्तीच्या लोकांचें. 


एदे व्हडले प्रस्तावनेक कारण आमच्या प्रधानमंत्र्यांचेर माफी 
मागपाचो प्रसंग आयलो म्हणून. प्रधानमंत्र्यांचे योग्यतायेचेर, 
चारित्र्याचेर कोणच आक्षेप घेवंक शकनात. पूण तांकां तांच्या 
वांगड्यांक लागून पयलीं प्रसार माध्यमा मुखार आनी संसदेत 
आपलें चुकलें अशें म्हणचें पडलें. खरें तर प्रत्येक भारतियाक ही 
लजेची गजाल. आमी लज वगडायल्या. आमचे भितरले कथीत 
आनी आपघोशीत सज्जन वगी आसात, निश्क्रीय आसात. तेन्ना 
प्रधानमंत्र्यांक आपलेंच चुकलें अशें म्हणपाचो वेळ आयला. ह्या 
मनशाक 543 जाग्यां भितरलो एक पसून जागो आमी दिवंक शकनात. 
तांकां राज्यसभेंतल्यान वेंचून येवचें पडलां. थंयच आमच्या लोकांची 
अक्कल कळटा. 

इतलें जरी खरें आसलें तरीय एक प्रस्न पडटा तो म्हणचे 
सज्जनाचें मौन. एका राजाक आडावंक शकना, कलमाडीचो 
भ्रश्टाचार, मागीर थॉमसाची नेमणूक हे आमचे चर्चेचे विशय. मोटे 
रुचीन आमी ते चघळटात. प्रधानमंत्र्यांक दोशी थारायत तो दुबळो, 
निकम्मा अशें म्हणटात. पूण हें उलोवपी आपघोशीत सज्जन 

` आनी स्पश्ट वक्ते अशे कितलेशे खंबीर आसात? सगळ्यांत 

सकयल्या पावंड्यार आशिल्ल्या पंचायतींनी आनी नगरपालिकांनी 

जो भ्रश्टाचार चलता थंय राजाय ना आनी कलमाडीय ना. थंय 
आम आदमीचे शोशण करपी भांडवलदार ना. 


पुलीस स्टेशनाचेर, येरादारी खात्यांत, शिक्षण खात्यांत, 
भौशीक बांदकाम खात्यांत ह्या सगळ्या जाग्यांनी खंयच भांडवलदार 
' बसूंक नात. आमकां नाडले, लुटले म्हणून घेवपी लोकच थंयच्या 
लोकांक सतायतात. केन्ना कोणें ह्या लोकांक हडकिल्यात? थंय 
आमचे मोने सज्जन “आमकां कितें लागता तें अशें म्हणून आपल्या 
: दुबळ्या मनाचें प्रदर्शन करतात आनी चर्चेक मात विशय डॉ. 
मनमोहन सिंग कारण तो लागीं ना म्हण. 


आयज डॉ. मनमोहन सिंग एक प्रतीक आसा. लाख लाख 
मोन्या, कुड्ड्या, भेड्ड्या सज्जनांचे ते एक प्रतीक आसात. सगळें 
दिसता, आयकूंक येता पूण ह्या लोकांची वाचा गेल्या. जिबेक आर 
मारल्या. म्हणून तर एक रंक राजा जाता. दुसरे वृत्तीचे तेंय एक 
प्रतीक. राजा, कलमाडी हे एका रातयांत घडूंक नात. खूब वर्सांच्या 
मौनाचें, निश्क्रियतेचें है लोक अपत्य जावन आसात. आमी भ्रश्ट 
मतदारांचे थरांचेर थर रचले. भ्रश्ट रंकाचे विटेचेर वीट दवरली. 
प्रत्येक खिणाक आनी प्रसंगा वेळार आमी वगी रावले. दुर्लक्ष केलें. 
तातूंतल्यान कळस घडलो तो एका राजाचो. खूब वर्सा फाटीं फा. 


मार्टीन लुथर किंगान म्हणिल्लें, “In the years to come, we 
will not repent for the deeds of the evil but for the 
silence of the good.” 


अशेंच घडलें हें. वायट आनी दुर्जन वृत्तीक लागून न्हय तर 

आमच्या सज्जनाच्या मौनाक लागून समाजांत अनिश्ट गजाली 
घडूंक लागल्यात. 


महात्मा गांधीच्या आश्रमांतल्या तीन माकडांची काणी आमी 
जाणात. बुरा मत कहो, बुरा मत सुनो आनी बुरा मत देखो अशें 
व्रत पाळपी हीं माकडां. पूण हीं माकडां जावन गेल्लीं तीं त्या गांधी 
राज्यांत. आयज हीं माकडां तुमी म्हणशात रानांत गेल्यांत म्हणून. 
तीं तशींच आसात. पूण एक वेगळें व्रत घेवन. भोंवतणच्या वायटाचेर 
उलोवंक नाकात, कोणेंय वायट केल्लें दिसल्यार पळोवंक नाशिल्ले 
भशेन करात आनी हें सगळें कोणेंय सांगलें तर आयकूंक नाशिल्ले 
भशेन करात. म्हणचे माकडां आसात पूण तीं सज्जन जाल्यांत. 
कोणाच्या अध्यांत ना मध्यांत. आमकां कितें लागता तें? म्हजें 
काम जालें कीं जालें. 

ह्या सगळ्याचो परिणाम म्हणचे प्रधानमंत्र्यांचेर आयिल्लो 
प्रसंग. तांणी 'हय, हांव चुकलो? म्हणलां तें आमी दुरुस्त करून 
“हय, आमी चुकले' अशें जातलें तो दीस भांगराचो जातलो. 

ही परिस्थिती बदलतलो जाल्यार वयर सांगिल्लें निळू 
आवयचें तत्वगिन्यान बदलचें पडटलें. निळूचे आवय बापूय म्हणचे 
मतदार. तांचे आचरण कशें आसा? “निळू रे निळू, देश गिळळ्यार 
गिळूं, आमकांय थोडें गिळूंक मेळळ्यार मेळ.” हेंच जालां. जे मेरेन 
असल्या आचरणाचे मतदार आसात आनी मोने आनी दुर्बळ 
सज्जन बुदवत आसात ते मेरेन फुडारांत येवपी मनमोहनांचें मानहनन 
जायत रावतले. 


16/03/2011 

फाटभूंय: केंद्रांतले माजी मंत्री राजा, कलमाडींनी अर्थीक 
भानगडी केल्यो त्या वेळार ह्यो गजाली उक्त्यो जावनय बी केंद्र 
सरकार वगीच रावलें. निमाणें डॉ. मनमोहन सिंगाक माफी मागची 
पडली. ही सगळ्याच भारतियांक लजेची गजाल. हे चुकीचें मूळ 
सोदपाचो यत्न 


3% 
दे 
% 


लक्ष्यवेध/149 


सावधान! गोंयची मुंबय जाता 


जिवाची मुंबय करप ही एक ओपार. मजा करप, फोल्गां 
मारप म्हणचे जिवाची मुंबय करप असो तो अर्थ. मुंबयची अशी ही 
प्रतिमा. सगळे तरेचीं सुखां आनी साधनां जंय मेळटात ती मुंबय. 
अख्ख्या भारताची मुंबय ही एक *शोकेस'. उद्देगीक, शिक्षणीक, 
कला, सिनेमा, विज्ञान, खेळ अश्या साबार मळांचेर जंय उदरगत 
जाल्या ती मुंबय. असो आमचो पयलीं पसून समज. 


गोंयकारांक तर मुंबयचो खूब मोग आनी आकर्शण. मुंबयकार 
येवप म्हणचे तर दुसरो गणपती. एक गोंयकार मुंबय वचपा वेळार 
तो “बाँबे' अशें म्हणून आपलो आनी मुंबयचो भाव वाडयता. 
मुंबयचें वयलें रूप तशें बरें. पूण हें पयसुल्ल्यान बरें. दोन दिसां 
पुरतें. प्रत्यक्ष मुंबयंत जगप आज खूब कठीण आनी त्रासाचें जावन 
आसा हें मागीर लक्षांत येता. 


गोंयच्या 50 व्या स्वातंत्र्य दिसाचे पूर्वसंध्येर गोंयकारांक 
एक शिटकावणी दीन दिसता. ह्या मुंबयच्या आकर्शणाक “भुलभुलैया' 
क ओपारींतच दवरात. प्रत्यक्षांत मात “नाका रे ती मुंबय” अशें 
सांगन दिसता. सध्याक भोंवतणच्यो घडणुको आनी चिन्नां पळयत 
तर गोंयची मुंबय जावपाची अर्दी वाट आमी चलून गेल्यात. आतां 
फाटीं सरप काय गोंयची पुराय मुंबय करप आमच्या हातांत आसा 

काय कितें होच मोटो प्रस्न. हें सांगतना फाटल्या 50 वर्साच्या 
इतिहासा बराबर गोंयचो भुगोलय दोळ्यां मुखार येता. 


गोंयांत कल्पने भायर आनी हिसपा भायर उदरगत जाल्या 
हें मान्य. तशें मोटें मोलय दिलां. अशा वेळार म्हणचे 50 व्या मुक्ती 
दिसाचे पूर्वसंध्येर फुडल्या वर्सांचो हुस्को दिसता. 


गोंयची आनी मुंबयची तशी तुळा करप अशक्य. दोनय 
प्रदेश दर्याचे देगेर वसल्यात इतलेंच साम्य. मुंबय एक तसो कृत्रीम 
प्रदेश. ह्या प्रदेशाचो इतिहास 1668 सावन सुरू. हाचें उरफाटें गोंय 
हें हजारांनी वर्साचें. गोंयाक निजाची संस्कृती आसा. एक स्वताचो 
आत्मो आसा. गोंय हें निजाच्या लोकांनी घड़यलां. प्रवासी लोकांनी 
न्हय. स्थलांतरीत लोकांनी न्हय. हालींच्या काळांत इमारती 
बांदल्यात जावंये. पूण इमारती म्हणचे प्रदेश न्हय. मुंबय विटेचेर 
वीट दवरीत घडल्या तशें गोंय घडूंक ना. गोंय घडलां तें काळाचे 
विटेच्या आदारार. हो सुक्ष्म फरक ते खातीर समजूंक जाय. 


आतां गोंयची मुंबय जावपा फाटल्यान हुस्को आनी भ॑य 
दिसप म्हणचे कितें? पयली गजाल म्हणचे हिसपा भायर आनी 
गरजे भायर लोकसंख्येत वाड जावप. मुंबयचो आवाठ सगळोच 
384 चौ. कि. मिटर. आनी गोंयचो 3702 चौ. कि. मि. पूण अख्खी 
मुंबय गोंयच्या एका तालुक्या येदीच. पूण लोकसंख्या मात 10 
पटींनी चड. हें चित्र दोळ्यां मुखार येता तेन्ना भंय दिसता. मुंबयची 
लोकसंख्या 1कोटी 20 लाख इतली आसा. लागीं लागीं 50 लाख 
लोक झोपडपट्ट्यांनी वा रस्त्यार, फुटपाथार अशे रावतात. गोंयांत 
कांय भागांनी हांची पायाभरणी जाल्ली दिश्टी पडटा. 


एका प्रदेशाची मुळा सकट कित्याक वाट लागता? ताचें 

कारण नियोजनाचो अभाव. लोकांक जाणीव नासप. मतांचो आनी 
वेपाराचो सुवार्थ. हो सगळो कच्चो म्हाल गोंयांत मेळटा. मुंबयंत 
दोन शतकां पयलीं उद्देगीक क्रांतीची सुरवात जाली. रेल्वे, बंदर 
जाल्ल्यान नव्या धंद्यांक, उद्देगांक गती आयली. मुंबयंत तसो 
कसलोच कच्चो म्हाल नाशिल्लो. लोकय नाशिल्लो. पूण ल्हवू 
ल्हवू देशभरांतले लोक नोकरेक आनी बारीक सारीक वेवसाया 
खातीर येत रावले. पारशी, मारवाडी, सिंधी आनी गुजराती वेपाऱ्यांनी 
जम बसयलो. कामाक लोकांची गरज जाय पडली. स्थलांतराक 
सुरवात जाली. हें 200 वर्साचें स्थलांतराचे सत्र अजून चालूच 
आसा. 


दुसऱ्या म्हाझुजा वेळार तर मुंबयच्या धंद्यांक तेजीच आयली. 
स्वातंत्र्या उपरांत सरकारांनी गांवां कडेन दुर्लक्ष केलें. लोकांक 
मागीर एकच पर्याय. “चलो मुंबई". शिकूंक, नोकरेक. सगळ्यो 
सुविधा एकाच ल्हानशा प्रदेशांत केंद्रीत जायत रावल्यो. हें चित्र 
अजून तशेंच आसा. आयज मुंबयच्यो साधन सुविधा कोसळून 
गेल्यात. येरादारी, घरांचो प्रस्न, उदक, सामाजीक तंटे. आयज 
हजारांनी कोटी खर्चून पसून मुंबय सुदारपाच्या फुडें गेल्या. एके 
दक्षिण मुंबयंतच 20 लाख लोकसंख्या. शिवाय व्हांवती लोकसंख्या 
ताचे कितलेशेच पटीन. रेल्वे पावना, रस्ते पावनात, उड्डाण पूल 
पावनात, सरकार कांयच करूंक शकना. मुंबय आतां आपलो रोग 
आडव्यान पातळावंक लागल्या. गोंयांत जमनीचे दर वाडपाचें एक 
कारण हेंय आसा. 


अशे तरेन एक प्रदेश जेन्ना वाडटा, “उदरगत” करता तेन्ना 
पयलीं बळी वता तो भलायकेचो. कुडीचे भलायकेचो, मानसीक 
आनी सामाजीक भलायकेचो. आयज कसल्याय कारणाक लागून 

मुंबय मारामारी, दंगे, खून जावंक शकतात. 


प्रस्न आसा 50 वर्सा पयलीं हेंच गोंयचे सपन आशिल्ले ? 
काय कसलेंच मनोराज्य आमी पळयलेंच ना? चड करून दुसरेंच 
खरें. खंयच्याय प्रदेशाचे अंतरंग थंयच्या बाजारा कडेन पळयल्यार 
लक्षांत येतात. आयज गोंयचो कितलो टक्के वेपार भायल्यां कडेन 
गेलो हाचो आंकडो आमचे कडेन ना. पूण खबरापत्रांचें वितरण, 
दूद, फुलां, पुजेचें साहित्य, भाजी, नुसतें, विजेची उपकरणां, 
मिठाय, रांदपी, थवय, इलेक्ट्रीशियन, प्लंबर, कंडक्टर, ड्रायव्हर 
तुमी नांव घेयात थंय थंय आयज भायल्या लोकांनी आपलें बस्तान 
बसयलां. राजकारणाक वळण ते दिवंक शकतात, न्हय, अर्द्या 
वयर मतदारसंघांनी हेच लोक निर्णायक मतां दितात. रस्त्यार 
हिंदी, ओरिया, भोजपुरी, मैथिली ह्यो भासो कानार पडटात. हे 
लोंढे शारा भोंवतणीच नात. खांची कोनशांनी पसून स्थलांतरीत 
लोक पावल्यात. भायल्यांनी हें बळकावंक ना. तांकां आमीच हैं 
भांगरा ताटांनी दिलां. गोंयांत आमी उदरगत केली म्हणटात, 
बांदकाम, पर्यटन, मीन, नुस्तेमारी. पूण आमी केन्नाय एक अभ्यास 
करूंक जाय. गोंयच्यान भांडवलाचें उड्डाण (८90191 flight) 
जाता ताचेर कोणेंच अभ्यास करूक ना. गोंयच्यान पयशांचो ओघ 
जो भायल्या राज्यांनी वता तो कितले कोटींव्च्या घरांत आसतलो ? 
कोणा कडल्यान घडटा तो? वयर सांगिल्ल्या बारीक सारीक 
वेवसायिकां कडल्यान? 


ह्या स्थलांतराची एक मजा आसता. पयलीं तो एकोडोच 
येता. ताचे फाटल्यान ताचें कुटूंब येता. वीस पंचवीस कुटुंबां 
फाटल्यान तांचे भितरलो एक पसरकार जाता. शंबर कुटुंबा जालीं 

काय थंय एक राजकी कार्यकर्तो जाता. तो जमनी आनी हेर 
सवलती गिळपाक सुरवात करता. थंय गोंयचे राजकारणी पोसतात. 
आनी सगळें मेळून गोंयच्या घट्टाणाचें रसायन तयार जाता. 


हें फुडराकच न्हय, आयज पसून नडपाक लागलां. 
वेवसायांतली मक्तेदारी भायल्या लोकां कडेन गेल्या. ह्या प्रदेशा 
कडेन निश्टा आशिल्ली एकय चळवळ आतां हांगा जावप कठीण 
जातलें. फावतलें मात भायल्यांचेंच. स्थलांतरीत लोकांक थळाव्या 
प्रस्नां कडेन देणें घेणें सोयर सुतक नासता. गोंयांत 50000 सरकारी 
कर्मचारी म्हणचेच सरकारी पक्षाचे खाजगी वावराडे. तांचे मिंधे. 
बर्‍या उपक्रमांक हांगा मागणी, चळवळी उब्योच जावच्यो नात. 
सगळेच एकोडे मरतले. 

आतां “आमचें गोंय आमकां जाय' असल्या घोशणांचो 
उपेग जावचो ना. आमचीं कामां, आमचे धंदे, आमी करतले अशी 
कृती करपी एक फौज उबी जावची पडटली. जांकां विमो, पेन्शन, 
प्रोविडंट फंड आसा तांचं म्हातारपण बरें सरतलें. पूण गोंयांतले 
भुरगे जे आयज उठसूठ भायर वचूंक लागल्यात तांचे मनीऑर्डरीची 
वाट पळयत हांगाचे म्हातारे फुडारा दिसतले. गोवा बचाव” करतना 
गोंयच्या मनाकय नवें चैतन्य दिवपी कोणा तरी एका फुडाऱयाची 
गरज आसा. 


15/12/2010 


फाटभूंय: लेखाक निमित्ताची गरज ना. भोंवतणीं दिसपट्टें 
जें कितें घडटा तीच फाटभूंय. दिसता पूण समजना. समजता पूण 
थाव सांपडना. हकें केन्ना तरी बंद जावंक नाका? 


म २६ म 

अरुंधती: एक विकृती 


अरुंधती रॉय ही एक फामाद व्यक्‍ती. तिचें खरें नांव अरुंधती 
सुझान रॉय. तिका बूकर पुरस्कार हो साहित्याच्या मळा वयलो 
संवसारीक पुरस्कार मेळळा. पुरस्कार, इनाम मेळळें कीं बर्‍या 
मनशाचें मस्तक नमळायेन झुकता आनी पुरस्कारय मोटो जाता. 
पूण हे बायलेक हो पुरस्कार मस्तकाक मारला. तेन्नाच्यान ती धुंदी 
चडिल्ले वरी वागूंक लागल्या. 


हालींच तिणें एक वक्तव्य केलें कीं काश्मीर हो भारताचो 
केन्नाच भाग नाशिल्लो. आनी जेन्ना कांय लोकांनी तिचेर देशद्रोहाचो 
खटलो घालूंक जाय अशी मागणी केली, तेन्ना बोवाळ मारूंक 
लागली कीं एका साहित्यिकाक ह्या देशांत विचार मांडूंक मेळना ही 
शरमेची गजाल. 'देशाक लज". 

असलीं सवगां हालीं खूबच वाडल्यांत. आपूण साहित्यीक, 
चित्रकार, नट, क्रिकेट खेळगडो, पेटीवालो, तबलजी, पेंटर अशें 
जाय तो, तेन्ना आपूण कितेंय करतलों. तुमी सोंसात. मुकाट्यान 
सोंसात. संविधानान खंय तांकांच असलें स्वातंत्र्य दिलां. विचारांची 
ती खंय अभिव्यक्ती. तीय बी तांकांच. 

अशें जर मान्य केलें तर सफाई कर्मचाऱ्यांनी आपले विशीं 
कितें समजुपाचें? हे सफाई कर्मचारी जल्म भर आमी केल्ली घाण 

निवळ करतात. कारण आमची भलायकी बरी उरची म्हणून. आमकां 
प्लेग, कॉलेरा, मलेरिया, डेंगू जावं नये म्हणून. फाल्यां तांणीय 
कितेंय उलोवचें? हांव म्हणटां, हय. वयर दिल्ले कलाकार, 
नकलांकार, लेखकां परस ह्या देशाची भलायकी राखतात. ते हे 
सफाई कर्मचारी. 


पूण हो समज चुकीचो. कोणय कसलोय उद्देग वेवसाय 
करता तो मुळांत आपलें पोट भरूंक. नाजाल्यार खाज आसता 
म्हणून. पुरस्कार मागीर मेळटात. उपकार करूंक तर न्हयच न्हय. 
शेतकार म्हत्वाचो न्हय? फाटल्या कांय वर्सानी आमी जेन्ना आमच्या 
पोटाक सूय काडून भुसकीं मारताले तेन्ना महाराष्ट्र, आंध्र, 
कर्नाटकांतले शेतकार “बॅगॉन' पियेवन मरताले. ही लज न्हय? 
उरफाटें म्हणन दिसता कीं हो मोटो गुन्यांव. कितलेशे कलाकार, 
नकलांकार, सर्कसवाले, डोंबारी, चित्रकार, साहित्यकार तांचे 
मजतीक धांवले? ही लज न्हय? 

सध्याक काश्मीरी फुटीरवाद्यांक साथ दितना अरुंधती रॉय 
नक्षलवाद्यांचीय बी बाजू घेता. नक्षलवाद जितलो अर्थीक कारणाक 
लागून वाडला तितलोच थंय देशद्रोही लोकांक लागूनय बी वाडला. 
थंय विदेशी क्रिस्तांव मिशनरीय बी तांकां फूस दितात. जसो 
काश्मीरी फुटीरवाद्यांक आयएसआयचो पयसो येता तसो 
नक्षलवाद्यांक पयसो आनी साहित्य विदेशी क्रिस्तांव मिशनरीय बी 
पावयतात. म्हणूनच फाटल्या वर्सा खंडमल ओरिसांत एका स्वामीचो 
खून जाल्लो. गरीब आदिवासींचो पाखो घेवपी अरुंधती रॉय हिची 
फाटभूंय पळयात. तिचो आनी घोवाचो एक प्रकल्प येवपाचो 
आशिल्लो. मध्यप्रदेशांतल्या आदिवासी भागांतल्यान व्हांवपी न्हंयेचो 

कांय भाग खाजगीकरण करून थंय तीं उदक पॅकींग करून विकपाचीं 
आशिल्लीं. मध्यप्रदेशांत तेन्ना भाजपाच्या बाबुलाल गौर ह्या 
मुख्यमंत्रयान बोवाळ जातकच हो प्रकल्पच बंद उडयलो. हैं अरुधतीचें 
खरें रूप. मिडियान हें काळें आनी लुटमारीचें खुमणें लोकां मुखार 
हाडलें ना. 


बंकीमचंद्र चॅटर्जीन वंदे मातरम गितांत, भारत मातेक 
सुजलाम, सुफलाम, सुमधूर भाशिणी, सुहासिनी आनी दुर्गे भशेन 
दशप्रहर धारिणी अशें म्हणलां. पूण एक विसरले, ही भारत माता 
हेच मातये कडेन बेमानी करपी संतत निर्माण करपी, बेमानांच्या 
वंशाची जननी अशेंय वर्णन करूंक जाय आशिल्ले. अरुंधती म्हणटा 
तशें काश्मीर भारताचो भाग नासत घडये, पूण संरक्षणाचे नदरेन 
तो खूब गरजेचो आसा. लागीं दोन दुस्मान देश. कांय धोंगी लोकांक 
घरांत, कुटुंबांत, राजकारणांत, धंद्यांत, नोकरेंत दुस्मान आसतात. 
पूण देशाक मात दुस्मान नासता अशें म्हणपाची एक विकृत सवंय 
आसता. भारताची लोकसंख्या जर वाडत वतली तर आमकां दर 
एक इंच भूंय राखची पडटली. आनी गरज पडल्यार दुसऱ्यांचीय बी 
बळजबरेन गिळची पडटली. हें करचेंच पडटलें. चीन हे उद्देग करता 
हें जर दिसना तर तुमी आपखोशेन जाल्ले कुड्डे. 

अरुंधती रॉय हांचो कांयच गुन्यांव ना. मायभुंयेच्या 
कुसव्याचोच दोश तो. असंख्य बेमान जावन गेले. जयचंद, मीर 
जाफर हे नामावळींत अरुंधतीय बी येता. 1942 चे चळवळी वेळार 
ब्रिटिशांक मजत करपी आनी भारताचे फाळणीचें समर्थन करपांत 
त्या काळांत साम्यवादी आघाडेचेर आशिल्ले. 1962 वर्सा चीनाच्या 
आक्रमणाचें समर्थन करपी मागीर बंगालांत तीस वर्सा वयर राज्य 

करतात. शिवाय अदीं मदीं केरळांत, केंद्रांत काँग्रेस पक्षा वांगडा 
आघाडी सरकारांत. जगांत असली आत्मघातकी कृती तुमकां मेळत? 


अरुंधती नांवाची विकृती भारतभुंयेक सदांच पिडत आयल्या 
आनी फुडाराकय बी पिडत रावतली. खाल्ल्या पानार हळशीक 
करपी ही. सतत मान सन्मान मेळूंक, पुरस्कारांची भीक मेळूंक 
खंयच्याय थराचेर देंवपी हे लोक. 


हे विकृत मानसीकतायेचे लोक एक विसरतात. फाळणीची 
मागणी करप्यांच्या नांवाचो एकय रस्तो, पुतळो तुमकां पाकिस्तानांत 
मेळचो ना. भारतांत मात मुंबयंत महात्मा गांधींक गाळी मारपी 
मौलाना महम्मद अली रोड अजून आसा. मार्क्सवादी कम्युनिस्ट 
पक्षाच्या कोलकाताच्या मुखेल कार्यालयांत गांधींचो फोटो ना. पूण 
महम्मद अली जिनांचो आसा. बेमानांक कोण मान सन्मान दिनात 
हें असल्या अरुंधती नांवाच्या विकृती जाल्ल्या लोकांक केन्नाच 
कळचें ना. भारत सरकारान तिचेर खटले भरचे परस काश्मीरांतच 
सोपोर, बारामुल्ला, श्रीनगर अशा भागांत घर बांदून दिवचें. 
भारतातल्या आदिवासी लोकां परस थंय सवाय मोलान तांदूळ, 
गंव मेळटले. तें खावन जेवन बेमानीन जगूं दी. ह्या लोकांचें तत्वगिन्यानच 
इपरीत आसता. दोश भारत मातेच्या कुसव्याचो तो. अनुवंशीक दुथेंसाचो 
तो. राष्ट्रीय सभाव तो. गुलामींत जगपाच्या दुबळ्यांचो तो. 


5/11/2010 


फाटभूंय: नामनेची लेखिका आनी बूकर पुरस्कार फावो जाल्ली 
अरुंधती रॉय हिच्या मुखवट्या फाटलें रूप दाखोवपाचो यत्न. 


न ३ ग 

कोणाक जाय “रांचो' काय “चतुर*? 


हालीं क्रिकेट खेळांत पावणी करून गडी घालतात आनी 
टीम करतात. पूण आमी भुरगेपणांत दोग दोग जाण जोड़येन कोणाक 
जाय अमको कोणाक जाय तमको अशें विचारप आनी पयलींच 
थारिल्ल्या कॅप्टनांनी आपली टीम तयार करप. कोणाक जाय आंबो 
काय पणस धरून कोणाक जाय दिलीपकुमार काय दिलीप सरदेसाय 
अशें कितेंय चलतालें. 

ही याद जावंक कारण “थ्री इडियटस” सिनेमा. फाटलीं 25 
वर्सा सिनेमा पळोवंक भंय दिसता. कारण कानार पद बी पडत 
म्हणून. मेळिल्लोय मनीस आडावन 3 इडियटसाची काणी सांगूंक 
लागलो. मुद्दाम पळय, बेस्ट सिनेमा. म्हणून हालींच टी. व्ही.चेर हो 
सिनेमा पळयलो जायरातीं सयत. सिनेमा सुंदर. टायम पास जालो. 
पदांय सोंसलीं. म्हज्या वाचक इश्टांनी हो सिनेमा पळयला जातलो 
म्हणून काणी बी सांगिना. 


हांसत खेळत हो सिनेमा थोडो विचार करूंक लायता. होच 
विशय पयलींच्या जमान्यांतले गुरुदत्त, बिमल रॉय, व्ही. शांताराम 
बी गंभीर करून दाखयतले आशिल्ले. आतां गंभीर रस सिनेमांतल्यान 
ना जाला. विनोदांतल्यान केदेंय मोटें तत्वगिन्यान सांगपाची एक 
बरी रीत आयल्या. एके वटेन हेंच योग्य. समाज काय सुदरना. 

आपल्याच मार्गार वचत आसता. तेन्ना ओगीच दुकां व्हांवयत दवरचे 
परस विनोदान कितेंय सांगपच बरें 


तर ह्या “शरी इडियटस' सिनेमान एक बरो प्रस्न आमच्या 
मुखार दवरला. तो म्हणचे “कामयाबी” काय “काबिलीयत.' सगळ्यांक 
आपलो भुरगो/भुरगें हो नोकरी वेवसायांत एक रेडिमेड प्रॉडक्ट 
जाल्लो जाय आसता. तांच्यांत लिपिल्ले गूण आनी तांचें आवडीचें 
मळ आमी सोदून तांकां वाव दिनात. हें काणयेचें सुत्र. ह्या सिनेमांत 
जैत जाता तें 'काबिलीयतीचे. म्हणूनच प्रेक्षकांक एक संदेश कीं 
तुमी तुमच्या भुरग्यांक *रांचो' (काबिलीयत आशिल्लो) करात. 
“चतुर? (कामयाबी आशिल्लो) करूं नाकात. 


विचार केलो. खरें हें? असल्यो खूब काणयो आनी 'थेरी' 
वाचल्यात आनी आयकल्यात. कांय जित्यो देखीय बी पळयल्यात. 
घरांत विरोध आसा म्हणून पळून गेल्ले, फुडें बरे गायक, नट, 
उद्देजकय जाल्यात. पूण कितलेशे लोक हे? लाखांत कितले? 
आनी थंय कांय जमलें ना तांचो हिशेब कोणें दवरला? हातूंत एक 
धोकोय बी आसा काय ना? सादल्यार बरें सादलें ना जाल्यार 
कितें? 


हो एक 'हम्लेटी' संभ्रम. पूण ह्या संभ्रमाचेर समाजान मात 
बरो उपाय काडला. तो म्हणचे आपल्या भुरग्यांक एका *फॉर्मेटांत' 
घालप. एके भट्टेंत घालून भाजून काडप. रूप, आकार, रंग, रूच 
आपणेंच थारावप. म्हणचे कटकट ना. भुरगो मार्गार लागलो म्हणचे 
जालें. म्हणूनच आमकां सगळे कडेन “चतुर रामालिंगमच' चड 
दिसतात आनी 'रांचो' सोदून खंयतरी लाखांत एक मेळटा. ना 
पळयिल्ले “रांचो' तळमळत मन मारून ना रांचो ना चतुर अशें 

रडत जगतात आसतले. पूण पर्याय ना. 


समाजाक हें खबर ना? आसा. आदर्शवाद सगळ्यांक 
आवडटा. पूण तो कथांनी, पुराणांनी आनी नाटकां/सिनेमांनी. आपल्या 
संवसाराची होळी करपी सावरकर आवडटा पूण तो शेजाऱ्यांगेर 
जल्माक येवंक जाय. आय ए यस आपल्यागेर. शिमेर मरून परमवीर 
चक्र घेवप्याक आमी माथ्यार घेतात पूण तो शेजाऱ्यागेर जाय. 
सेवाव्रती बाबा आमटे आमच्या घरांत नाका. राजकारण खोंटावन 
चित्रकुटार वचपी नानाजी देशमुखाक कितले लोक तोखेतात? 
समाजाक आदर्शवाद शोकेसींत जाय. प्रत्यक्षांत नाका. म्हणूनच 
चतुरांचें फावलां. पयलींच्या काळा सावन हेंच चलत आयलां आनी 
आतां तर भुरग्यांचें (201111001158101) म्हणचे भुरग्यांचो बाजार 
जाला. शिक्षण संस्था आपलो विद्यार्थी कितल्या लाख आनी कोटी 
रुपयांच्या मोलांत खपलो हाची गर्वान जायरात करता. खंयच 'रांचो” 
चें मोल वाचूंक मेळना. भुरग्यांचें भवितव्य “व्हायरसा” च्या हातांत. 

दुसरी गजाल म्हणचे समाज सदांच सोप्या आनी 'रेडिमेड' 
मार्गानच वता. आमची शिक्षण पद्दत ही ताका जापसालदार आसा. 
विद्यार्थ्यांक प्रयोगशाळा आनी कार्यशाळा नासत पूण तांकांच 
प्रयोगशाळेत “गिनी पिग्स' जाल्ले भशेन आमी वागयतात. अभ्यासक्रम 
पळयात. इतिहास सोडून दियात. थंय “के.जी” ते विद्यापीठ मेरेन 
हडप्पा आनी मोहनजदाडो. पूण विज्ञान आनी गणितांत नवें कितें 
घडटा ताचो आसपाव नासता. संगणक दर स म्हयन्यांनी बदलूंक 
जाय तें घडना. अभियांत्रिकी कॉलेजांनी यंत्रं नासतात. सगळेच 
फळ्यार चित्रां काडून. आमचें शिक्षण हें [१५५ 898०० ना तर तें 
Memory Based जावन आसा. शिक्षणांतल्यान उत्सुकता निर्माण 
जावंक दिना. जाची याद गडगंज तोच “चतुर.. हें “ब्राह्मणी” शिक्षण. 

घडघडीत पाठ करप हो ब्राह्मणी शिक्षणाचो निकश जाला. नव्या 
विज्ञानीक युगांत हाका शुन्य मोल आसता. असले वेवस्थेंत फावता 
तें चतुरांचें. रांचोक म्हत्व दिनासतना आयज दरेक तंत्रीक उत्पादनाक 
लागून आमकां भायल्यांचेर निंबून रावचें पडटा. मोबायल पळेयात. 
फिनलँड देश तो केदो? थंय ताचो सोद लागलो. भारतीय बनावटीची 
आमकां चार चाकी, दुचाकी करूंक कळना. ज्या देशांत तयार 
जाल्लीं व्हडीं/तारवां घेवन इंग्लंडान आमचेर आनी अमेरिकेचेर 
राज्य केलें तोच देश भायल्यां कडल्यान नौदलाक जहाजां घेता. 
ज्या देशान पयले खेपे “मिसायल” वापरलें आनी अमेरिकेक निर्गत 
केलें तोच देशसंरक्षणाक लागून इस्रायलाचेर निंबून आसा. हें घडूंक 
आमी 'रांचो' जावंक दिलो ना. फकत “चतुर रामालिंगम” छापीत 
रावले. चतुरांक माथ्यार घेतले आनी ताची किंमत मेजतात. केन्ना 
कळटलें आमकां हें? 


आपल्या भुरग्यांक आपले भशेन करपांत आमी धन्यताय 
मानतात. रंगान, रुपान, आकारान तो तसो घडटाच. ती सैमाची 
कृती. पूण विचारांचोय आमी त्या भुरग्याक “डॉली” करतात. “डॉली? 
म्हणचे क्लोनींग केल्ली मेंढरी. विचारांनी पसून तो फोटोकॉपी 
घेतिल्ल्या भशेन आसूंक जाय हो आमचो हट्ट आसता. नाजाल्यार 
तो तवनास हाता भायर गेल्लो इडियट जाता. 


सगळें उलयलां खरें. निमाणें चतूर हो चतूरच. समाज मोलावणी 
करता तेंच निमाणें खरें. गुणाची तागडी खंय आसा? तागडी आसा 
ती मात निरुपेगी भांगराचीच न्हय? 


15/09/2010 


दः ह म 

तुजे परस म्हजेंच बरें आनी खरें 


जगांत आयज अशे थोडेच देश उरल्यात आसतले जंय 
आकांतवाद ना. खंय ना खंय तरी झुजां, खून, बॉँबस्फोटाच्यो 
घडणुको चालूच आसतात. आकांतवाद आळाबंदा हाडूंक सरकारां 
कामाक लागल्यांत. पूण सरकारी मार्ग हे एके विशिश्ट फास्केंत 
रावनच चलतात. आकांतवादाचें मूळ आसता तें मनशाच्या मनांत. 
थंय सरकार पावूंक शकना आनी ताचोच परिणाम म्हणचे आकांतवाद 
सोंपूंक पावना. हटवादी मन हेंच आकांतवादाची जल्मभूंय आसता. 


आमी जल्माक येतनाच हटवाद घेवन येतात. भुरगेपणांतली 
याद करून पळयात. भुरग्याच्या तोंडांत उतरावळी अश्यो आसतात. 
म्हजोच बापूय/आवय बरी, म्हजीच शाळा बरी, म्हजेच कपडे बरे. 
तरनाटो जालो कीं ताचे ब्रॅड,स्टायल, पदां, डीश, ड्रींक, नट हेंच 
बरें. अशें मन हटवादीपण दाखयत आसता. थोड्यो मिशयो फुटल्यो 
आनी त्या वेळार खंयच्याय विचारांनी प्रभावीत जालो काय हटवादाक 
वेगळें रूप येता. तो वादी जाता. तातूंत भावनेची भरसण जाली 
काय तो आकांतवादी जावंक वेळ लागना. 


वाद खूब तरांचे आसतात. शिवराकवाद, मांसाहारवाद, 
ईश्वरवाद, अनेकेश्वरवाद, अज्ञेयवाद, मुर्तीवाद, विवेकवाद, 
प्रांतवाद, वंशवाद. ही वळेरी आनीक वाडयना. ह्या सगळ्या वादां 

फाटल्यान आसता तें एक हटवादी मन. तुजे परस म्हजें बरें आनी 
खरें अशें मानपी मन. वाद संवादांतल्यान सोडोवंक जातात. पूण 
तशें केन्नाच घडना. कारण थंय भावनेन पकड घेतिल्ली आसता. 
थंय फायदो घेवपीय आसतात. 


जगांत जर मोटो आकांतवाद घडयला तर तो दोन मुखेल 
वादांनी. एक मध्यपूर्वेक जल्माक आयिल्ल्या ज्यु, इसाई आनी 
इस्लाम ह्या संप्रदायांनी. हे देवधर्मा वयल्यान जाल्यात. दुसरे 
म्हणचे साम्यवाद आड भांडवलवाद. आयज कितलेशेच शेकडे ह्या 
वादांनी जग हुलपत आसा. जेरूसलेम हैं ज्यु, इसाई आनी मुस्लीम 
लोकांचें पवित्र केंद्र. पूण दोन हजार वर्सा हाणें शांती पळोवंक ना. 
शांतीच्या आनी मोगाच्या नांवार जगभर हांणी रगत व्हांवयलां. 
साम्यवाद्यांनी आनी भांडवलवाद्यांनीय तेंच केलां. खरें तर मूळ 
साम्यवादाचें काळीज आनी भांडवलवादाचें धाडसी मन आनी बुद्द 
एकठांय आयिल्ली तर बरें जायत आशिल्ले. पूण तशे केन्नाच 
जालें ना. त्या मानान भारतांत प्रयाग पळयात. थंय हिंदूंचे कितलेशेच 
पंथीय, बौद्ध आनी जैन लोक शांतीन आपलीं कर्मा करतात. 
कैलास मानसरोवराक बी शांतीन यात्रा जातात. पूण हिंदूय सामके 
सवळे नात. हिंदू समाज देवाचें मार्केटींग आनी विस्तार करपाचे 
भानगडीत पडना आसत पूण आकांतवादाचेर एक सौम्य पूण विखारी 
रुपांत विस्वास दवरता. तो म्हणच सामाजीक बहिश्कार. 
आकातंवादांत एकचदां मरण येता. ह्या बहिश्कारांतल्यान पिळग्यांच्यो 
पिळग्यो मरत मरत जगतात. 


ह्या सगळ्या वादां फाटल्यान कसली तरी विचारसरणीच 
आसता. तशीच आचरणसरणीय आसता. Mannerism. कोण 

खाडांच वाडयतात. शेणयो, भेस, वाचप, बरोवप, तिळे लावप, 
तांचे इश्ट आनी दुस्मान बी समान आसतात. तांच्यो गाळी आनी 
विशेशणांय बी समान आसतात. तांच्यो आवडीनिवडी, खोडीय बी 
समान आसतात. म्हणून कोण तरी आस्तीक-नास्तीक, बुर्झ्वा, 
पुरोगामी-प्रतिगामी, प्रतिक्रियावादी, राष्ट्रवादी-राष्ट्रद्रोही, धर्मीक- 
अधर्मीक, सज्जन-दुर्जन, समाजवादी-भांडवलवादी 8८|९ए९०- 
non 0९1८५८ अर्शी कितलींशींच विशेशणां आनी गाळी आयकूंक 
मेळटात. विचारांची बंदखण करून रावलो कीं हें घडटा. ताका 
विचारीक (06०1511 म्हणूंक जाता. 


हातूंत फावता तें मात धर्मसत्तेचें, राजसत्तेचे आनी अर्थसत्तेचें. 
म्हणून खंयच्याय वादाक सत्ता दिवंक फावना. स्वतंत्र भारतान 
सौम्य आकांतवाद पळयला तो विचारांच्या पावंड्याचेर. गांधीवाद 
आनी समाजवाद. जो समाजवादी न्हय तो अमेरिकेचो हस्तक अशें 
मानताले. गांधीजी एक म्हान मनीस हातूंत दुबाव ना. पूण आपणं 
गांधीवादीच कित्याक जावचें? हालीं आमी अर्थीक सुदारणावादीच 
आसूंक जाय अशें मानपी लोक तयार जाल्यात. हो वाद म्हणचे 
साकरींत बुडयिल्लो भांडवलवाद. 


हटवाद आनी तातूंतल्यान निर्माण जावपी आकांतवाद एके 
उत्क्रांतींतल्यान वता. पयलीं आसता तें एक आत्मप्रीय मन, ताचेर 
विचारांचे संस्कार, भावनेचे सारें, तातूंतल्यान जाता तो एक अहंकार, 
गट निर्मिती, संघटना, मागीर दिसूंक लागता एक दुस्मान (तो 
जायच पडटा). मागीर कोणतरी तत्वज्ञ मार्गदर्शक आनी असल्या 
गटाचो असहिष्णू मुखेली वा सत्ताधीश. म्हणूनच देव मानूनच चलना, 
थंय सैतानय जाय. मजुरांचे कल्याण करूंक वतलो तर टाटा, 
बिर्लाक गाळी मारूंकच जाय. गांधीवादी जालो म्हणून जायना, 

गोडशेय सोदूंक जाय. हिंदूभिमानी जातलो तर औरंगजेबाच्यो 
औलादीय सोदूंक जाय, साद्यो होमियोपथी गुळयो खातलो तर 
` पसून ऑलोपथीन रिअॅक्शनां जाता अशें म्हणचें पडटा. वादांचें अशे 
एक विनोदी आनी दुश्ट अशें रूप आसता. 


खंयचीय नवी विचारसरणी, सिद्धांत, वाद मुखार आयलो 
काय आमी भावनेन विचार करतात. ह्या वादांच्या प्रवासाच्यो चार 
तरा आसतात. पयलीं दुर्लक्ष करप, मागीर हांसप वा फकांडां 
करप, मागीर विरोध करप आनी निमाणें मानून घेवप. बुद्दीन विचार 
केल्यार असहिष्णू वाद केन्नाच वाडूंक पावना. आनी मुळांतच ते 
आपल्याक आफडूंक पावनात. कारण ते अर्दसत सांगतात. 


आकांतवाद म्हणचे फकत खुनी हल्लेच अशें न्हय. भुरग्याचो 
हट्ट; तरणेपणांत आपल्याक आवडपी चली मेळना जाल्यार एक 
तर तिका मारप नाजाल्यार आपल्याक मारप, आत्महत्त्या पसून 
आकांतवाद अशें मानपाक जाय. उपास करून सरकाराक नमोवप, 
Emotional blackmailing हीं विंगड विंगड रुपा आसतात. 


म्हजेंच बरें आनी खरें मानपी मन पयलीं आवय बापायक 
त्रास दिता, तरणाटेपणांत इश्टांक त्रास दिवप, ऑफिसांत वा 
कारखान्यांत आपूण आसां म्हणून मालक दोन उंडयो जेवता, 
घोवाक-बायलेक, मांवाक-मांयक, शेजाऱयांक आनी विचारांचो 
हटवाद तर समाजाक त्रास दिता. सध्याक ग्लोबल वॉर्मिंगाक लागून 
जग तापत आसा. विचारांनी तें आनीक तापोवन आमी आमचे 
दीस उणे करप हिताचें न्हय. उरिल्ले दीस “ॐ सहना भवतू” चो 
मंत्र म्हणून जगुंया. 

वयर बरयलां तें सामकें बरें आनी खरें अशें हांव मानिना. 

योग्य निर्णय हो तुमचोच आसा हें मात हांव नमळायेन मानून घेतां. 
संवसार हो जॉर्ज ऑवेलालें ऑनिमल फार्म न्हय तर ह्युमन फार्म 
आसा अशें मानल्यारच आकांतवादाक आळाबंद बसूंक शकता. 
कोणाचेंय मत, विचार आपणावंक हरकत ना. पूण विचारांचे फौजेन 
सैनीक जावंक जायना. 


21/07/2010 

भुगोल: एक पोटभरू विशय 


शालेय वा विद्यापिठांतल्या अभ्यासक्रमांत भुगोल हो एक 
उपेक्षीत आनी दुर्लक्षीत विशय कसो आसता. पूण भुगोल हो एक 
पोटभरू विशय. जशें पदार्थविज्ञान, रसायनशास्त्र, गणीत, संगणक. 
हें आतांच न्हय, प्राचीन काळा सावन ह्या विशयाक खूब म्हत्व 
आसा. पुर्तुगालचो वास्को-द-गामा नाजाल्यार स्पेनाचो कोलंबस 
इतिहासांत अमर जावंक पावले ते भुगोलाक लागून. येवरोपाक 
मसाले आनी बाकीच्यो वस्तू जाय आशिल्ल्यो. उद्देगीक पर्व सुरू 
जावचे पयलींचो तो काळ. पूण आशिया खंडांतल्या भारत, मलेशिया, 
इंडोनेशिया हांगा मसाले मेळटात ही खबर तांकां आशिल्ली. म्हणून 
वास घेत ते हांगा पावले. आयच्या नव्या युगांत दूरसंचारांतले 
क्रांतीक लागून आमकां घरा भायर सरपाची गरज पडना आसत 
पूण भुगोलाचें म्हत्व मात उणें जावंक ना. जे ह्या विशया कडेन 
दुर्लक्ष करतात ते आपली लुकसाणी करतात. 


अभ्यासक्रमांतलो भुगोल मात मेल्ले पृथ्वीचो पंचनामो जाल्ले 
वरी आसता. खंय दोंगर, पर्वत, न्हंयो ,तळीं, हवामान, वारो, 
मौसम हाची भरपूर म्हायती एका पुस्तकांत दिवप म्हणचे जालो 
भुगोलाचो अभ्यास. हें योग्य न्हय. त्या विशयांतले म्हायतीचो 
आमचे जिणेंत फायदो कसो जाता हें शिकोवप चड म्हत्वाचें आसता. 

नाजाल्यार तो मार्क मेळोवपाचो एक विशय आनी मागीर तें विसरून 
वचपाचेच लायकीचें असो आमचो एक समज जाता. थवयाच्या 
भुरग्याक ताचो बापूय लांकडाचीं रानां खंय खंय आसात असले 
म्हायतीची किसूळ, भुसो घालना. ताका तो लांकूड वळखूंक 
शिकयता. खंयच्या लांकडाचो, मदेराचो कसल्या कामाक उपेग 
जाता हें शिकयता. तशेंच सोनाराच्या भुरग्याक भांगराच्यो खणी, 
ताचें उत्पादन ह्यो गजाली खबर नासत पूण ताका धातूशास्त्र बरें 
समजता. 

कांय वर्सा पयलीं गोयांतच न्हय लागींच्या कोकणांत, केरळांत . 
एक फॅड आयलें. कोणें तरी वदंता हाडली व्हनिलाचें पीक काडात. 
मागीर जोड जोड. म्हाका दिसता 2003 ते 2004 हीं तीं वर्सा 
आसत. लोकांनी आपलीं आशिल्लीं पिकां मारून व्हनिलाचीं 
झाडां लायलीं. पयल्याच वर्सा 3000/4000 रु. कील ह्या दरान 
म्हाल गेलो. पिकाच्यो चोरयो जावंक लागल्यो. दुसऱ्याच काय 
तिसऱया वर्सा व्हनिलाचो दर 65 रुपयांचेर आयलो. ह्या शेतकारांचेर 
बाप्पाय ना आनी पुडवेंय ना अशी पाळी आयली. हें घडूंक कारण 
म्हणचे भुगोलाचें अज्ञान. व्हनिला हो मादागास्कार ह्या देशांत 
भरपूर पिकता. थंय दोन-तीन वर्सा पावस पडलो ना म्हूण पीक 
आयलें ना. परिणाम म्हालाक तेजी आयली. थंय परतून पावस 
आयलो आनी भारतांतलें व्हनिला पीक लुकसाणींत गेलें. ताचेय 
पयलीं महाराष्ट्र सराकारान कोंकणांत कोकोची लागवड करूंक 
लावन शेतकारांचें लुकसाण केल्लें. भुगोलाचें अज्ञान हें इतलें 
मारक थारता. | 


येदी व्हडली प्रस्तावना बरोवंक कारण म्हणचे गोंयच्या 

भुरग्यांक फुडाराक नवें नवें शिकले बगर पर्याय ना. गोंयकारांची 
“कालेत', तांचो स्वभाव हाका अनुरूप अशेंच शिक्षण हांगा दिवचें 
पडटलें. तातूंत भुगोलाचें ॥0००१॥८७0 गिन्यानाचो आस्पाव 
आशिल्लो एक कोर्स तयार जावंक जाय. आयज जशें शेर मार्केटांत 
शॅ्सांचो धंदो चलता तेच भाशेन वस्तूंचोय वायदा बाजार चलता. 
ताका commodity टाभाए८ म्हणटात. ह्या संस्थांचे मार्फत 
कितल्याशाच वस्तूंचो बाजार चलता. साकर, गंव, जिरें, गोड, 
कापूस, हळद, खावपाचें तेल,धातू, हवामान पसून. हो धंदो लाखांनी 
न्हय, कोट्यांनी रुपयांचो आसता. हांगा सर्त नासता. 'रिस्कय' 
आसता. हांगा चलपी वेपारी वस्तूंची खोलायेन म्हायती जाय पडटा. 
खंयचोय मनीस ह्या सगळ्या वस्तूंची पुराय म्हायती घेवंक शकना 
इतलो खोल विशय हो. 


गोंयांत शिक्षण म्हणलें काय दोतोर आनी इंजिनियर. हालीं 
हालीं भुरगीं सीए बी जावंक लागल्यांत. संगणक विशय तसो नवो 
आयला. गोंयकार गांवांत कपड्याक काळें तांबडें लावन घेवचे 
नात. घरांतलो घयरांव काडचे नात पूण गल्फांत वचून ऊेंट धुतले. 
धंदो वेवसाय करतनाय बी दुसरो करता तोच आपणें करप. म्हणून 
एकेच रांकेंत डझनांनी लिंबू सोडा, सिगारांचे गाडे घालप, दुकान 
म्हणलें कीं फोटोकॉपी काडप, टॅम्पो, टॅक्सी, पायलट आनी मातसो 
शिकल्यार सरकारी कर्मचारी जावप. पूण जे भुरगे शिकूंक शकतात 
तांकां आयज “कॉमोडिटी' म्हणल्यार धातू, शेती म्हालाचो वेपार 
खंयच्याय अधिकृत दलाला कडेन वा घरा बसून करप शक्य 
आसा. पूण ह्या धंद्यांत खोलायेन गिन्यानाची गरज आसा. सादी 
देख दितां. खनीज तेल घेयात. मॅक्सिकोच्या आखातांत वादळ 
जालें तर तेलाचे दर वाडटात. नायजेरियांत आतंकवाद्यांनी हल्ले 

केल्यार तेलाचे दर वाडटात. ब्राझिलांत उसाचें पीक काबार जालें 
तर भारतांत साकर कोडू जाता. अंदूं भारतांत उस उणो पिकलो 
तर जग भर साकरीचे दर वाडले. आमी खातात ते वाटाणे, मसूर 
हीं कॅनडा ते म्यानमार अश्या जाग्यां वयल्यान येतात. तेन्ना भुगोलाचो 
अभ्यास कितलो म्हत्वाचो तें समजतले. 


गोंयांत एक बरो शिक्षण मंत्री जाय नाजाल्यार पालकांचो 
तरी एक दबावगट जाय. नवें नवें शिक्षण मागपी अशी एकय अभ्यासू 
संस्था हांगा ना. सुण्यांचें कल्याण, सोरपांक पोसपी, देवळांची 
राखण करपी असल्यो डझनांनी 1२७० आसात. पूण जगा वयल्या 
नव्या घडणुकांचो 'ट्रॅक' दवरपी एक पसून संस्था ना. नव्या 
घडणुकांचो आपले फुडले पिळगेक कसो फायदो जातलो, ताका 
लागून सरकारा कडेन कशें “लॉबींग? करचें पडटलें, खाजगी संस्थांक 
फुडें काडप, हें कांयच ना. हांगाची मिडियाय बी तसलीच. भर 
फकत खेळ, नाच, पदां, भजनां, वेशभुशा सर्ती, नाटकां. ह्यो 
सगळ्यो गजाली पोट भरून जातकच करच्यो आसतात आनी 
पोटाचो फोंड तर खूबच मोटो. 


हो विशय एक सुत्ररुपान मांडला. आयज खूब भुरगे शिकून 
गोंय सोडटात. येवपी काळांत गोंयांत उरतले ते म्हातारे. तरणाटे 
पयस, पुण्यांत, बेंगळुरू, हैदराबाद नाजाल्यार सिलिकॉन व्हेलींत. 
हांगाच्या हांगाच ०८०॥। धंदे सुरू करूंक जातात हें दाखोवपाचो 
हो एक ल्हान उपक्रम. वस्तूंचो वायदा बाजार खूब वाडपाचो आसा. 
गोंयचे भुरगे हें गिन्यान घेवंक पावले तर हांगाच उरतले. कोण 
फकत वेपार करूंक शकतात, गुंतवणुकदार जावंक शकतात 
नाजाल्यार सल्लागार जावन पोट भरूक शकतात. जाय तो वित्तीय 

गिन्यानाचो अभ्यासक्रम जातूंत भुगोलाच्या शिक्षणाचो आस्पाव 
आसतलो. हें पी. पी. पी. पब्लीक प्रायव्हेट पार्टनरशीप तत्वाचेर 
जावंक शकता. 

खंयच्याय शिक्षणमंत्र्याक हें येवजुचें ना. तें पालकांनी मागचें 
पडटलें. ताचेय फुडें वचून अशें म्हणन दिसता कीं गोंयांत एक 
अशी 1२०० आसची जी नव्या गिन्यानाची मागणी करत रावतली. 
गोंयांत शिक्षणाची परंपरा खूब मोटी आसा. हांगा जमीन नांगरिल्ली 
आसा. जाय ते शेतकार. 


19/05/2010 

हिंदू देव देवतांचीं चित्रां आनी स्वातंत्र्य 


हालीं कोण तरी चित्रकार हिंदू देव देवतांची आपल्याक 
दिसता तशीं नवीं नवीं चित्रां काडटा. मुर्ती करता आनी ताच्या 
फाटल्यान हिंदू धर्म राखण मंचाचे लोक येवन ताचें प्रदर्शन बंद 
उडोवंक लायतात. त्या उपरांत अभिव्यक्ती स्वातंत्र्याची फाटराखण 
करपी मुखार येतात. हें नित्याचेंच नाटक जालां. ह्या दोनूय तरेच्या 
फाटराखण मंचां कडेन म्हजो कसलोच संबंद ना. ह्या लेखाचो 
विशय मुर्ती, प्रतिकां आनी चित्रां पुरतोच आसा. 


जे लोक देवाक मानतात तांकां देवांचें प्रतिनिधीक अशें 
रूप, प्रतीक जाय पडटाच. तांकां देव कसो दिसता हें खबर 
नासता. म्हणून ते एक कल्पना करून देवाचें मानसचित्र तयार 
करतात. तांकां कांय बरे गूण चिकटायतात. देव हो जल्माक घालपी, 
तारपी, संकश्टांतल्यान भायर काडपी, विद्या दिवपी, पयशे दिवपी, 
सुंदर आनी चारित्र्यवान बायल दिवपी, गडगंज मांव-जावंय दिवपी, 
सुंदर, गिरेस्त, निर्व्यसनी, भीमा भशेन पराक्रमी असो घोव दिवपी, 
पुलिसां पसून वाटावपी, आयकराच्यो धाडी चुकोबपी अशे कितलेशेच 
गूण जातूंत आसतात असो तो देव आनी ते प्रमाण मानसचित्र 
आनी मागीर ताची प्रतिमा, चित्र आनी मूर्त तयार जाता. थंय लोक 
संवेदनशील आसतात. मात अशें तशें जालें कीं कांय लोकांक राग 

येवप हें सभावीक न्हय जाल्यार विचार करात. 


म्हाका भुरगेपणांत पसून ह्या चित्रां विशीं, मुर्ती विशी 
चिकित्सक अशे प्रस्न पडटाले. ह्यो मुर्ती अश्योच कित्याक ? हांवें 
फकांडां लेगीत केल्यांत आनी तापोवणीय खाल्या. पूण एकदां वि. 
वा. शिरवाडकर (कुसुमाग्रज) हांच्या एका पुस्तकांत सरस्वतीच्या 
चित्राचेर तांणी बरयल्लो लेख वाचलो. त्या लेखांत सरस्वतीचे 
चित्र त्या भोंवतणी आमी हंस कित्याक दाखयतात, ती बशिल्लीच 
कित्याक, तिच्या हातांत वीणा कित्याक हाचो तांणी आपले भशेन 
अर्थ दिल्लो. सरस्वती जर विद्येचे दैवत तर ती बशिल्लीच आसूंक 
जाय. कारण विद्या एकदां घेतली कीं ती फुकट वचना. हंस हैं 
नीरक्षीर विवेकाचे प्रतीक. लक्ष्मी मात उबी. कारण आयचो राजा 
फाल्यां रंक जावंक शकता. आनी कालचो रंक आयज राजा जाता 
तेय आमी पळयतात. लक्ष्मी हें संपत्तीचें दैवत. पयलीं आमची 
संपत्ती शेतांतल्यान येताली. शेत पावसाचेर निंबून आनी पावस 
समुद्राचेर निंबून. म्हणूनच लक्ष्मी ही उदकांतल्यान येता अशें चित्र 
दाखयतात. गणपतीच्या जल्माचें पुराण विसरात. तें तर्काक धरून 
ना. आमी लोक मुळांत शेतकार. शेतकारांचो दुस्मान एक हत्ती 
आनी दुसरो हुंदीर. म्हणूनच हत्तीक भंयान गावा भायर दवरप 
म्हणून ती माटोळी आनी हुंदराक पायां पोंदा चिड्डुवप. हालीं हत्ती | 
सर्कशींतच दिसता. आनी हुंदीर सरकारी गुदावांनी ती वेगळी गजाल. 
देवांक चार हात हें तर्काक धरून नासत पूण दोन हातांचो देव हो 
सर्वशक्तीमान आसतलो अशें आमकां पटना म्हणूनच ताका चार 
हात. हजारांनी वर्सा हीं चित्रां आसात तशींच जितीं उरूंक अशीं 
भावनीक आनी संवेदनशील कारणां आसात. 

आयचे मॉर्डन भाशेन सांगतलो तर हीं चित्रां म्हणचे लोगो. 
हे लोगो करपी कल्पक अशे कलाकार आसतात. ताचेर कॉपीरायट, 
पेटंट हक्कय मेळटा. हिंदूंच्या मुतींक जर कॉपीरायट आनी पेटंट 
हक्काचो फायदो मेळिल्लो जाल्या खंयच्याय चित्रकाराचो ब्रश 
तांचे वाटेक वचचो नाशिल्लो. भारताची राजमुद्रा चार शींव(तातूंतले 
तिनूच दिसतात), रिझर्व्ह बँकेचो वाघ, सिंडिकेट बॅकेच्या लोगोंतलो 
सुणो, कोणाचें नखेत्र, फोर स्क्वेर सिगरेट पाकिटाचेर आशिल्ले 
चार चौकोन, कॅडबरीज कंपनीचीं विशिश्ट तरेन अक्षरां, तांचो 
जांभळो रंग, ऑरटेल कंपनी वापरता तो तांबडो रंग आनी ताची 
विशिश्ट संगिताची धून , कितल्यो म्हणून ह्या लोगोंच्यो, 
मोनोग्रामांच्यो, चित्रांच्यो देखी सांगूं? मर्सडीज गाडयेचें फामाद 
चित्र, वर्तुळांतली डी.सी. हीं रोमी डॅस्लर क्रिसलर हीं आद्याक्षरां 
एक वर्लुळांत दाखोवप. हांगा खंयच आमी कितलेय मोटे चित्रकार 
आसत आनी अभिव्यक्ती स्वातंत्र्यवादी आसत, खेळूंक शकनात. 
राजकपुरान आपले कांय सिनेमाचे हकक घेवन दवरिल्ले म्हणून 
चार सो बीस, आवारा हीं नांवां परतून कोणेंच वापरूंक नात. 


हांव मुर्तीपुजक न्हय पूण जर कोणाक त्या मुर्ती विशीं त्यो 
कश्यो आसल्यो अशें दिसता तर ताचो तो हकक आसा अशें 
मानतां. कांय वर्सा फाटीं बी.बी. सी.न येशू क्रिस्ताचें संगणकार 
काडिल्लें चित्र प्रसारीत केलें. क्रिस्तांव लोकांगेर जसो रोमी चेऱयाचो 
जेझूची प्रतिमा आसता तशी ती नाशिल्ली. रोखडोच इंग्लंडाक 
बोवाळ जालो आनी तें चित्र बी.बी.सी.क फाटीं घेवचें पडलें. तांणी 
काडिल्लें चित्र हैं तर्काक धरून आशिल्ले आसत पूण मनाक आनी 
भावनेक पटना जालें. 

देव देवतांचे सोडून दिवया. महात्मा गांधींचे पुतळे, फोटे 
पळयात. थंय पसून एक प्रमाणीकरण आसा, गांधींचे हजारांनी 
फोटे आसात. पूण सरकारी कचेर्‍यांनी, नोटींचेर एकेच तरेचें रूप 
दाखयतात. जर म्हाका गांधीचो राग आसा तर हांवें कितें गांधीक 
जीन पॅण्ट आनी टी शर्टान दाखोवप योग्य? स्वातंत्र्य म्हणचे 
आपलें मन मारपांतय आसता. म्हाका जर जयललिता, मायावती, 
सोनिया गांधी, शीला दिक्षीत, सुषमा स्वराज हीं आवडनात जाल्यार 
हांवें कितें करप? कसलेय अभिव्यक्तीच्या मार्गार वचप? हावें 
स्वातंत्र्य भोगतना म्हजेंय मन मारूकच जाय. 

परतून एक स्पश्टीकरण. हांव कोणाची फाटराखण करूंक 
भायर सरूक ना. हांव मुर्तीपुजक न्हय. हांव कोणाचें समर्थनय 
करना आनी विरोधय करना. 

आयज चित्रकलेत लाखांनी रुपयांचो धंदो चलता. काळो 
पयसो लिपोवंकय कांय चित्रकारांची चित्रां वापरतात. तेन्ना विरोध 
करून असल्या चित्रांचे मोल मात वाडटा. तांची फाटराखण करपीय 
बी तांचीच मजत करतात. हांसता मात दलाल. 

01/09/2010 

फाटमूंय: चित्रकार हुसेनांच्या चित्रां विशीं थोड्यांनी आक्षेप 
घेतिल्लो. ताचेर जाल्लो वाद हो दोनय बाजूंनी चुकीचो. आमी 
एकतर्फी बाजू घेतिल्ल्यानच विकोपाक पावलो. 

फसपी आसात म्हणूनच फसयतात 


| हिंदीत एक म्हणणी आसा. “दुनिया झुकती है झुकानेवाला 
` चाहिए, . ही म्हणणी थोडीशी दुरुस्त करन दिसता- “दुनिया हमेशा 
झुकती रहेगी, झुकानेकी कोई जरूरत नहीं’. आमकां फसयले, 
नाडले, आमचें शोशण चल्लां हें आमी सदांच आयकतात. हातूंत 
पात्रां बदलल्यांत पूण मुळ काणी तीच. कोण ना कोण तरी दुसऱयाक 
फसयत आसता, नाडीत आसता, शोशण करीत आसता. ही एक 
थांबनाशिल्ली वेवस्था आमच्या समाजांत आसा. आमच्या गोंयांतच 
न्हय तर जग भर. 


फाटल्या वर्सा रिचर्ड मैडॉक ह्या अमेरिकन मनशाक दोन 
जल्मठेपीच्यो ख्यास्ती जाल्यो कारण ताणें लोकांक कोट्यांनी 
डॉलरांक लुटले आनी देडशीं कोटी डॉलरांची संपत्ती केली. तीय 
बी कांयच गुंतवणूक करिनासतना. ताणें एक फंड तयार केलो. 
लोकांनी तातूंत गुंतवणूक करपाची, जाचेर लोकांक परतावो मेळत 
रावतलो. पूण कांयच गुंतवणूक करिनासना हें ताणें कें केलें? 

ह्या फंडांत सामील जावप्यांचेच पयशे ताणें पोरण्या वांगड्यांक 
दिवन एक चक्राकार स्कीम तयार जाली. पयल्या 5/10 
गुंतवणूकदारांक निमाण्या गुंतवणूकदारांचे पयशे दिवप. पूण अर्थीक 
मंदी येतकच नवे वांगडी बंद जाले आनी फंड कोसळ्ळो. मॅडॉकाचें 

बींग उक्ताडार आयलें. हीच स्कीम 'पाँझी' फंड म्हणून अमेरिकेन 
पयलीं एकदां करून जाल्ली तरिकूय लोक नव्यान फसले. | 


असले तरेचे फटींगपणाचे गुंतवणुकीचे धंदे भारतांत खूबदां 
घडल्यात. कांय कंपन्यांनी गोंयकारांचे कोट्यांनी रुपया खाल्यात. 
तरिकूय फसत आसात. हें कित्याक घडटा आनी तेय बी परतून 
परतून हो एक मोटो प्रस्न. अनाडीय फसतात, शिकिल्लेय फसतात. 
दादले तशे बायलोय बी. भारतीय तशे अमेरिकनय बी. 


देवसपणाच्या नांवारूच फटींगपणां चलतात आनी पुरयत 
वर्गच फटींगपणां करता असो आरोप जाता. कुड्ड्या विस्वासाक 
लागून हैं घडटा तेन्ना कुड्ड़ो विस्वासच ह्या समाजांतलो काडून 
उडोवया अशें मानपी लोक जागृती करतना दिसतात. पूण फटींगपणां 
कितें देवसपणांतच आसात? तीं खंय नात? खंयच्या क्षेत्रांत 
नात? खंयच्या वेवसायांत नात? पुरयत जावप, धर्मगुरू, बाबा, 
स्वामी, साधू जावप अशा वेवसायांतच फटींगपणां आसात हें चूक. 
विज्ञान क्षेत्रांत लेगीत मोटीं फटींगपणां चलतात. 

शुद्ध विज्ञान आनी देवसपणय बी समाजाची एक गरज 
भागयता. विज्ञान कुडीक सवस्तकाय दिता, सूख दिता. जिणेंतले 
त्रास उणे करता. तर देवसपण (जे मानतात) कांय लोकांच्या 
मनाक एक थाकाय दिता, जी विज्ञान दिवंक शकना. हें समजतलो 
तर हॉस्पीटलांत वचून पळयात. मोटे मोटे दोतोर वायटकारांक बरे 
करूक धड़पडटात. दुर्येस हाता भायर गेल्लें आसता. दोतोराकय 
बी आपल्या गिन्यानाची मर्यादा कळटा. वायटकाराच्या लागींच्या 
मनशांक म्हणचे चड करून बायलेक वा आवयक 'देवा पाव रे? 
हींच उतरां तारतलींशीं दिसतात. थंय विवेक बुद्द कोणेंच सांगची 

` न्हय. पातक तें. मनशाचें मन दुर्बळ आसूंक शकता हें मानप ना 


हेंच अविज्ञानीक. 


विज्ञानांतले सिद्धांत हे एक तर पूर्ण सत्य आसतात वा. 
सत्याच्या म्हऱ्यांत पाविल्ले आसतात. पूण ह्याच सिद्धांतांतल्यान 
जाल्ल्यो कांय वस्तू, वखदां, उपकरणां आमच्या गळ्यांत बांदपाच्या 
वेवसायांत मोटीं फटींगपणां चलतात. सध्याच्या युगांत विज्ञानिकांक 
लेगीत विकते घेतात. कांय सत ते धांपून दवरतात आनी फटीच्या 
प्रचारा कडेन ते आडनदर करतात. फसतात मात निश्पाप लोक. 
जून 2008 च्या एका इंग्लीश दिसाळ्यांत अमेरिकन विज्ञानीक 
कशें आनी कितलें सत धांपून दवरतात ताची खबर आयिल्ली. 
थंयचे 1% विज्ञानीक असल्यो गजाली करतात. हें कितलें योग्य? 
म्हणचेच एकदां वेवसायीक जालो काय तो सत सोदपी उरना. तो 
बाजारूच जाता. तो एक पुरयत आसत नाजाल्यार विज्ञानीक, 
फटींगपणा फाटल्यान कारणां खूब आसतात. मानसीक दुर्बळताय, 
असहायता, अज्ञान, विवेक बुद्दीचो उणाव आनी जायरातबाजी. 
दरेक वेवसाय एक आंखीव आनी पद्दतशीर अशी जायरातबाजीची 
वेवस्था तयार करता. ताका लोक बळी पडत आसतात. जे फसतात 
ते मुकाट्यांनी भोगतात. दुसऱयांक सादूर करनात. धंदो नेटान फुडें 
वता. 


देवसपणाची जायरात मौखीक आसता. कांय वेळार संतती 
प्राप्ती, ग्रहदोश निवारणाच्यो जायरातीय येतात. पूण चडशे कडेन 
एकलो दुसर्‍याक can४4$ऽ करता. तू अमूक देवसपण कर, भुरगे 
जातलें. तूं अमूक धंदो कर, तेजींत येतलो. तूं अमूक करचे पयलीं 
प्रसाद कौल घे तुका देवाची दया, राखण आनी येस मेळटलें. हें 

आमकां घरांतलीं, शेजारी सांगत आसतात. ही जायरातबाजीची 
पुराण काळा सावन चलत आयिल्ली पद्दत.काळ बदलत गेलो तशीं 
जायरातबाजीचीं नवीं साधनां आनी माध्यमां आयलीं. जायराती 
करपी कंपन्यो आयल्यो. तें शिकोवपी शिक्षणीक संस्थाय आयल्यो. 
तशे तशे लोक विचार करिनासतना ह्या जायरातींक बळी पडत 
आसात. हिंदुस्थान लीव्हर ही कंपनी वर्साक 3000 कोटी रुपया 
जायरातींचेर खर्च करता. जायराती कसल्यो तर शांपू आनी शाबू. 
आमचे केंस नीट करप, काळे करप, सिल्की करप, आमकां गोरे 
करप, सुंदर करप हें कंत्राट हे कंपनीन घेतलां. हे कंपनीची वर्साची 
उलाढाल 20000 कोटी रुपया आसा. 

आयज क्रिकेट एक खेळ उरूंक ना तर एक 'महायुद्ध' 
अशें आमची टी. व्ही. सांगता. आयज उठसूठ लोक नोकरेक 
लागून अमेरिकेक वतात. तेन्ना गोरे जावप, उंची वाडोवप हीं वखदां 
आनी तांच्यो जायराती खूब तेजींत चलतात. येता त्या 5/10 
वर्सानी चीन अमेरिकेचो जागो घेतलो. तेन्नाच्यो जायराती आमकां 
मोटवें कशें जावप, नाक चेपटें कशें करप, रंग हळडुवो कसो 
करप, दोळे बारीक कशे करप हें सांगतल्यो आनी आमी ताका 
बळी पडटले. 


राजकी मळार तर जायरातींचीं आनी फटींगपणाचींच 
कारस्थानां चलतात. गरिबी हटाव, समाजवाद, सर्वधर्मसमभाव, 
हिंदुत्ववाद, भाशावाद हांच्योय थोशणा आनी जायराती. पत्रकारां 
आनी मिडियावाल्यांक पसून विकतें घेवप. आयज खबरापत्रांतली 
खबर खंयची आनी जायरात खंयची हें एक एकदां समजचना. 
वैजकी मळार खूबशीं घातक वखदां आमी सहजतायेन खातात 

आनी पियेतात. कांय वर्सा पयलीं आयोडायज्ड मिठाच्यो जायराती 
सरकारानच दिवन गरजे भायर म्हारग मीठ आमकां खावंक घाले. 
कांय तेलाच्यो कंपन्यो खोबरेल तेलान काळजाचे दुयेंस जाता 
अशें म्हणून प्रचार करतात. भारताची आख्खी अस्तंत दयदिग हें 
तेल खायत आयल्या. खोबरेल वायट आशिल्लें तर हे देगे वयले 
लोक केन्ना मरून वतले आशिल्ले. येवरोपांतले एके कंपनीन 
जायरातीतल्यान भुरम्यांक आंगार दूद दिवूं नाकात, तुमचो रोग 
भुरग्यांक जातलो, तुमचें सौंदर्य ना जातलें अश्यो जायराती केल्यो. 
आयज शंबर/देडशीं वर्सांनी सरकार आनी लोक शाणे जाले. 
आतां म्हणटात आवयच्या दुदाक पर्याय ना म्हणून. एकाय सभाग्यान 
आनी सभागेन येवजिलें ना कीं सैमान जिका आवय केल्या तिचे 
कडेन त्या भुरग्याक जगोवपाची आनी वाडोवपाचीय वेवस्था केल्या. 
पूण जायरातींक फसप, फटीचे आशे फाटल्यान धांवप हो जांचो' 
सभाव तांकां कोण आडायतलो ? 


देवसपणाक लागूनच चड फटींगपणां चलतात काय मुळांत 
आमच्यांत मानसीक दुर्बळटाय आसता हें समजूंक मार्ग ना. हालींच 
नॅशनल जिओग्राफीकच्या एका अंकांत वाचलें कीं रशियेचो साम्यवादी 
हकूमशा जोजेफ स्टॅलीन पसून गुपचूप एकदां मॉस्कोंतले इगर्जेत 
गेलो. त्या वेळा वयले एके माद्रीन ही म्हायती दिल्या. कारण जर्मन 
सैन्यान तेन्ना रशियेचेर आक्रमण केल्लें. मॉस्को शाराक रेवाड़ो 
घाल्लो. ज्या मनशान इगर्जो, मशिदी, बुद्ध धर्मीक स्थळां बंद 
उडयलीं तोच मनीस इतलो असहाय जालो, देवा कडेन पावलो. 

लोकांची फसवणूक बंद जावची ना पूण ती उणी कशी 
जातली हेंच पळोवंक जाय. शाळेंतल्यानूच हाचेर प्रबोधन जावंक 

जाय. फटकिरे दावे करपी जायराती बंद करूंक जाय. फकत 
देवसपणा विशींच कुड्डो विस्वास वायट आसता अशें न्हय. जंय 
जंय कुड्डेपणान अविवेकी विस्वास निर्माण जावपाची शक्यताय 
आसता थंय सगळे कडेन आमी जागृत आसूंक जाय. नाजाल्यार 
“देवाची करणी, नारळांत पाणी' अशें म्हणपी लोक एक दीस 
'देवाची करणी, मोबायलांत वाणी, ध्वनी, गाणीं' अशेंच मानूंक 
लागतले. 

18/11/2009 

रस्त्या वयले अपघात काय 
आत्मघात? 


कांय वायट खबरांनी गोंय जशें गाजता तशेंच रस्त्या वयल्या 
अपघातांक लागूनय बी गाजता. दिल्ली फाटोफाट रस्त्यांचेर जावपी 
अपघातांचो आंकडो गोंयचो लागता अशें आमी वाचलां आसतलें. 
ही आंकडेवारी इतली भिरांकूळ कीं दर 27 वरां मदीं एक अपघाती 
मरण जायत आसता. ते भायर हाडांपेरां मोडून वचप तें वेगळें. हीं 
चिन्नां बऱ्याचीं न्हय. जाका ह्या अपघाताचो झळ लागींच्यान वा 
पयसुल्ल्यान लागूंक ना अशें एक कुटूंब गोंयांत आसचें ना. कोणाचे 
घरचे, शेजारचे, ऑफिसांतले, इश्ट, गांवचे, वळखीचे. खंयच्यान 
तरी आमकां हे अपघात प्रत्यक्ष वा अप्रत्यक्ष बादत आसतात. 


ह्या अपघातांच्या घडणुकांक आमी एक धामीचो रोग म्हणून 
मान्यताय दिवंक जाय. तरच ताचेर उपाय शक्य आसा. आयज तो 
वा तांगेर, फाल्यां हांव वा आमगेर अशें जालां. हे अपघात न्हय तर 
आत्मघात कित्याक जातात? सरकारी पावंड्यार वा कांय संस्था 
आपल्या पावंड्यार हाचेर जी जागृती करतात ती खूब उणी पडटा. 
सुरक्षा सप्तक तर एक उपचार जाल्ले वरी चलता. परिणाम शुन्य 
जाता. 

मुळांत अपघात म्हणचे कितें? ते केन्ना आनी कोणाक 
जातात? जी वायट घडणूक आमच्या मना विरुद्ध, आवडना अशी 
आसता, जी अचकीत घडटा तो अपघात. मान्न्यांत पडप, केळ्या 
सालीचेर निसरप, विजेचो शॉक येवप, बुडून मरप, झाडा वयल्यान 
पडप, कारखान्यांनी उजो लागप. कितल्याशाच तरांचे अपघात 
घडत आसतात. हालिंसराक हातूंत रस्त्या वयल्या अपघातांची 
माळ वाडत आसा. 


रस्त्या वयले खंयचेच अपघात गाडयांक वा रस्त्यांक लागून 
जायनात. 99% अपघात हे मनशांकूच लागून जातात. दुचाकी 
आसूं नाजाल्यार चार चाकी, तो हाताळटा मनीसच. अपघाताक 
कारण आसतात 3'म'. पयलो मनीस, ताचें मन आनी मागीर 
मशीन. 


हे तिनूय 'म' अपघात कशे करतात तें पळोवया. खंयचीय 
गाडी हातांत घेवपी मनशाची कूड आनी मन बरे स्थितींत आसूंक 
जाय. अती उत्साही मन नाजाल्यार कसले तरी खबरेन खचिल्लें 
मन मनशाक आनी ताच्या हातांत आशिल्ल्या मशिनाक वेवस्थीत 
धावंडावंक शकना. सोऱयाक नाजाल्यार अंमली पदार्थाक लागून 
अपघात जातात ताचे फाटलें हेंच कारण. अपघातांत मरण येतकच 
आमी ताचें पोस्ट मोर्टेम करतात. मेळटा कितें तर खंय मार बसला 
ताचो अहवाल. अंमली पदार्थ घेतला काय ना? पूण मेलले कुडींत 
आशिल्ल्या मनाची चिकित्सा केन्नाच जायना. खरें कारणच लिपून 
वता. जो मनीस मरून वता तो खरें सांगूंक उरना. आनी जो मोडून 
तोडून उरता तो केन्नाच खरें कारण सांगना. ताचेर केन्नाच विस्वास 
दवरचो न्हय. तो नशिबाक गाळी घालता, मार्गाक गाळी घालता, 

सरकाराक, दुसऱया वाहनांक, सगळ्या जगाक दोशी थारायता. 
आपूण तितलो बरो. 


अपघाताची आनीक एक मजा म्हणचे हे सदांच सरावाच्याच 
रस्त्यांनी जातात. चडशे अपघात सदांच्याच मार्गार जातात. तीच 
येरादारी, तींच वाहनां, तोच मार्ग, तींच वोल्तां, चडटी/देंवती. 
परकी कडेन चुकून जातात. पेडणेंच्या मनशाक केप्यां अपघात 
जायना, सांग्या वयल्या मनशाक धारगळी अपघात जायना. 
आपल्याच मार्गार जातात. हें कित्याक? दोश कोणाचो ? अपघात 
जातात ते मुळांत आमी एक चूक करतात. सगळी परिस्थिती 
गृहीत धरून चलप. आपूण बरो आसां, म्हजें मन थीर आसा, 
आपले गाडयेचे ब्रेक बरे आसात, मार्गारय येरादारी चड ना. सगळे 
बर्‍या आनी योग्य स्थितींत आसा हैं गृहीत धरपूच चुकीचे. फुडल्यान 
मनीस येवचोच ना, सुणें येवचें ना, फुडलो ट्रक, बस आंगार 
येवचीच ना. आमी आपल्या हाता भायल्या परिस्थितीचेर नियंत्रण 
दवरूक शकनात हेंच मुळांत जाका कळना ताकाच अपघात जाता. 


पयलींच्या काळांत खंयचोय धार्मीक विधी कोणाक लागना 
हाची एक वर्गवारी सांगताले. बाल, वृद्ध, रोगी, उन्मत्त आनी 
पिशाच्च अशा पांच तरांच्या लोकांक हे विधी लागू जायनात. ह्याच 
पांच वर्णियांक लागून सगळे अपघात जातात. दुचाकी आसू 
नाजाल्यार चार चाकी आसूं वा खंयचेंय मशीन आसूं तें वयल्या 
पांच तरांच्या लोकां कडेन केन्नाच दिवूं नये. बाल म्हणचे भुरगे. 
बुद्दीन भुरगे. तांची पिराय चाळीस लेगीत आसू येता. वृद्ध म्हणचे 
म्हातारे. जांकां 65/70 वर्सा जाल्लीं आसात तांणी वाहनां सांबाळून 
हाताळचीं. चलयना जाल्यार चड बरें. कारण मनांत खूब तरांचे 

व्याप आसतात. टँशन, चिंता, उणी कार्यक्षमता (slow response) 
रोगी म्हणचे वायटकार. हो मनान रोगी आसता. नाजाल्यार गोडेमुताचो 
. आसल्यार ताची नदर उणी जावप, घुंवळ येवप अशें घडटा. 
जागरणाचो आसप. उन्मत्त म्हणचे मदांध. चडशे तरणाटे हातूंत 
येतात. खोंट मारता थंय ते उदक काडपी आसतात. 'धूम' सिनेमा 
पळोवन तेय पराक्रमी जावंक पळयतात. आनी पिशाच्च म्हणचे 
पिशेच न्हयतर जांकां कसलींच बंदनां मान्य नासतात ते. जंय 
सांगणीय चलना, तालांवय चलनात ते. ह्या लोकांक वळखुपाची 
एक पद्दत सोदून काडपाक जाय आनी असल्या लोकांक गाडयांचे 
परवाने दिवंकूच जायनात. काम कठीण आसा पूण अशक्य न्हय. 
रस्त्या वयले अपघात उणे करूंक सरकारी आनी नीम सरकारी 
पावंड्यार खूब यत्न जायत आसात. सरकाराची एक थारायिल्ली 
कार्यपद्दत आसता. थंय कल्पकतायेक वाव खूब उणो. मुंबयच्यान 
पासरीच्याक लेगीत हाडून पळयलो. परिणाम फावो तो जावंक ना. 
खासगी पावंड्यार “मार्ग, हे संस्थेन बरी सुरवात केल्या. कल्पकताय 
दाखयल्या. 


आतां शाळा, कॉलेजींनी हाचेर प्रबोधन जावंक जाय. गाडी 
घेवंक वता थंय गाडयेचीं कागदपत्रां दिवचे पयलीं अपघातांचे 
म्हायतीचेंच पत्रक दिवंक जाय. फाटल्या 10 वर्सा मदीं कितले 
लोक मेले, कितले लोक मोडून निकामी जाल्यात, तातूंतल्यान 
जाल्ले अर्थीक लुकसाण हाची आंकडेवारी दिल्यार फायदो जावंक 
शकता. अपघातां विशीं जागृती करतना आमी एक विसरतात कीं 
ताची अर्थीक बाजू, एक मनीस मेलो जाल्यार कितल्याशाच लोकांक 
रजा घेवची पडटा, कोणाक दुकानां बंद करचीं पडटात. 
म्हातारपणांतल्यान नाजाल्यार दुयेंसान आयिल्ल्या आनी अपघाती 

' मरणांतलो फरक तो हो. तो रावतल्या वाड्यार, गांवांत, कॉलनींत 
कामाक आशिल्ल्या जाग्यार दुख्खाची सया पातळटा. हाचो परिणाम 
अर्थीक लुकसाण जाता. मोडून उरिल्लो मनीस तर धरणेक भार 
आनी भुसाक खार अशे स्थितींत जगता. 


फाटल्या वीस वर्सा मदीं गाडयो चड जाल्यात आसुंये. 
येवपी काळांत आनिकूय भर पडपाची आसा. हें एकेच रातींत 
घडूंक ना. सरकारी पावंड्यार अजूनय जागृती आसा हाचीं चिन्नांच 
दिसनात म्हणूनच खूब कडेन रस्ते पुर्तुगेजांचे मुस्तीतलेच आसात. 
लोकांक आवर घालप म्हणलें तरीय शक्य ना. घराघरा मेरेन ह्या 
अपघातांची जाणविकाय आनी गंभीरताय पावल्यारूच कितेंय शक्य 
जायत.हे भायर दुचाकींच्या जायरातींचेर थोडो तरी वचक जाय. 
ह्यो जायराती प्रदुशणाचेर, इंजिनाचे क्षमते विशीं, इंधनाच्या वापरा 
विशीं कांयच म्हायती दिनात. दाखयतात ती स्पीड म्हणचे वेग. 

येरादारीचे नेम मोडप्यांक तालांवा परस थोडो शेरमांव उपेगी 
पडटा आसत तर तो तांच्या पालकांक दिवचो. तांचोय मोटो वांटो 
आसता. तांकांय अपघात निर्मुलनांत गुंतोवपाक जाय. आमचे रस्ते 
जशे आसात ते स्थितींत तांचेर मोग आनी इश्टागत केल्यारूच हे 
आत्मघात उणे जायत. 

जंगलराज्य स्वर्गादपी गरीयसी 


कांय वर्सा फाटीं बिहारांत लालू प्रसादाचे अंदाधूंद राज्य 
चलतालें. गुन्यांव वाडिल्ले. अशा वेळार बिहारांत जंगलराज्य आसा 
अशें म्हणटाले. लालूचें राज्य म्हणचे जंगलराज्य अशें समीकरण 
जाल्ले. रानांतल्या जिवांच्यो भावना दुखावल्या जातल्यो. कारण 
राज्य करता एक शिकिल्लो मनीस, सरकार वेचून काडटात मनीसच, 
कायदे कानून बरे तरेन विचार विनिमय करून करतात मनीसच, 
पूण थंय जें कितें गैर चल्लां ताका जंगलराज्य म्हणप हें योग्य 
न्हय. केन्ना केन्नाय धंद्यांत, वेपारांत गळेकापू स्पर्धा चलत तर 
लोक ताका जंगली न्याय अशें म्हणटात. हें साप्प फटच न्हय तर 
जंगली जिणेचे पद्दतीचेर अन्याय करपी. 


जंगलांत रावपी सगळ्या मोनजातीं मदीं एक अलिखीत 
आचार संहिता, धर्म, जो आसा ते तोडीचो वेव्हार मनीसजातीन 
केन्नाच अणभवूक ना आनी फुडारांतय बी शक्य ना. मनीसजातीन 
शेजाराक रावपी सोयय्यांचो केन्नाच अभ्यास करूंक ना. मनीसजातीन 
जंगलां आनी थंयचे जीव काबार करून दवरले. पूण हींच जंगलां 
आनी थंयची जिणे पद्दत आमच्या घरांत हाडली ती कांय टी.व्ही. 
चॅनलांनी. तांचे आमी उपकार मानूंक जाय. ते दाखयतात त्या 
म्हायतीपटांतल्यान आमकां फकत म्हायतीच मेळना तर जंगलांतले 

नेम, कायदे, स्वताचेर घालून घेतिल्लीं बंदनां, तांची वेवस्थाय 
पळोवंक मेळटा. सैमाक धरूनच जगप. आपली हशारी (?) दाखोवन 
सैमाच्या न्याया आड वचून जगपाचो प्रकार थंय केन्नाच दिसना. 
जंगलाचो नियाळच करून थांबूंक जायना. फोटे काडप, चित्रां 
काडप, कविता करप इतल्यार सगळें सोपोवंक जायना. ताचेर 
थोडेंशें चिंतन केलें तर धर्माचें शाश्वत दर्शन घडटा. मनशान 
अर्दकुट्या गिन्यानान जें कितें (हंगामी) सिद्धांत मांडल्यात ते फट. 
पूण हे मोनजाती कडेनच जिणेचें तत्वगिन्यान आनी वेव्हार उपाट 
आसा असो एक साक्षात्कार जाता अशें म्हणूंक हरकत ना. 


चार्लस डार्विन हाणें उत्पत्तीचो सिद्धांत मांडलो. तो खूब 
जाणांनी मानून घेतला. तातूंत तांणी म्हणलां कीं जो जीव सशक्त 
आनी बलवान तोच आयज मेरेन तिगता आनी तिगतलो. अशें 
आशिल्लें तर सगळे कडेन वाग आनी शिंवूच उरपाचे. कोले, 
सोंशे, कुरंगां कित्याक तिगलीं? मूस, जळारी अजून कित्याक 
आसात? वड, पिंपळ येदे व्हडले रूख जातात पूण ते कांय 
जमनींतलो सगळोच कस आपूणच खायनात. भोंवतणीं झाडां, 
झोपां, वालीय बी जातात. म्हणचेच सैम फकत आपलेंच तिगपाचें 
येवजिना. तूंय जग म्हणचे म्हाकाय जगूंक मेळटलें अशें कितें तरी 
सैम नमळायेन सांगता. मनीसजातीन मात अहंकारान आनी 
दुसऱयांचेर उपकार करपाचे भावनेन जगात आनी जगयात 1.४९ 
and ।९ 11५८ अश्या पर्यायी विचारांक वेंग मारल्या, जंगलांत 
विविधताय मेळटा आनी ताची जपणूकय जाता ती तांचे वेवस्थेक 
लागून. *एकामेकां साह्य करू” हें मनीसजातीक शिकोवचें पडटा. 
पूण रानांत होच सभावधर्म आसता. 

जनावरांच्या म्हायतीपटांनी तुमी खुबदां पळयलां आसतलें, 
भुकेल्लो वाग लिपून आनी टपून बसला. मुखार एक कुरंगांचो 
` नाजाल्यार झेब्रांचो कळप. तातूंतलें तो फावटीक एकच मारून 
खाता. व्हियेल्ली वागीण आसल्यार आपल्या सान पोरांकय खावंक 
घालता. शेंकड्यांनी कुरंगां आसतात. एका परस एक रुचीक. पूण 
वाग केन्नाच दोन,तीन नाजाल्यार सगळींच कुरंगां मारून उडयना. 
जितली भूक तितलीच खावड. मनांत येता होच जर मनीस आशिल्लो 
तर? फारांचो न्हय तर जिलेटिनाचो, आर. डी. एक्साचो उपेग 
करून एकेच खेपे शेंकड्यांनी कुरंगां, झेब्रा, निलगायो मारून 
उडयतलो आशिल्लो. मागीर तातूंतलें मामलेदाराक पेर्न, जांवयांक 
वजें, बॉसाक सागवाद, थोडो पुरुमेंत आनी एकाच जिवाचे सतरा 
तरेचे जिनस. थोड्यांचें हुमण, सुकें, मांचुरियन, तंदुरी, खतखतें 
कितें म्हणून विचारू नाकात. उरल्यार गरिबांक दान करप. 


आपल्या आंगांतले ताकदीचो फकत आपलें अन्न, पोरां 
आनी मादी हेंच राखपाक वापर करप. तोंडांत शांतीचो मंत्र आनी 
गरजे भायर हिंसा करपाचो हांगा विचारूच ना. येवजून पळयात, 
मनशाक एकाच दिसा खातीर साळीचे कांटे आयले, नाजाल्यार 
गांजीलमुसाचें कूस आयलें, नाजाल्यार सोरपाचें वीख मेळळें तर 
किते सांवार जातलो तो. सध्या भोंकपाचो आनी गुरगुरपाचोच 
आमकां कितलो त्रास जाता. 


आयज मनीसजातीक भुकेन आनी तानेन ग्रासल्या. कांय 
आफ्रिकन देशांनी आनी सुजलाम सुफलाम भारतांतूय बी पोटाक 
लागून कांय लोक वळवळे काडटात. पूण ह्यो टंचायो मोनजातींत 
दिसनात. सैमीक अवर्शण सोडा. अशें कित्याक? कोण बुदवंत ? 

कोण विज्ञानीक? कोण धार्मीक? मनीसजात काय मोनजात? 


मोनजातींत राजकारण ना? आसा. खूबशा जनावरांनी 
कळपाचो मुखेली आसता. सर्त जाता पूण निकाल रोखडोच. 
एकल्यान प्रतिस्पर्ध्याक नाजाल्यार प्रस्थापिताक आव्हान दिवप 
आनी दुसऱ्यान शेंपडी पांयां भितर घाली कीं झूज, वेंचणूक सोंपली. 
मोनजात ही मनीसजाती परस आस्तीक. सैमाचेर विस्वास दवरून 
ती जगत आयल्या. पुजा कर्मकांडां करिनासतना. फाल्यांची चिंता 
करप ना. भुरग्यांची चिंता ना. जाणटेपणाची तजवीज करपाची 
भानगडय ना. म्हातारपण आयलें कीं वाग निवृत्त जावन एकोडो 
रावता, मरणाक सामकार वता. सवणीं झाडा वयल्यान सकयल 
देंवन रावतात. पूण मनीस कितलोय जर्जर जावं दी, तिजोरेच्यो 
चावयो किरवंटीक लावन आनी चेक बूक/पास बूक/क्रेंडीट कार्ड/ 
विम्याच्यो पॉलिसी हें सगळें उशा पोंदा घेवन न्हिदतलो. आमकां 
कितलेंय निवृत्तीचें शेरमांव सांगात. फायदो ना. 


प्रजोत्पादनूच पळयात. सैमाच्या चक्राक धरून कारभार 
चलता. एक कर्तव्य म्हणून, एक हक्क म्हणून न्हय. मनीसजातींत 
मनरिजवणेक लागून लैंगीक संबंद जोडपाची रीत आसा. ताका 
Recreation Sex अशें म्हणटात. ताका लागून अमाप प्रजा वाडटा 
आनी दुयेंसांय बी. वसाचे 365 दीस वाडदीस. मोनजातींत हैं 
केन्नाच मेळचें ना. आपलो “सिझन” तेन्नाच “काम” हो तांचो धर्म, 

मनशांनी आपल्या सुवार्थाक लागून कांय मोनजाती 
पोसल्यात. पूण हें करतना आपल्या सभावांतले दुर्गुणय बी तांकां 
दिल्यात. मनशांनी मोनजातीचेर अन्याय केलाच. उरफाटें तांचे 
वयल्यान कांय गाळी आनी विशेशणांय केल्यांत. मूर्खांक आमी 

गाढव म्हणटात. बोंडेराक बैल/रेडो, बेमानपण केल्यार किरा जातीचो, 
कोण सुणो, कोणाक कॅट/बीच असलीं विशेशणां दसयल्यांत. 


हालीं मदीं मदीं बातम्यो येतात. पृथ्वी खंय तापत वता. 
कोण म्हणटा थंड जायत वता. खरें कोणाकूच खबर ना. तेन्ना हाचे 
फुडें ही पृथ्वी सोडून मनीसजात खंय दुसऱ्या गिय्यार वचून रावतली. 
थोड्यांनी मुस्तायकीय बांदल्या. पूण ही चिंता मोनजातीक आफडूंक 
ना. तांणी कांयच पाप करूंक ना. सैमा कडेन ढवळाढवळ करूंक 
ना. पूण तशें बेगीन घड़ूं, मोनजात खूब सुखान जगतली. खऱ्यांनीच 
जंगलराज्य हें स्वर्गा परस सुंदर. जंगलराज्य स्वर्गादपी गरीयसी 
न्हय? 


20/05/2009 

मार्क ट्युलीक जाल्लें भारत दर्शन 


बीबीसी प्रसारीत करपी बातम्यो जे वाचत, आयकत 
आयल्यात तांकां मार्क ट्युली हें नांव नवें न्हय. तांचो जन्म 
कोलकातांत जाल्लो. पूण शिक्षण इंग्लंडांत. आनी आतां फाटलीं 
चाळीस वर्सा ते दिल्लींत आनी कोलकातांत नाजाल्यार 
वृत्तसंपादनाक लागून भारत भर भोंवत आसतात. तांकां हालींच 
पद्मश्री दिवन सन्मानीत बी केल्यात. एक ब्रिटीश आसूनय बी ते 
एक भारतीय आसात अशें म्हणल्यार अतिताय जावची ना. तांणी 
कांय पुस्तकांय बरयल्यांत. तातूंतलें तांचें पयलेंच पुस्तक वाचपा 
सारकें आसा. पुस्तकाचे नांव आसा, “नो फूल स्टॉप्स इन इंडिया". 
हें पुस्तक तांणी 1990 वर्सा बरयिल्लें. म्हणचे अर्थीक उदारीकरण, 
संवसारीकरण हीं युगां येवचे पयलीं. तांच्या पुस्तकांतली प्रस्तावना 
आसा ती पुस्तकांतल्या प्रकरणा परस खूब सुंदर आसा. हरशीं 
प्रस्तावना सदांच न वाचपा सारक्‍यो आसतात. 


ह्या लेखांत ह्या पुस्तकाचे समिक्षण करूंक ना. पूण 
प्रस्तावनेंतल्यान मार्क ट्युली नांवाच्या एका ब्रिटीश पत्रकाराक 
भारताचें जें दर्शन जालां ताचें विचार मंथन हांगा दितां. आमच्या 
देशाचो आपूण पोसको जाल्ले भशेन ते भारता कडेन पळयतात. हैं 
आमच्या खूब पत्रकारांक जमना. 

भारतांतले गरिबी विशीं अस्तमतेचे देश दुकां गळयत 
आसतात. पूण मार्क ट्युली मान्य करतात कीं तिसऱया जगाक 
आनी तातूंतल्या भारताक गरीब करूंक ह्याच देशांनी हातभार 
लायला. भायले वैचारीक संस्कृतीक लागून भारत गरीब उरला. जे 
लोक दुकां व्हांवयत आसतात ताणें तर गंगा भरून वतली. पूण 
भारतांतली गरिबी भारतांतले गरिंबूच बरे तरेन हाताळटात, अशें 
ताचें म्हणणें. नव्या उद्देगीकरणांतल्यान भारतांत संपत्तीत भर पडूकच 
ना. फकत कामाची मात बदली जाल्या. इतलेंय आसून लोकशाय 
सांबाळून खूब काम केलां. भारतांतले लोकशाये विशीं ते म्हणटात 
कीं तिचो फायदो फकत *येलिट' लोकांकच जाता. कारण लोकांनी 
वेचून दिल्ल्या सरकारांनी हांगा फकत राज्य केलां. प्रशासन दिवंक 
तांकां अपेस आयलां. 


भारत अजूनय बी वसणूकवादी विचारांचे पकडींत आसा 
अशें तांकां दिसून आयलां. हांगाचे काळे सायब जशे विदेशी वृत्तीचे 
तशेच तांचे विचारय विदेशीच वृत्तीचे. वसणूकवाद उच्च वर्गीय 
लोकांक भायल्या राज्यकर्त्या विशी कवतूकच करूंक शिकयना 
तर तांचें अनुकरण करूंक शिकयता. ही खोड स्वतंत्र भारतांत 
जश्याची तशी आसा. 

भारतांतल्या उच्च शिक्षितां विशीं मार्क टयुली म्हणटात, 
आजकाल उच्च शिक्षीत ऑक्सफर्ड आनी केंब्रिजाक वचूंक सोदना 
तर अमेरिकेत हार्वर्ड वा येल अश्या विद्यापिठांनी वतात. पूण हें 
शिक्षण भारताक कितलेंशें योग्य आनी गरजेचें होय प्रस्न ते 
विचारतात. क्षअमेरिकेंत वेवस्थापन शिकून येतकच तांकां अब्जांनी 
डॉलर्साच्यो कंपन्यो सांबाळूंक कळटा. पूण हांगाच्या ल्हान उद्देगांक 

` मारून. थंयचें वैजकी गिन्यान तर भारतियांक परवडपाचें ना. अमेरिकी 
' विद्यापिठां आपल्या गिन्याना बराबर तांची जिणेशैलीय शिकोवन 
` त्या भुरग्यांक भारतांत धाडटात. 


हेच प्रस्तावनेत मार्क टयुली एक पत्रकार आसूनय कितलो 
चिकित्सक निरिक्षक आसा तेय कळटा. एका तत्वज्ञा भशेन तो 
आयच्या भारतियांची नवी संस्कृती, विचारशैली, धर्म, भास, एकूण 
सामाजीक जिणेचेर आपले विचार मांडटना कळटा. ताका जी 
चिंता सतायता तीय दिसता. कशें तें पळयात. ते म्हणटात, सगळ्यांत 
वायट गजाल म्हणचे हांगा आसा तो सांस्कृतीक वसणूकवाद. 
आतां अस्तंती देशांक हे आधुनीक वसणुकेत (भारतांत) सैन्य, 
व्हायसरॉय धाडपाची गरज ना. तांचें आर्थीक बळगेंच ह्या देशाक 
बांदून दवरूंक पुरो. वयर वयर दिसपी गिरेस्तकायूच तांकां गुलामीत 
रावंकच न्हय तर आवडून घेवपाची सवंय जाल्या. 


ब्रिटीश सरकार हिंदू धर्मा विशीं खूब सादूरतायेन वागतालें. 
चड करून 1857 च्या बंडा उपरांत. तांणी क्रिस्तीकरणाचो चड 
आग्रो धरलो ना. पूण तांचोच धर्म (क्रिस्ती धर्म)हो हिंदू धर्मा परस 
श्रेश्ठ हें मत तांणी हिंदूं भितर रुजयलें. कोलकातांत तांच्या भुरगेपणांत 
तर मुस्लीम धर्म होच बरो कारण तातूंत मुर्ती पुजा ना अशें हिंदू 
मानताले. 


भारतियांनी अस्तंतेंतल्या देशां भशेन धर्माक कोयरांत 
काडपाक धन्यताय मानूंक सुरवात केल्या. जे कोण धर्म मानतात 
ते “कम्युनल' अशें हांगा लोक मानूंक लागल्यात. उच्च वर्गीय 
लोकांचो “सँक्युलॅरिझम” तर धर्मा विशीं तुच्छ भावना बाळगिता. 
पूण भोवसंख्य लोकांक हे आधुनीकतायेचो कांयच फायदो जावंक 

ना. ते मात धर्माक खूबच म्हत्व दितात. अस्तंतेच्या लोकांनी 
धर्माक झिडकारून खूबच लुकसाणी भोगल्या. ह्या कारणांक लागून 
भारतांत आयज हिंदू मुलतत्ववाद' वाडीक लागला. 


हांगा तांणी महात्मा गांधीची देख दिल्या. तांणी धर्मातल्या 
कांय अतिरेकी, वायट चालींचेर (अस्पृश्यताय) हल्लो केलो. पूण 
स्वता मात धार्मीक वृत्ती सोडली ना. तांचींच उतरां तांणी हांगा 
दिल्यांत, “म्हाका इल्लोय दुबाव ना, आनी अत्यंत नमळायेन हांव 
सांगूंक सोदतां कीं जांकां राजकारणांत धर्माक स्थान ना अशें 
दिसता तांकां धर्मय समजूंक ना आनी राजकारणय समजूंक ना.” 


भारतीय भासांचेर ब्रिटिशांनी 1835 सालांत हल्लो केलो. 
तेन्ना वॅलस्ली भारताचे गव्हर्नर आशिल्ले. तांणी हांगा इंग्लीश 
शिक्षणाची बुन्याद घाली. तांचेच राजवटेंत येवरोपीय विज्ञान, साहित्य 
आनी शिक्षणाक सरकारी पयसो मेळूंक लागलो. ही परंपरा आयज 
चालूच आसा. भारतीय लोकांक अजूनय समजना कीं इंग्लिशीच्या 
नादाक लागून एक समान राष्ट्रभास हांगा जावंक पावली ना. 
भारतीय भासांचें कितलें लुकसाण जालां तें. मार्क फुडें म्हणटात, 
“आमी ब्रिटीश लोक हें पळोवन हांसतात”. भारतियांचे उच्चार 
तर ब्रिटनांत एक विनोदाचो विशय आसता. इंग्लिशीच्या नादाक 
लागून भारतीय भासांची गिरेस्तकाय वचपाची भिरांत ह्या ब्रिटीश 
पत्रकाराक दिसता. अर्थनिती विशीं ते म्हणटात, नेहरून भायली 
विचारसरणी म्हणचे समाजवाद आपणायलो आनी गांधीन सांगिल्ली 
ग्रामीण अर्थनिती झिडकारली. हालीं (हें बरोवप 1990 सालांतलें) 
समाजवादा जाग्यार आर्थीक उदारवाद बरो दिसूंक लागला. तोय 
भायलोच. हातूंतल्यान जर जैत जालां तें चंगळवादाचें. मार्क फुडें 

` म्हणटा, टी. व्ही.चेर अशा वस्तूंच्यो जायराती येतात ज्यो वस्तू 
भोवसंख्य भारतियांक परवडनात. निमाणें भारतान दाखोवन दिलां 
कीं फकत लोकशाय तांचे प्रस्न सोडोवंक शकची ना. ह्या देशांतल्या 
राजकारणाक आनी राजकीय वेवस्थेक कांय बऱ्या परंपरांचो आदार 
घेत नव्या काळा कडेन, परिस्थिती कडेन सांगड घालची पडटली. 


भायल्या विचारांच्या कुड्ड्या अनुकरणा विशीं ते आमकां 
सांगतना महात्मा गांधींच्या उतरांचोय आदार घेतात. गांधीन 
म्हणिल्लें, “म्हज्या स्वराज्यांत आमचे सभ्यतेंतली प्रज्ञा आमी 
राखतले. म्हाका खूब नवें सांगचें आसा. पूण तें भारतीय पाटयेर 
(मनाचेर). हांव अस्तंते कडल्यान उश्णें (विचार)घेवंक तयार 
आसां. पूण तें कळ॑तरा सयत परत करपाचे अटीचेर.” 


ह्या पुस्तकांत (वयर नांव दिलां) अस्तंती विचार कशे 
हांगा योग्य नात हेंच दाखोवंक सोदलां. भारतियांच्या सगळ्या 
प्रस्नांक भारतियां कडल्यानच भारतीय विचारांची गरज आसा. 
वयर दिला तो थोडे भितर वेंचीक अणकार. खंयच म्हजे 
विचारय नात आनी प्रतिक्रियाय ना. प्रस्तावना वाचतकच तुमी 
पुस्तकय सोडचेनात हाची खात्री दितां. 


15/04/2009 


फाटभूंयः मार्क ट्युलीच्या पुस्तकाची वळख. शिवाय एक 
परदेशी पत्रकार आमकां खंयचे नदरेन पळयता आनी आमी खंयचे 
नदरेन आमकां पळयतात तो फरक जाणून घेवंचो म्हूण हो यत्न. 


९4९ = 

गांधीजीन सांगिल्लीं सात पातकां 


ह्या दिसांनी सत्यम कम्प्युटर्स नांवाचे कंपनीच्या मालकान, 
रामलिंग राजून, केल्लो सात हजार कोटींचो घोटाळो खबरांपत्रांनी 
गाजत आसा. थोडे दीस गाजतलो आनी सगळें शांत जातलें. 
दरेका घोटाळ्याचो शेवट हो शांतीन जाता. फाटल्या साठ वर्सांत 
भारतांत राजकारणांत, समाजकारणांत, उद्देगीक जगांत, धर्मीक 
क्षेत्रांत घोटाळ्यांची खूब प्रकरणां जावन गेलीं. तशींच भायल्याय 
मोट्या मोट्या देशांनी घडून गेल्यांत. ह्या घोटाळ्यांचो एक सभाव 
म्हणचे तांकां पुनर्जल्म आसा. आमी मार खातात पूण शाणे जायनात. 
हें पर्थून पर्थून घडटा कित्याक? शिवाय जिणेच्या बाकिच्याय 
आंगांचेर नदर मारल्यार खूब गजाली अश्यो दिसतात कीं आमचें 
खंय तरी चुकता. आमकां चूक कळटा पूण आमी सुदरनात. अशा 
वेळार याद जाता ती महात्मा गांधीन सांगिल्ल्या सात पातकांची. 
ह्या पातकां पसून आमी पयस रावनात. तीं पर्थून पर्थून करतात. 
इतलेंच न्हय, तीं पातकांच आमचो मूळ सभाव जावन वता. परिणाम 
म्हणचेच हे घोटाळे आनी अनाचार. एक म्हणणीच आसा, Habit 
becomes first nat0r९. सभाव हो सवंयेचो परिणाम. 


गांधींजीक जर कोणय संत मानतात तर तांणी सांगिल्ल्या 
कांय मनीसधर्माच्या तत्वांक लागून. तांणी सात पातकांची एक 

ल्हान वळेरी सांगिल्ली आसा. ह्या पातकां पसून आमी कडेक 
रावंक जाय तरच भौसाक तातूंत मनीसच न्हय तर जनावरां आनी 
झाडांक, जिवांक लेगीत सुखान समाधानान जगप शक्य जातले. 
हीं पातकां अशीं. 1.सिद्धांता शिवाय राजकारण 2.चारित्र्या शिवाय 
गिन्यान 3.नितिमत्ते शिवाय वेपार 4.विवेकबुद्दी शिवाय सूख 5.कामा 
शिवाय संपत्ती 6.मानवते शिवाय विज्ञान 7.समर्पणा शिवाय भक्‍ती. 


पयलीं राजकारणाचेर नदर मारुंया. ताचेपयलीं आमच्या 
राजकारणांत आशिल्ल्या फुडाऱ्यांचेर नदर मारुया. तिरायत आनी 
तटस्थ रावन पळयल्यार कितें दिसता आमकां? ते फकत राज्यकर्ते 
जावंक सोदतात, बरे प्रशासक न्हय. सगल्या भौसाक फायदो 
जातलो असो खंयचोय सिद्धांत तांचे कडेन आसा काय किते हें 
तपासून पळयत जाल्यार तांची पक्षां पक्षांनी जाल्ली वांटणी कित्याक 
काय हो प्रस्न येता. संविधानांतलीं एक दोन उतरां आनी नव्या 
युगांतलीं आनीक एक दोन उतरां आमचेर शेंवटून नवीं नवीं सपनां 
दाखोवन लोकांक भुलोवप आनी सत्तेचो भोग मरणा उपरांत लेगीत 
चालू दवरप म्हणचेच राजकारण असो आयज अर्थ जाला. स्वताच्या 
सुवार्था बगर तांकां कितें प्रेरणा आसा ती तपासून पळोवया. ह्या 
पातकांनी आमीय बी भागिदार आनी फळांय खावंक आमीच. 


वयर सांगिल्लो तो रामलिंग राजू एक उच्च शिक्षीत मनीस. 
हार्वर्ड आनी ऑहियो विद्यापिठांत शिक्षण घेतिल्लो एक मनीस. 
तांणी स्थापन केल्ली सत्यम कम्प्युटर्स ही भारतांतली चवथ्या 
क्रमांकाची आयटी कंपनी. पूण आयज तो एका मोट्या घोटाळ्याक 
लागून बंदखणींत पडला. हें घडूंक कारण एकच. गिन्यानाचे जोडयेक 
चारित्र्याचो अभाव. आंगांत नव्या गिन्यानाची कुशळटाय मेळोवंक 

हार्वर्ड आनी ओहियो विद्यापिठांतल्या शिक्षणाचो लाब जालो पूण 
मुळांत जो चारित्र्यांतलो दोश आशिल्लो तो तसोच उरलो. 1992 
वर्सा अशाच एका मोट्या शॅर्स घोटाळ्यांत भारत सरकाराचे वित्तीय 
संस्थेचो चॅरमॅन गुढ रितीन मेल्लो. कांय दोतोर इंद्रियां चोरून 
विकतात अश्यो खबरी आमी कित्याक वाचतात? हे सगले दुसऱया 
पातकाचे धनी. १ 


आयज वता थंय वेपार वेपार हैं उतर आयकूंक मेळटा. 
वेपारा बगर पयशे म्हणचे संपत्ती जायना इतलें मेरेन मान्य. पूण हेच 
जोडयेक नितिमत्ता पाळप म्हणचेच अवेव्हारी वेपार अशेंच चित्र 
दिसता. कोणय वेपारी बुडलो तर तो अवेव्हारी अशें आमी गणीत 
मांडटात. वजनाक फटोवप, मोलांत फटोवप ह्यो पोरण्यो गजाली 
जाल्यात. आतां पोकळ दावे करपूय बी यशस्वी वेपाराक जाय 
पडटा. ताकाच आमी जायराती म्हणटात. वस्तू सेवेच्या उपेगा 
विशीं म्हायती जाय पूण फटकिरे दावेच चड जाय. आयज वेपारांत 
ह्याच जायरातींतल्यान दरेके वस्तूचें व्यसन करप होच यशाचो 
भाग जावन पडला. फाटीं वापरिल्ल्या वस्तू विशीं उणाक भावना 
करप आनी त्योच वस्तू पूण नव्या रुपांत वापस्पांत तुमकां नवें 
समाधान दाखोवपाचो आयज वेपाराचो अनैतीक मार्ग जावन पडला.' 


मनीसजात जल्माक आयल्या तेन्नाच्यान सुखाचो फाटलाव 
करीत आसा. आयज तर हातूंतली विवेकबुद्दच शेणल्या. खरें सूख 
आनी समाधान भोग वाडोवपांत आसा अशे एके अविवेकी बुद्दींतल्यान 
मनीसजात वता. जितल्या प्रमाणांत साधनां आसात त्याच मापान 
तुमी सूख घेवंक शकतात. तें हुपलें कीं तुमी त्रासांत पडलेच. ह्या 
साधनांनी म्हणचे सैमांत आशिल्ल्या साधनांनी मनीसजात वाड 

करूंक शकना हें विज्ञान आनी अध्यात्म सांगत आयलां. पूण 
विवेकबुद्द शेणिल्ले मनीसजातीक हें कळच ना. म्हणून दुसऱ्यांची 
साधनां नाडून चोरून हाडचीं पडटात. भूगर्भ तेल आनी वायू हें एक 
. बरें उदाहरण आसा. हांची पुरवण आमी वाडोवंक शकनात आनी 
वापरय उणो करूंक तयार नात. परिणाम झुजां करप, गरजे परस 
मोल वाडोवप, तारांकीत हॉटेलांच न्हय तर तारांकीत वाडदीस, 
लग्नां, मुजी आनी फुडें कितें बारावेय बी? ह्या सगळ्या सुखांचे 
फाटल्यान धांवपी वळवळटना दिसतात. समाधानी केन्नाच दिसनात. 
गांधीजीन विज्ञानाच्या आगमनांतल्यान हें घडटलें हैं अचूक वळखल्लें 
आसपाक जाय. 


मनशान हातपांय कित्याक घोळोवप? पोट भरूंक हें कोणय 
सांगतलो.पूण कामा बगर पोटच भरप न्हय तर उपाट संपत्ती 
सांठोवपाचो एक मोटो रोग पातळ्ळा. ताका आमी नवे धंदे, उपक्रम, 
सेवाकार्य असलीं सुंदर नांवां दिवंक लागल्यात. तरातरांच्यो सोर्ती 
(सरकार चलयता), सरकारमान्य कॅसिनो, जुगार हे मार्ग कामा 
बगर संपत्ती करपाचे. तातूंत श्रमाची प्रतिश्ठाय वता आनी 
प्रामाणीकपणान बुद्द आनी श्रम विकप्यांकय बी लोक फावो तो 
मान दिनात. राजकारणांत आयज तेंच चल्लां. खंयच्याय दोतोराक, 
शिक्षकाक, आदवोगादाक, वेपाऱ्याक आपल्या वेवसायांत येस 
मेळयनशें दिसलें कीं तो राजकारणांत धांव घेता. तेय जमना 
जाल्यार \G0 स्थापन करून 3181131112 चो धंदो करता. 
शेर मार्केट हें थोडेंशें हातूंतच मोडटा म्हणल्यार जाता. शॅरबाजार 
तेजीत आसतना तुमकां अर्थविशयक गिन्यान, कंपनी कोणाची, 
तिचें उत्पादन कितें, तांचो ताळेबंद कसो आसा ह्यो गजाली खबर 
आसपाची गरज ना. तुमी हात घालता थंय भांगर अशी स्थिती 

आसता. ह्या सगल्या उपक्रमांतल्यान समाजांत एक असो वर्ग 
तयार जाता जो कामा बगर संपत्ती आनी मागीर भोगाच्या नरकांतच 
वता. म्हणूनच तर आयची जागतीक मंदी. 

विज्ञान म्हणचे ह्या ब्रह्मांडांतलें गूढ कितें आसा तें सोदप. 
तांतल्या सिद्धांताचो उपेग आपली जीण सुखी करूक वापरप. पूण 
आयज हेंच विज्ञान उद्देजकांच्या गोठ्यांत बांदलां. आयज मोटे 
मोटे विज्ञानीक भोवउद्देशीय कंपन्यांनी मानायशे वावुरतात. नव्या 
नव्या वस्तूंतल्यान चडांत चड फायदो कसो करप होच आयज 
विज्ञानिकांचो वावर जावन आसा. नव्या शस्त्रांनी चडांत चड हानी 
कशी जातली होय सोद घेवप. भौतीक संपत्ती राखून दवरप पूण 
लोकांक मारप कशें शक्‍य जाता होय हांचो उद्देग जावन पडला. 
निमाणें म्हणचे सातवें पातक. तें म्हणचे समर्पणा बगर केल्ली 
भक्ती. ती देवाची आसत, देशाचेर केल्ली भक्ती आसत, आपल्या 
गांवाचेर, इश्टाचेर, आवयचेर, बायलेचेर, घोवाचेर आसत, जंय 
समर्पण ना थय भक्ती नासता. थंय फकत आसता ती आसक्ती. 
आनी पोकळ उक्ती. सवाय रुपयान सर्वशक्तिमान देव विकतो 
घेवप, त्याच देवान निर्मिल्ल्या भांगराचे खणींतल्यान थोडेंशें भांगर 
काडून ताचे मुकूट, पादुका, रथ, शिंवासनां करप, कळस करप 
आनी जाय तें मेळटलें अशी मुर्खपणाची (काय उर्मटपणाची) 
भावना दवरप ही भकती आसूंकच शकना. ती मस्ती. भारत माता 
की जय म्हणून किळच्यो मारपा परस विक्रीकर भरप, रेल्वेची 
तिकेट काडप, आयकर भरप हीच बीन कश्टाची भक्ती. हें 
भारतमातेच्या पांयां कडेन पावता हें जाका कळटा तो देशभक्त. 


गांधीजींच्या जल्म आनी मरणाच्या दिसा तांचे समाधीर 

फुलां ओंपचे परस तांणी सांगिल्ल्या मनीसधर्माची याद करप आनी 
आपलें कितें चुकता तें पळोवप हींच गांधीजींक खरीं आर्गा. वयर 
सांगलां तें सूत्र रुपांतर. वाचकांनी हाचेर विचारमंथन करचें. 
भोंवतणचीं पातकां, अनाचार कोणें केलो कसो केलो तें सोदूं नये. 
कित्याक केलो तें जाणा जावंक जाय तर गांधीचो फॉर्म्युलाच 
वापरया. 


18/02/2009 

जाती वेवस्थेचो पर्यायी नियाळ 


सगळी सृश्टी पंचमहाभुतां पसून उत्पन्न जाल्या अशें आमी 
मानतात. पूण हिंदूंक मात स महाभुतांनी केल्ले आसात. हें सवें 
महाभूत म्हणल्यार जात. ही जात जल्मताच ताच्या कपलार 
बरयिल्ली आसता. ती मरून लेगीत वचना, धर्मातर करून पसून 
पुसून वचना. बिहारांत मुस्लीम समाजांत चाळीस जाती आसात. 
क्रिस्तावांतय ह्योच जाती मेळटात. 

आयजमेरेन संतांनी, समाजसुधारकांनी, राजकी फुडाय्यांनी 
ह्या जाती संस्थांचेर खूब हल्ले केल्यात. पूण जात हटूंक तयार 
ना. आतां तर राजकारण्यांनी जातीचो उपेग समाज फोडून व्होट 
बॅक तयार करूंक केला. तशेंच कांय बुदवंतांनी हे जातीचो आपली 
SALUTE BANK म्हणचे मानसन्मान मेळोवपाचें साधन कसो 
उपेग केला. आयज मेरेन आमी हे वेवस्थेक गाळीच मारल्यात.आनी 
त्याच वांगडा हे वेवस्थेक वेंगय मारल्या. एके तरेचो हो विरोधाभास. 


जातींचो उगम वर्णवेवस्था भ्रश्ट जाली तेन्नाच्यान जालो. 
वर्णवेवस्थेंत वेवसाय बदलपाची सोय आशिल्ली. थंय लवचिकता 
आशिल्ली. आयच्या जमान्यांत आमी ability and aptitude test 
घेवनच कामां दिवंक पळेतात तशें हें. फुडें फुडें वेवसायांतले हितसंबंद 
जशे दिसूंक लागले तशी तशी वर्णवेवस्था जातींत रुपांतरीत जाली. 

एक वेवसाय, एक कुटूंब, एक कूळ. मागीर मागीर तर ह्या जातींची 
भास वेगळी, समाजीक चालीरिती, न्हेसपाची, परत इतलेंच न्हय 
तर देव लेगीत वेगळे जाले. 


आयज तेंच चल्लां. टाटा, बिर्ला, अंबानीचो उद्देग समूह 
पळेयात. राजकी पक्ष घेयात, सिने जगत, पसरकाराक पळेयात. 
वारसदार त्याच रगताचोच आसता. कितलोय नालायक पूत आसू 
दी, वारसदार म्हणून तोच फुडें येता. हाकाच लागून जात ही 
वेवसायीक संस्था म्हणून पळयली. ती घटमूट जायत गेली आनी 
तिगली. 


खरें म्हणल्यार उद्देग समूह वा राजकी पक्षांनी आपलो 
वारसो योग्य व्यक्तीं कडेनच सोपोवंक जाय. कारण मोट्या मोट्या 
धंद्यांत भौसाचो, तांच्या वित्तीय संस्थांचो, सरकाराचो पयसो गुंतिल्लो 
आसता. राजकी पक्ष हो जसो कांय फुडाय्यांच्या आदाराचेर फुडें 
वता तसोच तो सामान्य कार्यकर्त्याच्या कश्टांनी तिगता आनी 
वाडटा. पूण तशें केन्नाच घडना. जातींचे बाबतींत हेंच घडलां. एका 
इंग्लीश इतिहासकारान (Vincent Smith) जात ह्या शब्दाक 
Trade Gud अशें उतर वापरलां ताचे परस दुसरें आनीक योग्य 
उतर ना. म्हणचे एका वेवसायाचो गट, जशें एक चेंबर ऑफ 
कॉमर्स आसता आनी ताका संलग्न खूब तरेचे वेवसायी घटक 
आसतात तशें. 

हिंदू समाज ही एक Corporate Body. एका उद्देगीक 
महामंडळा भशेन विकसीत जाल्ली. महामंडळाक एक मुखेली 
आसता, संचालक मंडळ, वेवस्थापक, कारकून, उत्पादन करपी 
तंत्रज्ञ, प्यून, सुरक्षा कर्मचारी, सफाई कर्मचारी आसता तशींच 

हिंदू समाज नांवाच्या महामंडळा कडेन हीं सगलीं डिपार्टमेंट खाती 
आशिल्लीं. ताकाच आमी जात म्हणूंक लागले. दुर्दैव एकच, 
महामंडळांत कामाची बदली जाता, बडटी आसता तशी सोय “जात' 
हे संस्थेत ना जाली. टाटा स्टील कंपनीचो आदलो चॅरमॅन रूसी 
मोदी म्हणून आशिल्लो. तो तेच कंपनींत एक सादो फॉरमन म्हणून 
कामाक लागिल्लो. उद्देगीक महामंडळांतली ही पद्दत जात हे संस्थेत 
केन्नाच रुजूंक पावली ना. थंयच हिंदू समाजान आपलो घात 
करून घेतलो. पुराण काळांत आमकां ५८४०० 0७/11४ म्हणचे 
आपल्या सामाजीक दर्जात वाड घडयिल्ल्याच्यो खूब देखी मेळटात. 
सत्यकाम जावाल हो एके शुद्र बायलेगेर जल्मल्लो. वसिश्ठमुनी 
एके शिंदळेचो पूत, पराशर चांडाळणीचो पूत, कृष्ण द्वैपायन एके 
आंकवार नुस्तेकान्रीचो पूत, वाल्मीकी एक कोळी. पूण मदल्या 
काळांत ही वेवस्थाच ना जावन गेली. जाती वेवस्थेंतलीं कांय 
सुंदर थळां आमी पळोवंक चुकतात. कांय बलस्थानांय आमी 
पळोवंक नात. खूब वर्सा फाटीं म्हाड्डोळच्या देवळाचें काम चलतालें. 
भायले कारागीर पाशाणी फातराचेर कोरीव काम करताले ती याद 
जाता. थंय जशे जाणटे कारागीर, शिल्पकार काम करताले तशेच 
सात आठ वर्सांचे पोर लेगीत कितें ना कितें घेवन बारीक सारीक 
काम करताले. तेच पोर फुडें, एक बरे शिल्पकार जावंक पावले. 
मनांत आयलें असलीं कामां शिकोवपाच्यो शाळा, कॉलेजी, विद्यापिठां 
आमी घालूंक लागले तर आमच्या सरकाराक हें झेपतलें ? म्हणचेच 
ह्यो सगल्यो जाती त्या काळांतलीं एके तरेचीं विद्यापिठांच आशिल्लीं. 
आयज मेस्तपण, टेलरींग, फॅशन डिझायनींग, ज्वॅलरी डिझायनींग 
अशी कामां शिकपी हजारांनी तरी शिक्षणीक केंद्रा आसतलीं. 
हजारांनी न्हय लाखांनी रुपया खर्चून आमी तरातरांचे सेवेकरी 

तयार करतात. पूण जातींतल्यान हें फुक्या भितर आमकां मेळत 
रावलें. हैं एक जातीचें मोटें बलस्थान अशें मानूं नये? 


जेन्ना बिटिशांनी भारतांत पांय दवरलो त्या शतकांत भारताचो 
संवसारीक वेपारांत 24% वांटो आशिल्लो. चीनाचो 25%. हो 
पराक्रम बारीक सारीक जातींतल्या लोकांनी केल्लो. हो अदमास 
युनोंतल्या एका अर्थविशयक खात्यान काडला. होच आंकडो प्रगत, 
आधुनीक, लाखांनी तंत्रज्ञ आशिल्ल्या आयजकालच्या भारताचो 
1% इतलो उणो जाला. हो मनाक सतावपी असो प्रस्न. कोणें 
नाडले आमकां? मुगलांनी, पुर्तुगेजांनी, ब्रिटिशांनी? आमीच आमकां 
नाडल्यात. कशें तेय बी पळेयात. 


आमकां सगल्या तरांचे वेवसायी जाय. तकली धरून पांयां 
मेरेनच्यो गरजेच्यो गजाली करपी. खंयचोय एक घटक काडून 
भायर मारल्यार आमी अडले. पूण आमी बेमान कशे ह्या सगल्या 
वेवसायिकांची एकतर टिंगल टवाळी करतात वा तांकां लागीं करनात. 
आपलेशे मानिनात. केदो हो विरोधाभास. ह्या विंगड विंगड 
वेवसायिकांक आमी कितले मानतात हें आमच्या मनांत आनी 
म्हणूनच मनांत घोळपी उतरां वयल्यान पळेयात. चड मेस्त बुर्रांचे 
फेस्त, कोणूय वेवस्थीत दिसलो ना तर ताका *गावडो* म्हणप, 
कोणा वायंगणो आदोगाद, कंपावंडराक दोतोर म्हणप, बेकार थवय 
कुले ताशी, कोणेंय धूर्तपणां केलींशीं दिसलीं तर ताका बामणबुद्द 
म्हणप, असल्या उतरांची, म्हणींची जंत्री हांगाच थांबयतां. इंग्लीश 
भाशेंतल्या कादंबरींनी असलीं उतरां केन्नाच मेळचीं नात. ह्या 
उतरां फाटल्यान आसा तो दुसऱ्या विशीं राग, मत्सर, उणाक 
लेखपाची भावना. हें सगलें घडूक कारण आमकां श्रमप्रतिश्ठा ना. 

आमकां लोकांचे कश्ट जाय पूण त्या कश्टांक आमी प्रतिश्ठा 
दिवंक तयार नात. हो सभाव फुडेंय बी येवपी नव्या वेवसायां कडेन 
आमकां नक्कीच नडटलो. ताची सुरवातय जाल्या. (1124 
1721417 ही नवी गाळ. बआयटी क्षेत्रांत काम करप्यांक थोडे ६- 
हमाल म्हणटात. 


श्रमप्रतिश्ठे वांगडा आमी श्रमांक योग्य मोबदलोय दिलो ना. 
म्हणून गरिबी आयली. कामाक योग्य मोल मेळूंक नाशिल्ल्यान 
भांडवल निर्मिती जाली ना. हालींच बाटा कंपनीचो चॅरमॅन थॉमस 
बाटा मेलो. तांचो आजो कॅनडांतलो. पूण ह्या नातवान सगल्या 
जगाक जोतीं आनी बूट विकून पयशे केले. आमच्या हांगाच्या 
पारंपारीक वेवसायांतले बरे उरल्यात ते सुवर्णकार. हेरांक तंत्रगिन्यान, 
उद्देगीक क्रांतीन हुमटावन शारांनी हाडून हमाल केले. आयज 
नव्या नव्या येवपी हेअर ड्रेसिंगाचेर कारागिरांक म्हयन्याक 50/60 
हजार पगार मेळटा. ही बुद्द आमकां भायल्यांनी शिकयली. 


भारताक स्वातंत्र्य मेळटकच अशा पारंपारीक वेवसायांचें 
आधुनिकीकरण जावंक जाय आशिल्ले. सगल्यांक सरकारी कारकून 
करपाच्या हावेसांतल्यान ज्या वेवसायांत पयसो मेळूंक शकतालो 
तो ना केलो. खूबश्या कामांचे यांत्रिकीकरण जावंक जाय आशिल्लें 
तें आमी केलें ना. बिहारांत सहर्सा म्हणून एका गांवांतले मुस्लीम 
मेस्त वर्साक 200/300 कोटींची लांकडाच्या फर्निचराची निर्गत 
करतात. ते भायर भारतांत म्हाल खपयतात. सुरतांतलो हिऱयाचो 
वेवसाय तर हजारांनी कोटींच्या घरांतलो. हे सगले पारंपारीक 
वेवसायीक. 

अशे कुशिल्ले, हजार वर्सा चलिल्ले एके समाजीक 

वेवस्थेंतलीं कांय सौंदर्य आनी बलस्थानांय आमी वळखूंक जाय 
आशिल्लीं. .उच्चनिचता जर नाशिल्ली, श्रमप्रतिश्ठा आशिल्ली 
आनी श्रमाक योग्य मोल दिवप त्याच वांगडा दरेका वेवसायीक 
गटान Research and Development म्हणचे संशोधन आनी 
वस्तू सेवेचो विकास जर केल्लो तर भारताची सुवर्णभूंय केन्नाच 
जातली आशिल्ली. 


G€॥९४८ऽ म्हणचे जनूक शास्त्रज्ञांनी हाचेर अभ्यास करूंक 
जाय. खंयच्याय वेवसायाक लागपी गूण हे जाती खातीर मेळळे 
काय? हे गूण एकाच रगतांतल्यान मनशांचीं लग्नां जाल्ल्यान तिगले 
काय? देखीक आमची पुराणां, वेद, रामायण, महाभारत पुस्तकां 
नाशिल्लीं त्या वेळार पाठांतराक लागून तिगली? हो गूण ब्राह्मण 
जातीचो आसत काय? म्हजो एक कर्नाटकी इंजिनियर इश्ट एक 
दीस सांगूंक लागलो, “आरे, गोंयचे च्यारी लोक कोण? They 
are born engineers. जांकां नव्या युगांतलें शिक्षण जमना आनी 
जे वेवसाय अजून तिगल्यात थंय ह्या गुणांचो उपेग जायत आशिल्लो 
काय? आमी जाती ना करपाच्या ध्यासांत हे कांय गूणय वगडायले 
काय? शाळेंत तर मार्क मेळटात. गूण मेळनात. येवरोपांत जर 
जाती आशिल्ल्यो तर ते समाजीक आनी अर्थीक विशमताय काडून 
ह्याच जातींचो बलवान समाज घड़ोवंक वापर करतले आशिल्ले 
अशें दिसता. ते दुर्गुणां कडेन दुर्लक्ष करून गूण वाडयतले आशिल्ले. 


21/01/2009 

भूक आनी भक 


भूक आनी भक वयले वयर पळयल्यार अर्थान खूब लागींचे 
कशे. कोणा एका मनशाक भूक लागल्या काय भक लागला हें 
आमचे नदरेर निंबून आसता. म्हणूनच खूबदां आपलो भुरगो भकता 
आसत तरी लेगीत ताचे आवयक दिसता पोराक भूक लागल्या. 
आनी तेच बायलेक शेजारच्या भुरग्यान थोडेंशें खाल्यार लेगीत 
भक लागलासो दिसता. 


भूक लागप हें सैमाक धरून आसता. ती एक स्वयंचलीत 
प्रक्रिया. ह्यो भुको खूब तरेच्यो आसतात. एका मनशाक कुडीचें 
पोशण जावपाची भूक लागता. ताच्या कानांक बरीं उतरां आयकुपाची, 
संगिताची भूक आसता. दोळ्यांक बरें बरें पळोवप. तें मागीर कोणाक 
दोंगर, पाचवीचार शेतां, कोणाक नाटकां, सिनेमा, नाच अशें खूबशें. 
मागीर मनाची भूक आसता. मित्राची, भावनेची, कोणाक ईश्वराच्या 
साक्षात्काराची, दर्शनाची भूक. ह्या भुकांक अंत ना. मनीसजातीन 
परिपूर्ण जगचें आनी मरचें ह्या सगल्याची पूर्व येवजण हे भुकेंत 
आसता. म्हणूनच जिवाक बरें नासत तर दोतोराचो पयलो प्रस्न 
आसता- “भूक बी लागता काय ना?” म्हणचेच भुकेक इतलें 
म्हत्व आसता. तो एक नॉर्मल जिण्याचो भाग. 


आज आमी भोंवतणीं नदर मारल्यार वा खबरापत्रांनी, प्रसार 

माध्यमांचेर नदर मारल्यार खूबश्यो चिंतेच्यो खबरो कानार पडटात. 
भ्रश्टाचार, बलात्कार, चोरी, फ्रॉड, दरोडे, सैमाची चलपी नासाडी, 
बोगस नोटींचे आनी वखदांचे धंदे- हें लिस्ट खूब लांब जाता. हाचे 
फाटलें कारण कितें? खूब चर्चा चलता. उपाय मेळनात. 
पर्यावरणमोगी आनी विज्ञानीक तर पृथ्वीचें तापमान वाडटा हाची 
शिटकावणी दीत आसात. तातूंतल्यान पृथ्वीचो अंत लागीं पावला 
म्हणून सांगतात. हें सगलें जें कितें घडटा ताचे फाटल्यान कारण 
आसा तें म्हणचे मनीसजातीक लागिल्लो भक. भूक भागोवपाचे 
प्रक्रियेतल्यान हें घडूंक शकना. भूक विकृत पातळेचेर पावली कीं 
भकाची शीम सुरू जाता. जाका अंत ना. पोटाचीच भूक पळोवया. 
भूक लागली कीं तो एक 'सिग्रल' आसता कीं 'उर्जेचो उणाव 
जाला, पोशण जाय. कुडींतलें उदक उणें जालें कीं तान लागता, 
ताळो सुकता, खेळण्यो येतात. हे सिग्नल्स. मनशाची पोसवण 
जावंक चड जेवण लागना. पूण आमी जेवतना जीब वापरतात 
आनी घात करतात. जिबेचें काम रूच पळोवप, योग्य अयोग्य 
थारावप. पूण तिका इतलें म्हत्व आयलां कीं पोटाचेर ती राज्य 
करता. पोट मागता उर्जा, जिवनसत्वां, खनीजद्रव्यां. पूण जीब 
आमचे कडेन मचमचीत जेवणखाणां मागता. आनी हांगाच भकाची 
सुरवात जाता. म्हणूनच तर विगड विंगड तरेचीं खाणां, हॉटेलां, 
कारखाने ताचेर लाखांनी खर्च. कित्याक तर वेंत भर पोटाक 
लागून अशें आमी समजतात. पूण हें सगळें एक आंगूळ भर जिबेक 
लागिल्ल्या भकाक लागून. तातूंतल्यान बलबलीतपणां, दुर्येसां, 
वखदां आनी मरण. सावुदीचेर जितलीं पुस्तकां छापनात ताचे 
कितलेशेच पटीन चड 'रेसिपी' हीं पुस्तकां आयज छापून भायर 
सरतात. थकिल्ल्या मनाक थोडीशी मनरिजवण जाय पूण आयज 

भक लागिल्ल्या कानांक आनी दोळ्यांक चोवीस वरां टी. व्ही. चेर 
नाच, पदां, सिनेमा, क्रिकेट, कुस्ती जाय पडटा. कामाक लागून 
. पांयांक त्रास नाका म्हणून बैलगाडयेन सुरवात केल्ल्या मनशाक 
आयज विमानांचो वेग उणो दिसूंक लागला. आमचे कुडीक सुंदर 
करपाचो थोड्यांक भक लागता. जशें बीं तशें भात हें आमकां 
कळना. काळी कात आसल्यार तिका गोरेंपण येवंक करोड़ों रुपयांचो 
धंदो करपी कारखाने आमी गरजे भायर उबारल्यात. तरीय पूण 
कोणाची कात इल्ली लेगीत उजळना. कपड्याचें काम आंग धांपपाचें 
पूण तातूंत ब्रँड”, “फॅशन”, “डिझायन” ह्या शब्दांनी तर लोकांक 
पयशांचीं पाकिटां उक्तीं करून भोंवचें पडटा. 

आतां लैंगीक भुके विशीं.-सगल्या जिवांक लैंगीक भूक 
आसता. प्रजोत्पादन (Pr०८ः९३४।००) जावंक ही सैमान दिल्ली 
अमोल देणगी. मनीस जातीक मात हीच भूक प्रजोत्पादन त्याच 
बराबर मनरिजवण (९०४९३६००) जावची म्हण दिल्या. दरेकाक 
एकूच जोडीदार हें योग्य प्रमाण. पूण हांगा जेन्ना भुकेची शीम हुंपता 
तेन्ना मात अनर्थ जाता. एका दादल्याक एका परस चड बायलो 
जाय पडप हें भकाचें लक्षण आनी मानसीक आनी शरिरीक रोगाचें 
लक्षण म्हण समजुचें. तातूंतल्यानच वेश्या वेवसाय, बलात्कार अशे 
प्रकार घडटात. एचूआयव्ही/एड्स हें दुर्येस तर ह्याच भकाचो 
परिणाम. 


अध्यात्मीक वा ईश्वरप्राप्तीची भूक लेगीत हातूंतच मोडटा. 
तीय एक भूक. कोणालो तरी कुलदैवत आसता, ग्रामदैवत, इश्टदैवत 
आसता. इतले मेरेन कांय हरकत ना. पूण खूब जाणांक ह्याच 
गजालीचो भक लागता. मागीर सुरू. देवळां, घुमट्यो, घाडी, पुरयत, 

ज्योतिशी, तीर्थयात्रा. तरीकय हो समाधानी जायना. तळमळत 
आसता. हाका म्हणटात अध्यात्मीक भक. जाका एका देवान 
समाधान मेळना त्या मनशाक 33 कोटी देव लेगीत मेळ्ळ्यार 
पसून समाधान मेळप अशक्य आसा. जाका गांवचे देवूळ पावना 
ताका हिमालया वयले वैष्णोदेवी आनी शिर्डीचे साई मंदीर पावंक 
शकना. हें लक्षांत दवरात. कारण ती मागीर भूक उरना, तो एके 
तरेचो भक जाता. 


सध्या अमेरिका आनी येवरोपी देशांतल्यो बॅको आनी 
गुंतवणूक कंपन्यो हांचे दिवाळें वाजलां हें आमी वाचतात. 
अमेरिकेतल्या दोन बॅकांनी तर भारताचें पांच वर्साचें राष्ट्रीय उत्पन्न 
बुडोवपाची करामत केल्या. भारतांत ताचों परिणाम शेर बाजाराचेर 
आनी कांय थंद्यांचेर दिसूंक लागला. हो परिणाम जावन आसा 
लोकांक लागिल्ल्या पयशाच्या भकाचो. 


अमेरिका तर भकासुरांचोच देश! जगांतली 25% उर्जा 
(खनीज तेल) त्या एका देशाक जाय पडटा. म्हूण तांच्या देशाक 
बाकीच्याय देशांक पोखरूक भायर सरचें पडटा. तरीय समाधान 
ना. आमच्या पुराणांनी कितल्याश्याच असुरांक मारल्यात. विष्णू, 
शंकर हांणी तरेतरेच्या असुरांक मारपाचें कंत्राट घेतिल्लें आमी 
वाचतात. आमी वर्स भर हे दीस याद करतात. सण, परबो करतात. 
पूण एक असूर मात सुटलोच. तो म्हणचे भकासूर. तो मात ह्या 
देवां परसय चड शक्तिमान काय कितें? घडये मनीसजातीच्या 
आशेखोरपणांतल्यान आनी मदांधपणांतल्यान ताचो अंत जावचो 
म्हूण ह्या देवांनी भकासुरा कडेन आडनदर केल्या जावंये. आयज 
हो भकासूर दरेक क्षेत्रांतल्या दरेक मनशाचे मानेर आसता. म्हणून 

एक दोतोर अवयव चोरता, राजकारणी दोंगर, शेतां, तळीं, दर्या 
जें कितें मेळटा तें विकता. लग्नांतल्या बंदनांत रावचे परस कंत्राटी 
जोडीदार बाळगून ताका Relationship ५६11920 ह्या नांवान 
व्यभिचाराक प्रतिश्ठा मेळटा. 


सगलो समाजच ययातीचो अवतार जाला. पुताचें यौवन 
लेगीत घेवन आपलें जाणटेपण पुताक दिवन आपणेंच कशी मजा 
करची हे चिंतेत वावुरपी मनीस अंती चितेची वाट धरतना दिसता. 
अशा वेळार याद जाता ती महात्मा गांधींच्या एका उतराची. Na- 
ture has given everything to satisfy our needs (भूक) 
but nothing to satisfy our 21०८१ (भक). हजारांनी उतरां 
वापरपाचे सुवातेर कितल्या म्हान तत्वगिन्यानाची ल्हान पोटली 
ही! मनीसजातीक हें समजूंक आयज वेळ ना, तांक ना. थंय 
भकासूर आमची वाट पळयत बसला चिता पेटोवन, मनीसजातीचीच 
न्हय तर अख्ख्या संवसाराची! 


15/11/2008 


लक्ष्यवेध/214 


महात्मा गांधी आनी ख्रिस्ती मिशनरी 
संवाद 


ओरिसांत जाल्ल्या हालींच्या घडणुकांचेर आयिल्ल्यो 
प्रतिक्रिया वाचतकच गांधीजींची याद जावंक तशींच कारणां आसात. 
एका 84 वर्सांच्या जाण्ट्या स्वामी लक्ष्मणानंद सरस्वतीक आनी 
तांच्या वनवासी भागांत चालू आशिल्ल्या कामांक खीळ घालूंक 
24 गुळयो घालच्यो पडल्यो. त्योय बी गोकुळाश्टमीच्या म्हुर्तार. 
स्वामी विनोबा भावेंच्या संस्कारांत वाडिल्ले. तांकां तेंको आशिल्लो 
तो वनवासी कल्याण आश्रम नांवाच्या एके स्वतंत्र संघटनेचो. हे 
संघटनेचेर सिमि बरोबरच बंदी घालची म्हणप्यांक खबर ना कीं 
अर्जुन सिंगाच्या मानव विकास मंत्रालयान तांकां पुरस्कार भेटयल्यात 
ते. सिमिक अशे पुरस्कार अजून तरी भारतांत मेळूंक ना. फुडाराक 
मेळत. थोड्यांक संविधानांत दिल्ल्या धर्मीक स्वातंत्र्याची याद 
जाली. पूण सर्वोच्च न्यायालयान (न्यायमूर्ती आनंद) एका स्पश्ट 
निकालांत म्हणलां की “Right to propagate does not mean 
right to convert”. भारतीय संविधानाचें पयलेंच पान (ब्रीदवाक्य) 
वाचून जे कोण संविधानाचेर तज्ञ जाल्यात ते थोडेशे चक्रव्यूह तज्ञ 
अभिमन्यू भशेन. संविधान समजतलो तर फुडलें फाटलें गिन्यान 
तितलेंच गरजेचें. जातीय तेढ जाली कीं हो देश गांधीचो अशें 

म्हणप हें थारिल्लेंच आसा. ह्या लोकांक गांधीजी कितलो समजला, 
हो वादाचो प्रस्न. तेन्ना गांधीजीचें धर्मांतरा विशीं कितें मत आशिल्ले 
हें जाणून घेवपाचो हो एक ल्हानसो यत्न. प्रसिद्धी माध्यमांतल्यान 
मुन्नाभाई आनी सर्किटा कडल्यान गांधीजी समजुचे परस गांधींच्या 
मूळ पुस्तकांतल्यान आनी तांणी संपादीत केल्ल्या “हरिजन' आनी 
“यंग इंडियां' तल्यान हे प्रसंग हांगा दितां. 


गांधीजीच्या “The Collected work of Mahatma 
Gandhi” (1970) ह्या ग्रंथमालिकांनी तांचो ख्रिस्ती धर्म आनी 
मिशनरी कडेन आयिल्लो संबंध आनी तेन्ना जाल्ली चर्चा, मुलाखती 
वाचूंक मेळटात. हो संवादाचो काळ वर्स 1893 ते 24/12/47 
इतलो मोटो. पूण तांच्या पयल्याच अणभवाची याद तांच्याच शब्दांनी 
अशी आसा. “त्या दिसांनी ख्रिस्ती मिशनरी आमच्या शाळेच्या 
कोनशाक उबे रावन हिंदू देवांक गाळी मारताले. म्हाका हें सहन 
जायना आशिल्ले. हो अणभव हांवें एकेच खेपे घेतलो पूण तितलोच 
पुरो जालो.” त्या काळांत थंयच्या एका प्रसिद्ध हिंदू धर्मियान 
धर्मांतर केलें. ते विशीं गांधींचे मत पळयात. “सगल्या गांवांत तो 
एक चर्चेचो विशय जालो. त्या मनशाक गायचें मांस खावंक आनी 
सोरो पिवंक घालो. ताका आपलो भेस बदलचो पडलो. आनी 
तकलेर एक 'हॅट' आयली. फुडें तो बाटगो आपल्या मुळच्या 
धर्माक, पूर्वजांक, परंपरेक आनी देशाक गाळी घालूंक लागलो. ह्या 
सगल्या गजालींनी ख्रिस्ती धर्मा विशीं एक राग म्हज्या मनांत 
तयार जालो”. 


फुडे दक्षिण आफ्रिकेक तर तांचो संपर्क खूबश्या वकील 
आनी पाद्री इश्टां कडेन आयलो. थंय लेगीत तांचे कडेन धर्मांतराचे 

प्रस्ताव येत रावले. हे प्रस्ताव गांधीच्या निमाण्या खिणा मेरेन येत 
रावताले हें तांणीच बरोवन दवरलां. गांधीजीन दक्षिण आफ्रिकेत 
बायबल ग्रंथ वाचलो आनी तांणी एक फरक लक्षांत घेतलो. येशू 
ख्रिस्त आनी तांचो निमाणो उपदेश हाचे विशीं तांकां खूब आदर 
दिसपाक लागलो. पूण मिशनय्यां विशींची तीव्र तिडकय तांणी 
सदांच उलोवन दाखयल्या. नवीन करार (New Testament)आनी 
येशुच्या निमाण्या शैर्मांवां (Sermon ०1 Moun) विशीं ते 
म्हणटात, `हो शेर्मांव थेट म्हज्या काळजांत गेला’ आनी फुडें 
जेन्ना जेन्ना तांचो मिशनय्यां कडेन संबंध आयलो तेन्ना तेन्ना गांधीन 
निमाणो शेर्माव (Sermon on Mount) म्हणचेच खरो ख्रिस्ती 
धर्म अशी ठामपणान तांकां याद करून दिल्ली आसा. द. 

आफ्रिकेतल्या तांच्या इश्टांच्या आग्रयाक लागून ते इगर्जीनी प्रार्थनेक 
लेगीत वताले. असोच एकदां कोटस्‌ नांवाच्या धर्मगुरू कडेन तांचो 
परिचय जालो. तांणी ताकां खूब पुस्तकां वाचूंक दिलीं. तीं वावचतकच 
तांणी कोटस्‌ ह्या इश्टाक आपली प्रतिक्रिया सांगली, “येशू होच 
देवाचो अवतार, देव आनी मनशां मदली मध्यस्थी हें म्हाका 
पटना". पूण कोटस्‌ कसोच हार खावंक तयार नाशिल्लो. एका 
दिसा “ताणें म्हज्या गळ्यांतली वैष्णव माळ पळयली, आनी म्हणूंक 
लागलो, आतां ही माळ तोडून उड़ोवया?. गांधीन ताका सांगले, 

“तूं तशें करचो ना. ती माळ म्हजे आवयन दिल्ली एक पवित्र अशी 
याद आसा'. “ताका म्हजें सांगणें पटलें ना., कारण ताका म्हज्या 
धर्मा विशीं इल्लो लेगीत आदर नाशिल्लो. ताका पटिल्लें कीं, 

ख्रिस्ती धर्मा बगर मोक्ष अशक्य आसा. येशू कडेन नातें जोडले 
बगर म्हजीं पातकां धुवून वचपाचीं ना. बाकीची कितलींय बरीं 
कामां निरुपेगीच'. 

एकदां बंगालांत 28/06/1924. YMCA (Young Man's 
Christian Association) चे सभेंत तांकां उलोवपाक आमंत्रण 
मेळळें. थंय तांणी आफ्रिकेत जोडिल्ल्या ख्रिस्ती इश्टांची याद 
केली. तें कशे आपल्याक क्रिस्तांव करूंक पळयताले तें सांगलें. 
पूण भाशणांत फुडें तांणी सांगलें, “आयज म्हाका ख्रिस्ती धर्मा 
विशीं जरी आदर आसलो तरीय म्हाका कर्मठ ख्रिस्ती धर्म मान्य 
ना. म्हाका नमळायेन सांगन दिसता कीं हिंदू धर्म जसो हांव 
जाणतां तोच म्हजें समाधान करूंक शकता. म्हाका भगवद्‌ गीतेत 
आनी उपनिषदांतच शांती मेळटा जी म्हाका येशूच्या निमाण्या 
शेर्मावांत मेळना. म्हाका अशें म्हणपाचें ना कीं हांव ह्या आदर्शाच्या 
मार्गार चलतां वा निमाण्या शैर्मावांचो म्हजेर उणो प्रभाव जाला. 
पूण म्हाका हें मान्य करूंकच जाय कीं जेन्ना हांव संभ्रमावस्थेत 
आसतां वा निर्शेतां तेन्ना म्हाका भगवद्‌ गीतेचोच आदार मेळटा. 
तातूंतली एक ल्हान वळ म्हाका शांती दिता. आनी कितल्याय 
मोट्या दुखाच्या खिणांत पसून हांव प्रसन्न उरतां. म्हाका भायल्यान 
उप्राशिल्ल्या खूबशा त्रासांनी पिडिल्लें आसा पूण तांचो म्हजे जिणेचेर 
जर परिणाम जावंक ना तर ताचें स्रय आसा तें गीतेकच'. आपणे 
ख्रिस्ती धर्म, इस्लाम, ज्युडाइझम धर्माची पुस्तकां वाचल्यांत आनी 
निश्कर्श काडला कीं “सगले धर्म अपूर्णय आसात आनी परिपूर्णय 
आसात. कारण तांचो अर्थ सांगणाऱ्यांची बुद्द अपरिपूर्ण आसा, 
केन्ना केन्ना तांची मनां निर्मळ नासतात.. 


मिशनऱ्यांक उद्देशून केल्ल्या एका लेखनांत तांणी म्हणलां, 
"तुमी मिशनरी लोक भारतांत येतना अशें समजतात कीं तुमी एका 
पाखंडी देशांत येतात. मुर्ती पुजकांच्या देशांत येतात. अशा लोकां 

खातीर कीं जांकां देव खबर ना. तुमच्या एका बिशपान, बिशप 
हेबरान, तर एक काव्य रचलां तांतली एक वळ अशी आसा 
(भारत) ही एक संद दिवपी भूंय, जंय तिरस्काराक पात्र मनीस 
रावतात. म्हाका अशें दिसता तांणी अशें म्हणपाचें न्हय". ह्याच 
लेखनांत तांणी फुडें म्हणलां, “सगलो देश भोंवून पळयलो पूण 
आपल्याक तिरस्कार करपाचे लायकीचे मनीस सांपडले नात. 
भारतीय तिरस्करणीय न्हय. खूब कडेन अस्पृश्य खोंपींनी रावतात. 
थंय ते देव पुजतात. ते थंय विवेक बुद्दी वापरना आसत, पूण देव 
मानतात. ताचे मजतेची आस्त बाळगितात. कोणय तशे वायट 
आसतय बी, पूण सभ्यतेचे आनी सज्जनपणाचे नमुनेय म्हाका ह्या 
देशांत मेळ्ळ्यात*. 


“हरिजन'च्या 11.5.1935 अंकांत तांणी दिलले एके 
मुलाखतींत गांधीन म्हणलां कीं “जर म्हाका सत्ता आनी कायदे 
करपाचो अधिकार मेळ्ळो तर हांव धर्मांतराचेर बंदी घालतलों. एके 
मिशनरीचें हिंदू घरांत पावल पडप म्हणचे तें कुटूंब उध्वस्त जावप. 
ताचो भेस, वागणूक, भास, खाण जेवण, सगलेंच बदलता. 


10.5.1936 ह्या दिसा गांधींक मेळूंक एक स्वीस प्रॉफेसर 
आयलो. नांव रॅहम. तो एक प्रसिद्ध जीवशास्त्रज्ञ. तांणी विचारलें, 
जगांतलो संघर्श (धर्मां मदलो) कसो कमी जातलो? गांधीजीन 
दिल्ली सडेतोड जाप पळयात, हें सगलें ख्रिस्ती धमचिर निंबून 
आसा. तांणी अन्य धर्मियां कडेन एकरूप जावंक जाय. पूण ते तशें 
केन्नाच करचे नात. तांचो उपाय म्हणचे सगल्या विश्वान ख्रिस्ती 
धर्म स्विकारप. एक इंग्लीश मनीस म्हज्या फाटल्यान 40 वर्सा 
लागला आनी म्हाका सांगता क्रिस्तांव जा म्हूण. कारण हिंदू धर्मात 

म्हाका मोक्ष ना खंय. आसा ती ख्यास्त. आयज हांव कर्मठ 
ख्रिस्तांच्या विरोधांत आसां पूण येशूच्या संदेशाचो आदर करतां'. 


अश्यो कितल्याश्योच देखी आमकां गांधीजींच्या *१॥- 
(07०110' साहित्यांत मेळटात. “यह तो सिर्फ झाँकी है' पूण 
दुर्दैवन आमच्या मुखार गांधीजी हाडला तो एक देव कसो. 
पुजपाचो, समाधीचेर फुलां घालपाचीं आनी विसरपाचो. चडांत 
चड आपल्या विरोधकांचेर बडी मारूंक कांय लोक गांधीक 
वापरतात. जंय जंय गांधी स्पश्टपणान कितें उलयला तें लिपोवन 
दवरलां म्हणून हो लेख. आनी म्हूर्त मेळ्ळो तो ओरिसाचो प्रसंग. 
शुद्ध स्वरुपांतलो गांधी जर आमी आपणायलो तर हे कथीत 
बुदवंत लोकांच्या कमरेक वालो येतलो आनी पोट फाटीक तेंकतलें 
देखुनूच गांधीक फकत सत्य, अहिंसा आनी सत्याग्रह ह्या उतरांनी 
गुठलावन दवरला. आरे, गांधी हें विचारांचें “सुपर स्टोर” जें बंद 
आसा हें कोण सांगतलो? 

आयच्या सेक्युलर राजकारण्यांक, मुक्‍त विचारवंतांक अशें 
सडेतोड उलोवप जमचें ना. ते गांधी नांवाचो घोश तोंडांनीच 
करत रावतले. तांचे कडल्यान गांधीच्या सत्याची अपेक्षा अजिबात 
ना. पूण खरो प्रस्न विचारन दिसता तो हिंदुत्ववाद्यांक. थंड 
माथ्यान अशे गांधीजी भशेन हिंदू धर्म मांडप तांकां शक्‍य आसा? 
हाकाय जाप आसा-*ना!' 

17/09/2008 

ईश्वर प्राप्ती आनी प्रत्यक्ष कृती 


फोंडें शारांत कांय तरणाटे पळोवंक मेळटात. सगळे 
एकदम जवान. सावुदीन बी बरे. पिरायेन तिशीचे भितर. तांचे 
कपडेय सादे. पुडवें आनी धवेंच गुरू शर्ट. तकलेक केन्नाय उबें 
नाम. गळ्यांत कसली तरी माळ. तांची रावपाची खावपाची 
पद्दतय बी एकदम सादी. पळोवंक गेल्यार एकदम दळिद्री. केन्ना 
केन्नाय ते गळ्यांत धोल घालून रस्त्यावेल्यान भजनां म्हणत 
वतात. सवाय भितर भगवद्‌ गीता ते विकतात. ह्या लोकांक 
पळयतकीर अजाप दिसता, थोडी चिंताय जाता आनी काकुळट 
दिसता. हे लोक फकत फोंड्यांतूच नात जाल्यार भारत भर 
आमकां सांपडटले. विंगड विंगड गुरू, साधू, बाबा आनी तांच्या 
संस्थां कडेन, आश्रमां कडेन नाजाल्यार मठा कडेन हे लोक 
बांदिल्ले आसतात. प्रस्न पडटा तो एकच, हे लोक कित्याक 
म्हूण अशे वागतात? हांणी सगळें भोगून जालें काय? 

हे लोक निर्शेणेन पिडल्यात काय? हांचो फुडार कितें? 
हांकां कितें मेळटलें ? तांकांच ह्या प्रस्नांच्यो जापो खबर आसात 
काय? फाटल्या शेंकड्याच्या मध्याक म्हणचे 50/60 च्या 
दशकांत असोच हिप्पी नांवाचो पंथ उदयाक आयलो. तातूंतले 
चडशे लोक गिरेस्तकायेन गांजिल्ले. भोगाचो वीट आयिल्ले. 

जिणेंत निर्शेणी आयिल्ले. कांय आदल्या व्हिएतनामांतले 
अमेरिकन सैनीक असले लोक आसताले. 


पूण भारतांत अजून तरी मोट्या प्रमाणांत गिरेस्तकाय 
येवंक ना. पूण हजारांनी वर्सा ह्या देशांत मोक्ष मेळपाची एक 
धडपड आनी शिकवण सतत चलत आयल्या. सगळें त्यागून 
दिल्ल्या मनशांक हांगा मान सन्मान मेळत आयला. ह्या देशांत 
लक्ष्मी पुजना वांगडाच कांय कफल्लक साधू बाबांचेय पुतळे 
आनी मंदिरां लोक एकेच कडेन उबारतात. ही कितें तरी व्यस्त 
वागणूक काय समतोल? 

टी. व्ही. चॅनलांचो सुळसुळाट जावचे पयलीं आमचें 
अध्यात्म आनी तातूंत सांगिल्ले समाधी, मोक्ष, ईश्वर प्राप्तीचे 
मार्ग खंयच्या तरी पुस्तकांनी धांपून उरिल्ले. जांकां वाचूंक 
कळटा ते लोक 20/25 वर्सा पुस्तकां शिकून जातकीर पर्थून 
आनीक पुस्तकां उगडून पळय नाशिल्ले. लोक सुखी 
आशिल्ले.पूण आतां सकाळीं फुडें डझनांनी साधू, साध्वी आमकां 
समाधीचे मार्ग, मोक्षाचे मार्ग, शांती, अहिंसा, मोग, नमळाय, 
त्याग हांच्यो खबरी सांगत आसतात. ते भायर शेंकड्यांनी आश्रम 
आनी मठांतल्यान प्रवचनांय चलतात. टी. व्ही.न तर माकडांच्या 
हातांत कोलती दिल्या. सामान्य मनशान कशें जगचें? पोट 
कशें भरचें ? चार पयशे गांठीक कशे दवरचे ? हांचे चॅनल उणेच. 
फकत ह्या जल्मांत मेळिल्ल्या आत्म्याची मुक्ती कशी करप 
हाचीच शिकवण. खंयचोय मार्ग कोणाक ? खंयचेंय वखद कोणाक 
आनी कितलें? हाचो हिशेब खंयच दिसना. सगळेच h०।€- 
5316. ह्या सगळ्याचो परिणाम जाता तो फकत एक संभ्रम. 

खरें कितें आनी फट कितें ? 


ह्या सगळ्याचेर विचार करतना एक मजेची गजाल दिसता. 
आमचे भितर कितलेशेच दिसपट्टे मजुरी करपी, हमाली, कोयर 
पुंजावप हीं कामां करपी लोक आसतात. ते लोक खंयच्याय 
देवळांनी गेल्ले दिसनात. तांचो उत्सव आनी सणय पळोवंक 
मेळना. तांचे बाबा, साधू आनी स्वामीय नासतात. अशें 
कित्याक? तर थोडीशी मुळावी गरज भागली कीं मनीस ह्या 
गजालीं फाटल्यान धांवतात. भुरगेपणांतल्यान तो सतत 
आयकता. “देव बरें करतलो, इनाम दितलो, परिक्षेंत पास 
करतलो, चलोच दितलो, बरो जावंय दितलो' आनी ताचे उरफाटें 
“देव पळोवन घेतलो, देव बुद्द शिकयतलो.' अशे तरेन जर 
आमच्या मनाक आकार दीत रावले तर तें मन देववादीच जायत 
उरता. विचार क्षमता, पर्यायी विचार करपाची शकत तो वगडावन 
बसता. साद्या साद्या प्रस्नांच्यो जापो ताका सोंपेपणान मेळटल्यो 
अशें दिसूंक लागता. 


आतां ईश्वराचें स्वरूप पळयल्यार तें कशें आसा? एकदम 
सोपें. तो निर्माण करता, जगयता, वाडयता आनी एक दीस 
काबार करता. पर्थून तेंच चक्र. उत्पत्ती, स्थिती आनी लय हे 
ईश्वराचे वा एके अज्ञात शक्तीचे खेळ. विज्ञान लागीं लागीं हेंच 
मानता. तातूंत ही अज्ञात शक्त सर्वव्यापी, सर्वज्ञानी आनी 
सर्वशक्तीमान अशेंच मानतात. अशें आसतना आमचे भक्तीक, 
पुजेक, भजनांक, गाराण्यांक कितें सुवात आसा? सगळ्याक 
जर हें तत्व व्यापून आसा तर अमूकच कडेन जागृत देवस्थान 
हाचो अर्थ किते? सर्वज्ञानी शक्‍ती कडेन म्हजी कागाळ, गरज 


लक्ष्यवेध/223 


कित्याक म्हण सांगप? सर्वशक्तीमान अशी शक्त आसतनाय 
बी लोकांक दुबळेपण कित्याक येवप? हाचीय जाप हे ईश्वरी 
संकल्पनेत दिल्ली आसा. ईश्वर हो निर्गुण, निराकार आनी 
निर्विकार आसा. हे शक्‍तीक आकार दिवप हीच चूक. 

फाल्यां अणू उर्जेचें चित्र कोण काडूंक शकत? विजेचें 
चित्र आसूंक शकता? आनी कोणय गरीब जालो आनी मेलो, 
कोण गिरेस्त जालो, सुंदर जालो म्हूण ईश्वराक ना दुख्ख ना 
सूख. सुनामी येवन लाखांनी लोक मरतकीर देव रडला व्हय? 
आनी कोणागेर आठ चले जाले म्हणून देवान उडयो मारल्यो 
आसतल्यो ? 


हजारांनी वर्सा फाटीं येपीक्युरियन (६०५०००) ह्या 
ग्रीक तत्वज्ञान ही संकल्पना सुंदर तरेन मांडल्या. ते कांय 
प्रस्नांतल्यान हैं तत्वज्ञान आमकां सांगतात. तें अशें. देव दुर्दैव 
टाळूंक शकता पूण ताका तें जमना तर तो सर्व शक्तीमान 
कसलो? 

ताच्यान जमता पूण इत्सा ना. तर तो निरुपेगी आनी 
निरुपकारी न्हय? 


ताका जमताय बी आनी इत्साय बी आसा? तर दुदैवां 
येतातच कित्याक? 


देवाक इत्साय ना आनी शक्तीय ना? तर ताका देव 
म्हणपाचोच कित्याक ? 


सादारणशी बुद्द जेन्ना मनशाक येता तेन्नाच हो धडो ताका 
दिवंक जाय. मुळावो विशय समजनासतना उठसूठ समाधी आनी 

मोक्षाचे धडे हे निमाणे अजिणचिरच पडटले. 

अशा गोंदळांतले स्थितींतय जीं आमचे भोंवतणीं देवसपणां 
दिसतात तीं म्हणचे शुद्ध फोल्गां. आज देवळां, तीर्थक्षेत्रां हीं 
सगळीं फोल्गाचींच केंद्रां जाल्यांत. आमकां मेळूंक शकनाशिल्ले 
भोग पूण जे जाय जायशे दिसतात ते ते आमी देवा कडल्यान 
करून घेतात. आमकां रथांत बसचें शें दिसता, पूण तो रथ 
ओडपी कोण ना. आमकां पालखेंत बसचें शें दिसता, पूण 
आमकां भोये मेळनात. तेन्ना करात देवाचो वापर. आमचे निवेद्य 
लेगीत आमचे अर्थीक स्थितीक धरूनच आसतात. मजूर कातले 
कुडको दिता आनी गिरेस्त सुको मेवो आनी पेढे. 


आनीक एक वायट गजाल म्हणचे आमची पुजा ही सगळी 
आमकां कळनाशिल्ले संस्कृत भाशेंत आसा. कांय पुजेच्या 
मंत्रांक सुंदर आनी संस्कारक्षम असो अर्थ आसा. घर प्रवेशा 
वेळार यजमान भुंयेक त्रास दिलले बद्दल माफी मागता. रगत 
सांडलां आसत, सजीव झाडां पेडां मारिल्ले खातीर माफी मागता. 
हो ह्या देवस्पणांतलो बरो भाग. पूण अर्थ कळूंक नाशिल्ल्यान 
आमचो भर आसता तो घर प्रवेशा वेळा वेल्या फोल्गाचेरच. 
मंत्रपुष्पांजली वेळार यजमान पुजा करतकच आपल्याकच मागिना, 
तर बरो पावस पडूं, कुबेरा कडेन (म्हणचे आयच्या जमान्यांत 
सरकारा कडेन) भरपूर धन जावू आनी स्वराज्य आनी 
सार्वभौमत्व बी सगळ्यांक मागता. फकत आपल्याक न्हय. 
लोकभाशेंत हे मंत्र ज्या दिसा येतले त्या दिसा हो गोंदळ अर्दो 
सोंपतलो. 


मोक्ष म्हणशात तर आमची कूड ही एक दीस 


लक्ष्यवेध/225 


“भस्मीभूतस्य' जातली. पुनर्जल्म जर आसा तर मेळूं कसलोय. 
पूण सध्या तरी जगतना विटून जगूं नये. पयलींच्या जल्माचे 
पुण्यायेन जर हो मनीस देह मेळ्ळा तर ते कुडीचेंच खूब कवतूक 
करून जगुंया, दुसन्याक त्रास दिनासतना. जे देवाक मानतात 
तांणी आनी माननाशिल्ल्यांनीय बी जें कितें देवत्व आनी 
उदात्त आसा ताका आमच्यांत आपणावपाचो यत्न करप. हेंच 
देवसपण. आमी देवा कडेन वचप हो उरफाटो मार्ग, म्हणूनच 
Leave the god alone. 


14/06/2008 


ने मैः न 

देवसपण: बुद्दींतल्यान काय 
भावनेंतल्यान ? 


देव हें दोन अक्षरी उतर खरें; पूण मनीसजातीच्या पयल्या 
दिसा सावन ते आयज मेरेन आमचे फाटल्यान लागलां काय 
मनीसजातूच देवा फाटल्यान लागल्या हेंच एक मोटें कुवाडें. 
कितलोसोच रक्‍तखेव, शब्दखेव आनी अच्छेव ह्या देव नांवाच्या 
उतरा भोंवतणीं आमकां पळोवंक मेळटा. देवान मनशाक घडयला 
काय मनशान देवाक घडयला हाचेरय मोटो वाद चालूच आसा. 
जाची आमकां जाप मेळना ताचेर आमी वेळ खर्चितात. ह्याच 
उपद्व्यापांत ही आनीक एक भर अशें समजूंक हरकत ना. 

हिंदू समाजा भितर हे बाबतींत मुळाक धरून खूब 
विचारांची स्वायत्तता आशिल्ली आनी अजूनय बी खूब शी आसा. 
एकाच प्रेशिताचों अभाव, एकाच पवित्र ग्रंथाचोय अभाव आनी 
मुळांत म्हत्वाचें म्हणचे देवाचें रूप, अस्तित्व. ताची व्याख्या 
जाणकारांनी जाचे ताचेर सोडून दिल्या. उपनिषदांत तर चर्चे 
उपरांत “नेती, नेती, नेती” ह्या उतरांनी तुमचें तुमी पळोवन 
घेयात होच संदेश दिला. म्हणूनच खऱ्यांनी पळयल्यार हिंदू 
समाजांत देव कितले हाचीय जाप तयार मेळटा. देव कितले ? 
तर 33 कोटी. तुका जाय तो घे. 

आयज आमी भोंवतणीं नदर मारत तर एके तरेचें ८०n- 
10५0] गोंदळ आनी कुङ्ड्यांची धडपडच चड दिसता. देव 
आनी देवसपणाचें थोड्यांक खूब व्यसन लागलां काय? चड 
“डोझ* घेतल्यार बरें दिसतलें काय? बरें जातलें काय? कितें 
करूं? खंय वचूं? कोण मार्गदर्शन करीत काय? अशें एक 
विचित्र दृश्य दिश्टी पडटा. 

ह्या सगळ्या प्रकारा कडेन तिरायत म्हणून पळयतना, 
केन्नाय हांसूंक येता, केन्ना केन्नाय लोकांची काकूट दिसता 
आनी रागय येता. हाचें कारण हिंदू समाजाक घरांतय मार्गदर्शन 
ना आनी घरा भायरय वाट दाखोवपी कोणच ना. देव, धर्म, 
देवसपण ह्या विशयाचेर इल्लें जाणून घेवया हेय मनस्थितीत 
आयज समाज दिसना. म्हणूनच गोंदळाचो ढीग वाडतच वता. 


आतां देव ही संकल्पना ही बुद्दीची उत्पत्ती काय भावनेचो 
खेळ हाची जाप सोदली तर आमकां दिसतलें, ही संकल्पना 
फकत एक भावनेचोच खेळ. जर बुद्दींतल्यान देवाची उत्पत्ती 
जाल्ली तर हो प्रॉडक्ट आयज मोट्या प्रमाणांत उत्क्रांत जाल्लो 
दिसतलो आशिल्लो. जगांतलो 600 कोटींचो मनीसजातीचो 
समाज एकेच जापे कडेन पावतलो आशिल्लो. अंतीम सत्य 
न्हय तरी लागीं तरी जाप मेळोवंक पावतलो आशिल्लो. 
मनीसजातीक जे जे प्रस्न सतावंक लागले तांचेर तो जापो 
सोदीत रावलो. कांय प्रस्नांच्यो जापो समाधानकारक 
मेळयल्यातय बी. देवाची उत्पत्ती भावनेंतल्यान जाल्या म्हणपाक 
एक मोटें कारण म्हणचे मनीसजातीच्या मनांतली फाल्यांची 
चिंता, हुस्को, कल्पीत भंय, फटकिरी आस, मरणाचो, दुयेंसाचो 

भंय, लागींच्या मनशाचेर, जमनीचेर, झाडांचेर, देशाचेर, 
कित्याचेर म्हणून विचारू नाका, आशिल्ली जबरदस्त आसक्ती 
आनी ह्या सगळ्यां कडल्यान आमी बाळगिल्ली अपेक्षा. ह्या 
गोंदळांत सांपडिल्ले मनीसजातीक कांय हुशार मनशांनी जापो, 
उपाय ह्या भावनांची भरती आडावंक काडिल्ली संकल्पना म्हणचे 
देव. कांय बरे लोक जावन गेले तांकां आमी साधू, प्रेशीत, संत 
म्हणटात आनी संदीचो फायदो घेवन वेवसाय केल्ल्यांक आमी 
पुरयत ना जाल्यार धर्मगुरू अशें म्हणूंक लागले. हांचे भितर जे 
प्रेशीत आनी खरे संत आशिल्ले तांणी मात हे संकल्पनेक 
बुद्दीची बैठक दिली. हे लोक संत, प्रेशीत बी कमीच, ते खन्‍्यांनी 
मानसोपचार तज्ञ आसूंक जाय. तांणी मनीसजातीक मानसीक 
तोल सांबाळपाचें तंत्र दिलें. एक वखद दिलें. तेच खातीर ओशोन 
एकदां म्हणलां कीं देव मानप बंद केलें तर खूब लोक पिशे 
जावन भोंवतले. आमचें मन तर आमचे कडेनच आसता. ताका 
उचांबळ करप, अस्थीर करप, शांत करप हें आमचे कडेन 
आसता. पूण जांकां हें जमना तांकां तांच्या मनाचे भायर आनी 
कुडीचे भायर, घरा भायर केल्ली वेवस्था म्हणचे देव अशें 
दिसता. एका अर्थान भावनेचेर बुद्दीन विजय मेळयिल्ल्याचो हो 
एक बरो पुरावो. 


ह्या देवाचो आनी देवसपणाचो आनी त्या संदर्भात चलपी 
सगळ्या कर्मकांडाचो संबंद एका मनशा कडेन कसो येता तो 
पळोवया. ही शिकवण ताका घरांतल्यानच मेळटा. हिंदूं भितर 
देव मानप, ना मानप, ताचें स्वरूप कशे आसपाचें स्वातंत्र्य दर 
एकल्याक जल्मताच मेळिल्लें आसता. मनूस्मृती आनी पराशर 
स्मृतींत लेगीत म्हणलां कीं, एके पिळगेक दुसरे पिळगेचेर ह्या 

विशयाचेर बंदन घालपाचो हक्क आसूंक शकना. तरीय एके 
तरेन आमचें R९।m९॥t॥००॥ (एकाच सांच्यान वागप) जायत 
वता.आमच्या नकळत. एकेच पद्दतीन. कुळदेव, ग्रामदेव म्हणून 
मानप, तरातरांचे उत्सव करप, उपास करप, भजनां, आरती, 
पालखी, रथ आमचेर कुटूंब आनी समाज खूबदां आमचे इत्से 
आड लादता अशेंच पळोवंक मेळटा. 


खरी पद्दत तरी अशी आसूंक जाय. जण एकल्यान थारावप 
देव आसा काय ना? मानल्यार तो कसो आसा? तो मनशा 
भशेन दिसता; काय तो एका झाडांत आसा, जनावरांत आसा, 
फातरांत आसा? ह्या सगल्या प्रस्नांच्यो जापो जण एकल्यान 
सोदून काडप. आनी त्या प्रमाण ताच्या मनाक थाकाय मेळपा 
पुरतेंच ताका जाय तें ताणें करप. ताका ह्या विशयाचेर कोणूच 
कांय विचारूंक शकना. जशें जेवणा खाणाचें आसता, संगिताचें 
आनी खेळाचें आसता तशेंच हातूंत ५108115901 म्हणल्यार 
प्रमाणीकरण वा (8110111966 म्हणल्यार एकेच धर्तेर वस्तू तयार 
करप हें अयोग्य. हाचे उरफाटें, जें चित्र दिसता तें भिरांकूळ 
म्हणूंक जाय. सकाळीं फुडें टी.व्ही. लायलो कीं डझन भर 
साधू, साध्वी आपआपले परीन प्रवचनां दीत आसतात. गोंयांत 
तर दरेका म्हयन्याक 4ते 5 तरी स्वामी, साधू येवन ईश्वर 
भक्ती करात म्हणून उपदेश करत आसतात. मठ, आश्रम, 
देवळांची तर खातड जाल्या. तीर्थयात्रेचो धंदो नेटान चलता. 
कोण एक गिरेस्त बी तिरुपतीक वचून आठ कोटी मोडून भांगराचें 
कडे दिता. पूण दुर्ेत जातकच लीलावती हॉस्पिटलांत वचून 
न्हिदता. कोण एक कफल्लक पूण बरी जीण जगिल्ल्या बाबाक 
कोट्यांनी रुपयांचें भांगराचें शिंवासन दिता. कांय देवळां तर 

200 ते 500 कोटी रुपया खर्च करून उबीं करतात. 


शिवाय चंडी, नवस, शांती हे कांय हिंदू सुवाळे दाखोवपी 
कॅलेंडर तर दर दिसाचे सुवाळे, देवकार्या, जात्रा बी अश्यो 
दिता कीं त्या प्रमाण जगपाचें थारायलें जाल्यार त्या मनशाक 
सात जल्म मित्तल, जिंदाल बी असले बापूय जाय पडटले. 
भिरांत ती ही कीं समाजाक एके तरेचो मानसीक विकार जाला 
बी काय कितें असो विचार येता. Obsessive Compulsive 
४९७7०५५ म्हण एक मानसीक विकार आसता. तो विकार 
जाल्लो मनीस एकूच क्रिया, काम वा विचार सेगीत परत परत 
करता. म्हाका थोड्या लोकां भितर असलीं लक्षणां दिसतात. 
कांय लोकांक हे सगळे सुवाळे, जात्रा, शांती बी एके तरेचीं 
फोल्गां जाल्यांत. एक निमित्य धरप आनी खावप, पियेवप, 
भजनां करप, भोंवपाक वचप. हीं सगळीं कर्मा करून जालीं कीं 
परत तेच प्रस्न ह्या लोकां मुखार उबे आसतात तेय ह्या लोकांक 
कशें कळना. न्हीद येना म्हूण गुळी घेवप बरो उपाय पूण दुसरे 
राती, तिसरेय राती सदांच? असल्या लोकां भितर कितें तरी 
दुर्बळटाय आसता. कोणें तरी ह्या लोकांक सांगूंक जाय. देव 
जर आसा तर तो कोणाक इनामां बी दिना, ख्यास्तूय करिना. 
बरेंय करिना आनी वायटूय करिना. सुर्याक पळयात. ताची 
पुजा करात नाजाल्यार गाळी संवात. तुमकां तो उजवाड आनी 
व्हिटामीन डी दिताच दिता. आनी दनपरां तकली भाजून काडटा. 
गोंयांत आनी भायर बी कितलेशेच मठ, साधू, बाबा तयार 
जाल्यात, जे आज हजारांनी न्हय लाखांनी लोकांच्या मनाचे 
दुर्बळटायेचो फायदो घेतना दिसतात आनी वायट दिसता. बुद्दीक 
हारोवंक शकपी ही मानसीक संकल्पना परत एकदां प्रस्थापीत 

रुढी रिती पसून पुरयत, स्वामी, मठां पसून तोडले बगर 
समाजाच्यो बेडयो तुटच्यो नात. आयज समाजान आपणायल्या 


भोगवट गीता(भगवद्‌ गीता न्हय). 
13/05/2008 

ताचो काय मामाजीक, 
आनी दाजकीय) मळ्थाकडेना बी 
सबंध येवन भेला, ते 





दाहल हूड 





